

הערה על ס'אג

אג'א פ'אג'ר ע'ב'ט'ע'ר

ד'א'ב'א

דוד בערגעלסאָן

ווערק

נייע פאַרבעסערטע אויסגאַבע



פארלאג «וואָסטאָק», בערלין C 2

An der Spandauer Brücke 2

1922

דוד בערגעלסאָן

באנד III

אין א פאָרגרעבטער
שטאָט

יוסף שור

4A

~~H3148~~



פארלאג «וואַסטאַק» בערלין C 2

An der Spandauer Brücke 2

1922

Copyright by Wostok (Der Osten)
Verlag und Büchervertriebsgesellschaft m. b. H. Berlin
1922

3



119 591

Druck der Spammerschen Buchdruckerei in Leipzig

אין א פאָרגרעבטער
שטאַט

דער דרייסיגיאָריגער בורמאַן, א געוועזענער סטודענט, געגאַלט ווי אַן אַקטיאָר, איז צופעליג פאַרזונקען אין פוסטן, צו דער גרענעץ פאַררוקטן דובראָוויטש. ער האָט זיך דאָרטן אין א שפּאַס געלאָזט אויסקלייבן פאַר ראַבינער, געוואָרן צו פאַרשלאָפּן און צו פויל, אויפגעהערט שרייבן בריוו זיין איינציגער שוועסטער, דער האַרבאַטער מאַסאַזשיסטין, זיך פאַרלאָזט גרויסע בלאַנדע וואַנצעס און האָט אויפאייביג פאַרשפעטיגט דעם אוניווערסיטעט.

דעם לעצטן זומער האָט ער אינאיינעם מיט «נאַטשאַל-סטוואַ» זיך געבאָדן אַקוראַט צוויי מאָל א טאָג אינם אַרטיגן שלענגלענדיגן און תמיד קאַלטן טייכל, געמאַכט פאַלשע «פריזיוועס» בשותפות מיטן וואַלאַסטשרייבער, דעם שיכור, און האָט אַרומגעשפּאַצירט מיט זיין געוועזענער תלמידה מאַני רימער. זי איז געווען די איינציגע אַרטיגע קורסיסטקע און האָט שבת נאָך שבועות חתונה געהאַט מיטן געגרייזלטן פרויקע טשערקיס. שפּאַצירנדיג האָט אים די ציגיינערש ברוינע מאַני דערציילט בסוד, אַז דעם מאַן אירן האָט זי ניט איבעריג ליב, אַז די קליינע טיפּאָגראַפיע, וואָס ער האָט דאָ פאַר אירע דרייטויזנט רובל געעפנט, געפעלט איר ניט, און אַז זי וועט אים מן

הסתם ניט הערן און וועט צו ווינטער צו אַוועקפאַרן
צוריק אויף אירע קורסן.

«ניין, זי מיינט עס טאַקע ערנסט: וואָס וועט זי דאָ
זיצן?»

און בורמאַן האָט אַלץ אויסגעהערט און האָט געטראַכט,
אַז אַטדאָס יונגע ווייבל, וואָס רעדט צו אים, איז אַקאָרשט
צוריק מיט א יאָר נאָך געווען א פרייס, א בשותפותדיגס
און האָט געקערט צו זיי ביידן, צו אים און צו פרויקען;
אַז דענסטמאָל פלעגט יעדערער פון זיי באַזונדער און
בסוד קנייפן אירע פוכקע הענט העכער די עלנבויגנס,
נאָר איצט האָט זי שוין חתונה געהאַט מיט פרויקען, און
ס'איז עפעס מאַדנע: פרויקע וואוינט מיט איר באַזונדער
אין דריי געדונגענע שטיבלאַך, און ער, בורמאַן, איז
געבליבן איינעראַליין און וואוינט, ווי פריהער, אין זיין
בחורשער קוואַרטיר.

נאָר צום קילן אלול צו האָט מאַני רימער אָנגעהייבן
זעלטן זיך באַווייזן אין גאַס. אין שטאָט האָבן זיך פאַר-
שפרייט קלאַנגען, אַז זי לעבט שלעכט מיטן מאַן, און
בורמאַנען איז שוין לחלוטין ניט געבליבן וואָס צו טאָן.
ער איז דערפאַר געוואָרן נאָך אַפגעלאָזענער, פאַר-
שלאָפענער און פוילער און האָט ווידער אָנגעהייבן אַריינ-
צוגיין צו דער פאַרמעגליכער אַלמנה פערליס און צו איר
ציטעריגן רויטהאַריגן מיידל, וואָס האָט געהאַט אַכט-
טויזנט נדן מיט אַן אונטערגעקויפטן גימנאַזיעאַטעסטאַט.
אין שטאָט האָט מען שוין עטליכע מאָל געזאָגט, אַז בור-
מאַן וועט זי נעמען.

יעדן טאָג נאָכן עסן, ווען די באַיאָרטע, יאָרנלאַנגע
אַלמנה איז שוין לאַנג געשלאָפן אין שטילן חדר, וואו
ס'שטייען נאָך עד היום צוויי בעטן און ס'שמעקט נאָך
אַלץ מיט אַלט פאַרפאַלק, איז בורמאַן אַהין אַריינגעקומען

דורכן גאָרטן און דורך דער קיך. ער האָט דאָרטן ניט דערקענט דאָס דינסטמיידל, וואָס האָט צעוואַשן פון נאָכט מיטאָג דאָס געפעס, און האָט זיך באַלד אַראָפּגעלאָזט אויף דער געפלאַכטענער וויגשטול, וואָס אין זאָל. שעהגלעבט לאַנג איז מיט אים דאָרטן דאָס רויטהאַריגע מיידל געזעסן צווישן ווייכן מעבל מיט די פיל וואַזאָנעס, וואָס האָבן אַמאָל געקערט צו אַן אַלטן גענעראַל, אַן אָנוועזער; זי האָט געלייענט פאַר אים עפעס א ניי נאָך ניט קיין איינגעבונדן און זעהר נודנע בוך. זי האָט געלייענט זעהר שלעכט, מיט א ציטעריג און ניט קיין זיכער קול און מיט שעמעוודיג טעמפע געדאַנקען וועגן דעם, וואָס בורמאַן איז איר געוועזענער לערער און וועט זי נעמען. איר קול האָט געציטערט די גאַנצע צייט, וואָס ער האָט געהערט, און האָט איר פאַרריכט די גרייזן. איר קול האָט געציטערט נאָכדעם, ווען פאַרלירנדיג דעם קאָפּ אויף דער ברוסט, האָט בורמאַן איינגעדרימלט מיט א נעפלדיגן אָנדענק וועגן דעם, וואָס אינדרויסן הייבט זיך אָן דערזעלבער האַרבסט, וואָס ביי אים אין דער ראַבינערשער נשמה, און וועגן דעם, וואָס ערגעצוואו אַרום דעם פוסטן, צו דער גרענעץ פאַרוואַרפענעם שטעטל, זיינען געוויס פאַרהאַן גרויסע רעשיגע שטעט, און מענשן פילדערן דאָרטן און לעבן; נאָר אים איז דאָס שוין אַלצאיינס, און קיין הנאה וועט ער שוין קיינמאָל דערפון ניט האָבן. ער האָט געדרימלט.

און איינמאָל ביי א שלעכט וועטער, ווען ער האָט נאָך אַטדעם דרימל צוריק די אויגן געעפנט, זיינען דער אַלמנהס פענסטער, וואָס צום גאָרטן, שוין געווען פיל טונקלער, ווי תמיד, און געקלאַפט האָבן אין די שויבן פרישע רעגנטראָפנסטרערן. ער האָט צום אַלעמערשט דערזעהן דעם מיידלס אַראָפּגעלאָזטן קאָפּ און האָט ניט

געקענט טרעפן, וואו ער געפינט זיך. אין נאָהענטן עס־
 צימער האָט שוין געברענט א לאַמפּ. ביים טיש מיטן
 זוּדיגן סאַמאָוואַר איז דאָרטן געזעסן די נאָרוואַס אויפֿ־
 געשטאַנענע אַלמנה. זי האָט געקוקט דורכן פענסטער
 צום הָשוּנדיג וויינענדיגן גאָרטן, און געטראַכט וועגן
 בורמאַנען, וואָס איז דאָ אין שטאָט ראַבינערה, וועגן איר
 מיידל, וואָס האָט אַכטטויזנט נדן, און וועגן דעם, וואָס
 אַז מען מאַכט א קנֶסמאַל, רופט מען צונויף דעם רב,
 דעם שוחט מיטן חזן און מיט אַלע קרובים, און ביי דער
 שיין פון פיל אָנגעצונדענע ליכט ברעכט מען טעלער.
 צונויפבינדן אָבער אַטדי דריי באַזונדערע געדאַנקען האָט
 זי זיך געפוילט און האָט ניט געקענט. פון צופיל רוה און
 נאָרמאַל פרושדיג לעבן האָט זי שוין לאַנג פאַרלוירן דעם
 חשק צו טראַכטן מיט א סדר, צו ריידן הויך, צו באַ־
 געגענען זיך מיט שטאָטווייבער און צו טראַגן אויף זיך
 וועמענס עסניטאיז יסורים.

«שבעלע טאַכטער, האָט זי צעקראַכן און אויסגעצויגן
 א זאָג גלעטאָן אין זאַל אַריין, רוף בורמאַנען טרינקען
 טיי».

דענסטמאַל האָט זיך בורמאַן באַגעגנט מיטן מיידלס
 אויגן, וואָס האָבן געלויכטן אינדערפינסטער, ווי רויטע
 פייערלאַך, און האָבן מיט גלוסטִיגקייט געקוקט אין זיין
 פנים.

«בורמאַן, האָט זי שטיל פון אַטדער גלוסטִיגקייט אַרויס־
 געציטערט, איר זייט, דאַכט זיך, געשלאַפן, בורמאַן...»
 אים האָט געערגערט א פאַרשלאָפענער עקל צו איר
 קול, צו אירע רויטע האָר און צו אירע הענט, וואָס
 האַלטן דאָס בוך. און אין דערזעלבער צייט האָט ער
 געפילט, ווי זי גלעט אינדערפינסטער זיין האַנט, פאַר־
 לירט זי, געפינט זי נאָכאַמאַל און גלעט זי ווידער.

פונדענסמאָלאָן האָט ער אויף א צייט אויפגעהערט
גייַן צו דער אַלמנה אין שטוב. ער איז געזעסן ביי זיך
אין דער בחורשער קוואַרטיר. דאָרטן איז אַלץ געווען
פאַרשטויבט און גרוי; גרוי זיינען געווען די ווענט, דער
באַלקן; גרוי זיינען געווען די הויפנס פאַרשטויבטע
קאַזיאָנע ביכער, וואָס האָבן צו אים אַראָפגעקוקט פון
טיש אַזוי אומעטיג, גלייך זיי וואָלטן אים וועלן אומקערן
צום ריכטיגן וועג און וואָלטן אים געזאָגט מוסר:

«בורמאַן, גייסט אַרום פוסט און פאַס, בורמאַן? ...
וועסט האָבן א מיאוסן סוף».

און ער האָט דאָס אַלץ באַמערקט און האָט אַלץ גע-
וואָלט ביי זיך באַשליסן, צי קאָן ער חתונה האָבן מיט
דער אַלמנהס מיידל, צי ניין. שמייכלענדיג צו זיך אין
דער נאָז און אין די היפשע בלאַנדע וואַנצעס, האָט ער
געטראַכט, וויאָזוי וועט ער וועגן דעם אין א ווערטלדיגן
טאָן פּרעגן אַן עצה ביי זיין שוועסטער, דער האַרבאַטער
מאַסאַזשיסטין:

«ליבע שוועסטער, וועט ער זיך צו איר אין א בריוו
ווערטלען, איך קוק זיך אַרום אויף מיין גאַנץ לעבן. . .»
וועט ער זיך צו איר ווערטלן.

II

צו יענער צייט איז אין שטאָט געשטאָרבן דער אָנ-
געשטאָפט רייכער מלך גוי, און פון ניקאָלאַיעוו
האָט זיך אומגעקערט זיין אייניקל אלישע, א קרעפטיג און
דאָרגופיג בחורל פון א יאָר ניינאונצוואַנציג. ער האָט
געטראַגן א נייעם גרויען אָנצוג מיט א שווערן גילדענעם
זייגער אין קאַמזווילטאַש. ער האָט דאָ געירשנט א פאַר-
וואַקסענע שטוב, וואָס גייט אַרויס מיט די פענסטער צום
עקסטן גרינעם שטאָטפלאַץ, א גויישע סודנע קאַסע, א

טאַקסע און מער ווי צעהנטויזנט רובל מזומן געלט. ער האָט זיך באַלד צעקריגט מיט גאַנץ קהל, ווייל די שטאַט האָט ניט געוואָלט מקבר זיין זיין זיידן, סיידן ער וועט פריהער געבן פירטויזנט רובל אויף עולמות. דער אַלטער האָט געפוילט דריי מעת-לעת און איז צו קבורה ניט געקומען; דעמאָלט האָט אלישע אַראָפּגעבראַכט דעם סטאַנאַוואַי און האָט אַליין מיט דער הילף פון א פּאַר צוגעשטעלטע סטראַזשניקעס דעם אַלטן זיין רעכט גע-טאָן.

האַבן די קרעמער באַלד גענומען אַנרייצן אויף אים די קצבים און האָבן אויסגעפירט, אַז זיי זאָלן אויפהערן קוילן, פּדי ער זאָל דערלייגן צווייהונדערט רובל א וואָך. חשובע בעלי-בתים האָבן זיך געטרייסט: «וואָרט, אַז א גאַנצע שטאַט וויל, אַז מלך גויס אייניקל זאָל אַרומגיין אין די הייזער, וועט עס איה"ש מקוים ווערן».

און ער איז ביי זיך ניט אַראָפּגעפאַלן. ער האָט גע-סטראַשעט, אַז אויפצולהכעיס די קרעמער וועט ער עפענען א קלייט פון מאַנופאַקטור מיט א צווייטער טיפּאָגראַפיע, און אַליין איז ער אָפטמאָל געשטאַנען אין פענסטער פון זיין געירשנטער שטוב און האָט געוואונקען אויף די פיל יידישע הייזער, וואָס שפּרייטן זיך אַראָפּ, צום קיילעכדיגן מאַרק צו:

«ס'וועט איר נמאס ווערן, דער פאַרדריפעטער שטאַט ... ס'וועט איר נמאס ווערן».

ער איז, אַפּנים, פון תמיד אָן געווען א גאַנץ פריילי-כער נפש אַטדער אלישע-אסנת. און אין שטאַט האָט מען נאָך דערצו געוואוסט, אַז ער האָט ניטלאַנג חתונה געהאַט מיט א מעזשביזשער מיידל, א באַרימטער פאַר-שוין, אַז ער האָט ביי איר קיין פרוטה נדן ניט גענומען

און גרייט זיך זי אַראָפצוברענגען, וויבאלד ס'וועט אים אַנקומען דאָס נייאויסגעשריבענע ווייכע מעבל.

באַגעגענענדיג איינמאָל בורמאַנען אין גאַס, האָט ער זיך צו אים לייטיש פאַרנייגט, געטאָן אויף אים געשווינט א בלאַנזשע מיט די אויגן, און האָט אויך אַזוי געשווינט אויסגעשריגן:

«גאָט העלף אייך, פאַני ראַבינער! וואָס הערט זיך עפעס מיט די וויבאַרעס?»

בורמאַנען איז דענסטמאָל אַריין אין איין אויג דער רויך פון זיין פאַפיראַס, און דאָס צווייטע אויג האָט גע־קוקט אויף אלישען עטוואָס פאַרחידושט און איראַניש־שמיכלדיג. וועגן זיינע נייע ראַבינערוואַלן האָבן זיך ווירקליך צו יענער צייט פאַרשפרייט פאַרשיידענע אומ־אַנגענעמע קלאַנגען. נאָר מיט אַטדעם נייעם בעלטאַקסע איז ער לחלוטין ניט געווען באַקאַנט, ער האָט ניט גע־וואוסט, וואָס צו ענטפערן, און האָט זיך געפילט שלעכט. נאָר אלישע האָט שוין געהאַט דערזעהן דעם שוואַרצ־געגרייזלטן פרויקע טשערקיסן, וואָס קערט זיך אום פון זיין טיפּאַגראַפיע, און האָט אויף אים אַנגעשטעלט זיין פלאַך מאַטגעלבלիך פנים, מיט די גרויע, פלוידערדיגע אויגן:

«פרויקע לעמעשקע! האָט ער אים דערמאַנט זיין צו־נעמעניש פון צוריק מיט א יאָר צוואַנציג, בשעת זיי ביידע האָבן דאָ אין שטאָט געלערנט אין איין חדר, קוק אים נאָר אָן! . . . א גאַנצער לייט געוואָרן . . . ס'שטייט אים שוין אַפילו ניט אָן זיך אומציקוקן».

פרויקע, דער קלוגעטשקער און תמיד אויסגערעכנטער האַלבער קמצן, האָט זיך איצט לחלוטין מיט קיינעם אין שטאָט ניט אַנגעקערט. אַקאַרשט מיט א צוויי־דריי חדשים פאַר זיין חתונה איז ער נאָך עטליכע מאָל אין טאָג פרייליך געלאָפן צום ראַבינער אויף זיין קוואַרטיר און האָט געהאַט

א טבע צו קנייפן אים ביי דער פעטער ברוסט און צו שרייען בשעת מעשה אויפן קול, כדי ס'זאלן דערהערן די אַרומיגע שכנים:

«טוט נאָר א קוק: ווי ביי א מיידל! . . . ווי איך בין א ייד, ווי ביי א מיידל».

און איצט האָט ער שוין געהאַט באַקומען אַן אויס־געצויגן פאַרהאַרעוועט און ניט קיין געגאַלט פנים און איז גאַנצע טעג געווען שטאַרק פאַרטאָן ביי זיך אין טיפּאָגראַפיע. נאָר זעלטנווען פאַרנאַכט האָט מען אים אַמאָל געקאָנט זעהן צוזאַמען מיט זיין ווייבל די גאַס דורכגיין, און אויך דענסמאָל, אויב עמיץ האָט אים אָפּ געשטעלט, האָט ער באַלד דאָס ווייבל זיינס, ווי א ציטעריג הייליגטום, אונטער דער האַנט אָנגענומען; ער האָט זיך געמאַכט גלייך, ווי ס'איז גאַרניט, אָט וואָס אַלע ווייסן, אַז זי האָט אים ניט ליב, און האָט זיך גע־איילט מיט איר אַהיים; זיין פאַרהאַרעוועט פנים האָט דערביי אויסגעזעהן אַזוי ברוגז און פאַרעקשנט, גלייך ער, דער ניטלאַנג חתונהגעהאַטער, האָט זיך איינמאָל פאַר אַלעמאָל פאַרגענומען אָנצויאָגן אין געשעפט און אינ־דערהיים דאָס, וואָס ער האָט פאַרשפעטיגט אין די זיבנ־אונצוואַנציג יאָר פון זיין פוסטן עקסטערנישן לעבן.

אויף אלישען איז ער געווען אינכעס פאַר דער צווייטער טיפּאָגראַפיע, וואָס ער האָט געסטראַשעט עפענען. ער האָט אים געענטפערט גלייכגילטיג און קאַלט, ווי בַטלענדיג חלומות:

«וועמען שטייט נישט אָן? ווער איז ביי זיך א גאַנצער לייט געוואָרן?»

און באַלד איז צווישן זיי דאָ אינמיטן גאַס אויסגעבראַכן עפעס אין זיין פון א קריג. נייגעריגע דורכגייער האָבן זיי אַרומגעשטעלט אין א קליין רעדל און האָבן געהערט:

אלישע האָט פרויקען אויסגעוואָרפן:
 «מיינסט, איך ווייס ניט, אַז דו ביסט מיר דערזעלביגער
 שונא, וואָס די גאַנצע שטאָט? מיינסט, איך ווייס ניט,
 אַז דו רייצסט אויף מיר הינטנאָרום די קצבים?»
 און פרויקע האָט אים געענטפערט, אַז ער האָט אין
 דער ערד אים מיט דער גאַנצער שטאָט; אַז סך-הכל
 דאַרף ער אים, אלישען, פון תמיד אָן אויף כפרות, נאָר
 וויבאַלד ער האָט אים שוין אָפגעשטעלט, וועט ער אים
 טאַקע זאָגן, אַז ס'איז אויף אים א גרויסע מצווה...
 «האָט ער ניט געזאָלט אָנהייבן מיט א גאַנצער שטאָט...
 האָט זיך אים ניט געזאָלט גלוסטן אַליין צו באַגראָבן דעם
 זיידן.»

יָ, ער איז געווען אַרומגערינגלט פון אַלע זייטן מיט
 שונאים, אַטדער פרייליכער אלישע און האָט ניט געהאַט
 צו וועמען א לעבעדיג וואָרט אויסצוריידן. עטליכע טעג
 האָט ער אַרומגעבלאָנזשעט אין גאַס, ווי א שאָטן, און
 נאָכדעם האָט ער זיך ווידער מיט געווען, אַז ער הערט
 אַטדי גאַנצע שטאָט, ווי דעם פאַראַיאָריגן שניי. ער איז
 אַוועקגעפאַרן מיט א געדונגענעם פאַעטאַן קיין מעזש-
 ביזש און האָט זיך פונדאָרטן אין איינעם א פאַרטאָג
 אומגעקערט אינאיינעם מיט זיין יונגער ווייב, דער
 פאַרשוין.

אין יענעם טאָג איז ער שוין ווידער געווען שטאַרק
 אויפגעלייגט און צופרידן. און אַז ער האָט די ווייב
 זיינע צום ערשטן מאָל אַרויסגעפירט אויפן עקסטן ליידיג
 גרינעם שטאָטפלאַץ, האָט ער געהאַט אויף כפרות די
 גאַנצע שטאָט, די קצבים וואָס קוילן ניט, און די צוויי-
 הונדערט רובל, וואָס ער דערלייגט יעדער וואָך. אויפ-
 צולהכעיס שונאים האָט ער גערעדט צו איר צו הילכג
 און צו גיך:

«זעהסטו, פראדאָטשקע: אָטדאָרטן אין עק, ביי די טאָפּאָלן, וואוינט דער קסיאָנדז. ער האָלט אויף ביי זיך צוויי מיידלאַך . . . וואָס, נאָרעלע, גלויבסט מיר ניט? ווי איך בין א ייד . . . ער זאָגט, אַז זיי קערן אים אָן געשוועסטערקיןדער».

אַרום און אַרום איז מען געשטאַנען ביי די טירן און מ'האַט אויף איר געקוקט. זי איז געווען מיט א גאַנצן קאָפּ העכער פון אלישען און פון פרויקעס געפאַקטן און שוואַרצחנעוודיגן ווייבל, און אַז זי האָט אין שוואַרצן שמאַלן קליידל אָנגעשטעלט א פוס אויף א שפּאַן צו טאָן. האָבן זיך צו אים ניטוויילנדיג אַראָפּגעלאָזן אַלע אַרומיגע מאַנסבילשע אויגן; גלייך אין אָטדעם היפּשן און שלאַנקן פוס ליגט עפעס א גאַנצער מעזשביזשער קונץ, און ס'איז פּדאי צו זעהן, וואָס וועט פאַרקומען מיט אים און מיט איר גאַנצער וואוקסיגער פיגור, בשעת זי וועט דעם פוס נאָכאַמאָל א הייב טאָן און וועט אים נאָכאַמאָל אויף דער ערד אַראָפּשטעלן.

איר פנים איז געווען א מאַטטונקלס, א לענגליכס מיט קוים אָנועהענדיגן פּוך אויפן אָרט פון קליינע ווייבערשע וואָנצעלאַך, מיט שוואַרצע, גרויסע אויגן און מיט נאָכמער שוואַרצע געקירצטע און געגרייזלטע האָר.

צוויי שניידעריונגען, וואָס זיינען מבינים אויף געטאַקט גלייכע ווייבערשע פלייצעס, האָבן זיך באַלד געוועט, צי אונטער דעם גרינעם קורצאַרבלדיגן קאַפּטל, וואָס לאָזט פריי דעם היפּשן און פולן האַלז, טראָגט זי א העמד, צי ניין. איינער האָט דאָרטן בפּיון אויסגעשריען אויף א קול:

«נאָר איינער, ס'איז היינט אַזאַ מאָדע, ווי איך בין א ייד . . . ווייבער טראָגן ניט קיין העמדער».

נאָר אלישע האָט זיך צו אים ניט אומגעקוקט. ער האָט דערזעהן בורמאַנען שטיין לעבן די פענסטער פון זיין קוואַרטיר, איז ער צו אים צוגעגאַנגען ווי צו אַן אַלטן גוטן פריינט, אים באַקאַנט געמאַכט מיטן ווייב און האָט ביי אים לייטיש א פרעג געטאָן:

«ווי געפעלט אייך, פּאַני ראַבינער, דער וואַרעמער דרויסן מיט אַטדעם גאַנצן אַרומאונאַרום? אַיאָ, שײן ביי אונז אין שטאָט?»

און זי איז געשטאַנען אין זיין לינקער זייט מיט איר גאַנצער היפשער און גלייכער וואוקס און האָט באַטראַכט מיט די אויגן «דעם גאַנצן אַרומאונאַרום». ער איז באַ- שטאַנען פון אַראָפּגעלאָזטע, צו דער שטאָט גריבלדיגע בערג און פון גערונצלטע שנורן וואַלד, וואָס גרענעצן אינדערהייך מיט בלויער לופט אינמיטן ווייטן הימל.

«יאָ, האָט זי קוקנדיג אַהין, שטיל און זיכער איבער- געחזרט, מ'קען זיך דאָ, אוסטרויען.»

דערביי האָט איר פנים אויסגעזעהן אַזוי ערנסט און געשטעלט, גלייך זי שלעפט זיך שוין יאָרנלאַנג אַרום פון ישוב צו ישוב, פּדי צו געפינען אַן אָרט, אויף זיך צו «אוסטרויען». איצט האָט זי אים סוף-כל-סוף געפונען צווישן אַטדי אַראָפּגעלאָזטע געגריבלטע בערג; ער איז איר אַפילו שווער אַנגעקומען, נאָר סוף-כל-סוף האָט זי אים געפונען.

בורמאַן איז נאָכדעם אַפּגעשלאָפּן מער פון צוויי שעה ביי זיך אין דער בחורשער קוואַרטיר, און נאָכן שלאָף איז ער דורכגעגאַנגען פּאַרביי די פענסטער פון אלישעס שטוב און האָט געזעהן די לאַנגע בכבודיגע פּאַרהאַנגען, וואָס זי האָט שוין באַוויון אויף זיי פונאַנדערצוהענגען. פון הינטער איינעם פון זיי, אַן אונטערגעהיבענעם און א פּאַרוואַרפענעם אַביסל אַנאַזייט, האָבן זיך געהערט

די קלעפ פון א קליינעם האַנטהעמערל; ס'האַט זיך גע-
מאַלט די קילקייט, וואָס אינווייניג, אין חדר, די הויכע
שטולן, וואָס אין די פריש אָנגעצויגענע טשעכאַלן, און
זי, אלישעס ווייב אַליין. זי איז דאָרטן געשטאַנען לעבן
דינסטמיידל, וועלכע איז אַרויפגעקראָכן אויף א קליין
צוגעשטעלט טישל, און האָט איר באַוויזן:

«שלאַגט אים, זייט מוחל, אַביסל העכער, דעם צוואַק...
נאָך העכער.»

דענסטמאַל האָט דער ראַבינער געטאָן א שמיכל צו זיך
אין דער נאָז און אין די היפשע בלאַנדע וואַנצעס און
האַט זיך אַוועקעדרייט צו יענעם ווייטן פלאַצווינקל, פונ-
דוואַנען ס'האַט זיך אַהער קוים אָנגעזעהן די שילד פון
טשערקיסעס טיפאָגראַפיע. איצט האָט דער שמיכל זיינער
געהייסן:

«מענש איינער, קענסט נאָך אָפלעבן א שיינעם טאַג;
אַהער אין שטאָט איז אַראָפגעקומען א שיין און ציקאווע
ווייבל.»

III

א ויפמאַרגן, אַרום עלף אַזייגער אינדערפריה, איז
דער ראַבינער שוין געזעסן מיט אלישעס ווייבל אין
יענעם זעלבן חדר, וואו נעכטן איז איינער פון די פאָר-
האַנגען געווען אונטערגעהייבן, און האָט מיט איר לייטיש
שעמעוודיג פאַרבראַכט. ס'האַט זיך אַרויסגעוויזן, אַז זי
איז גענוג וועלטליך און קלוג. די מעזשביזשער אָפיצירן,
וואָס האָבן זיך מיט איר פון פערצן יאָר אָן אַרומגעדרייט,
האַבן, אַפנים, מיט איר גענוג אויסגעשטודירט, און איצט
האַט זי זיך שוין ביי קיינעם ניט באַדאַרפט לערנען, ווי-
אַזוי צו ריידן מיט א מענשן. איטליכס מאַל, וואָס ער,
דער ראַבינער, האָט איר דאָ אין חדר געמאַכט א קאַמ-

פלימענט, האָט זי זיך פרייליך צעלאַכט, צורעכטגעמאַכט
אויף זיך די האָר און האָט אויף א ווערטל געשריען צו
אלישען אין קאַבינעט:

«אלישע, דו הערסט, ווי דער הער ראַבינער געפינט
מיך?»

דערצו איז איר קול בשעתן לאַכן געווען אַזאַ זאַפטיגס,
ס'האָט זיך געוויגט אינאיינעם מיט איר גאַנצן שלאַנקן
קערפער און דערציילט האָט עס, פאַרוואָס זי האָט א
געפיל אין א שיינעם מאַנסביל און פאַרוואָס זי האָט ליב
אַלעמאַל אַריינצואוואַרפן אין שמועס:

«האָב איך אין מעזשביזש איינעם א באַקאַנטן, אַן
אַפיציר...»

ביים צווייטן וויזט בורמאַנס האָט זי זיך שוין מיט אים
פאַרמאַסטן, ווער איז העכער און ווער וועמען וועט טאָן
א בעסערן קוועטש אין דער האַנט. ביים דריטן וויזט
איז זי אויף זיין פאַרלאַנג שוין געזעסן ביי דער גלאַנציג-
שוואַרצער פיאַנאַ, וואָס זי האָט פונדערהיים מיטגעבראַכט,
און האָט אים אויסגערעכנט א גאַנצן צעטל פון פיעסעס:
זי קאָן אים שפילן «Буря на Волгѣ» און די רומענישע
«דעדוינאַ» און «Ave maria» נאָר אויב Ave maria, קען
זי עס אויסווייניג און דאָרף דערצו די נאָטן ניט האָבן;
ס'הייבט זיך אַן אַטאַזוי...

נעמענדיג גרויסע געשווינטע פאַסאַזשן, זיינען אירע
פינגער פלינק און פריי אַרומגעלאָפן איבער דער גאַנצער
לענג פון דער קלאַוויאַטור און האָבן געוואָרפן אין דער
חדרלופט איין כוואַליע טענער נאָך דער צווייטער. לויט
בורמאַנס מיינונג, האָט זי געשפילט קונציג, אויסגעצייכנט.
נאָר זי אַליין האָט דערויף קיין מינדסטע אַנשטרענגונג
ניט געמאַכט און האָט נאָך אין דערוועלבער צייט גערעדט
צום דינסטמיידל, וואָס האָט זיך באַוויזן רעכטס פון

פּיאַנאַ, אין דער טיר, איבעררייסנדיג דאָס שפּילן.
האַט זי דעם דינסטמיידל געזאָגט, אַז מאָרגן וועט
זי שוין אַליין גיין מיט איר אין מאַרק, און אַז די
ווייסע חלה איז גוט צו באַשיטן ניט מיט קימל, נאָר
מיט מאָן.

ביים פּערטן וויזט האַט זי אים שוין נאָך איר אייגענעם
געשמאַק איבערגעבונדן דעם פּאָווער און אים צורעכט-
געמאַכט פּוננהינטן דעם קאַלנער פּון רעקל אַזוי, אַז דער
קראַגן זאָל ניט אַרויסשטעקן. בורמאַן אַליין האַט זי שוין
געפּאָלגט, ווי אַן אַקס, געשמייכלט צו זיך אין דער נאָז
און אין די בלאַנדע וואַנצעס און געטאָן אַלץ, וואָס זי
האַט געהייסן. דער מוח מיט די אויגן זיינען אים שוין
געוואָרן שיכור איטליכס מאָל, וואָס זיין האַנט האַט זיך
אַנגערירט אָן אירער, דער וואַרעמער און ווייכער. און
אויף וויפּיל ס'האַט אים געקלעקט זכרון פּון זיין אַמאָליגער
פּראַקטיק, האַט ער געדענקט, אַז צו אַזעלכע פּרויען
דאַרף מען צוטרעטן פּונאַנהייבאַן מיטאַמאָל.

און אין יענעם זעלבן פּריהמאָרגן האַט זיך מיט אים
געטראָפּן דאָס אומאַנגענעמע געשעהעניש:

ס'איז אויסגעקומען אַזוי, אַז צוליב א דורכפּאַרנדיגער
פּריצישער פּור זיינען זיי ביידע געשטאַנען אַריינגערוקט
מיט די קעפּ אין איינעם אַן אַפענעם פענסטער, און ער
האַט דענסטמאָל געפּילט די וואַרעמקייט פּון אירער א
גאַנצער שטייף צוגעטוליעטער זייט און האַט זיך פּאַר-
זיכטיג און פּאַמעליך אַרומגעקוקט, צי קיינער, הוץ זיי,
איז אין חדר ניטאָ. ער האַט שוין אַפּילו געהאַט אויס-
געצויגן זיין האַנט אַרונטער, פּדי זי אַרומצוכאַפּן פּאַר
דער טאַליע און זי מיטאַמאָל טאָן א דריק צו צו זיך.
נאָר פּלוצלונג האַט זי זיך מיט איר גאַנצן קערפּער געטאָן
א דרייאַרויס אַזוי פּלינק, אַז די געקירצטע שוואַרצע

האָר זיינען איר אַריבער איבערן פנים, און האָט אים פאַר
אַטדער האַנט אָנגעכאַפּט.

«בורמאַן, האָט זי געזאָגט גלייכגילטיג און קאַלט, באַ-
פרייענדיג די האָר פון פנים און צושפילענדיג הינטן א
קנעפל פון קאַפּטל, אַזוי טוט מען ניט. . .»

בורמאַנען האָט זיך דענסטמאַל אַריינגעגאַסן דאָס גאַנצע
בלוט אין פנים, און אים אַליין איז שוין געווען שטאַרק
מאָדנע, וואָס אַטדאָס מיט בלוט פאַרגאַסן פנים שמייכלט
נאָך. נאָר זי איז שוין לעבן אים ניט געווען. האַלטנדיג
זיך מיט ביידע הענט גרינג פאַר דער טאַליע, האָט זי
פאַמעליך אַוועקגעשפּאַנט אין צווייטן הדר, דעם עס-
צימער, און פונדאָרטן ווייטער, אין קאָרידאָר אַריין.
ס'האַט זיך געהערט, ווי זי זאָגט דאָרטן הילכיג צו
אלישען אין קאַבינעט אַריין:

«אלישע, וואָלסט געמעגט הייסן אַפּוואַשן דינע קאַלאַשן;
זיי שטייען בלאָטיגערהייט באַלד ביים אַריינקומען ביי
דער טיר.»

בורמאַן האָט נאָכדעם געדונגען א בעל-עגלה און איז
אַוועקגעפאַרן אויף נאַכט קיין קאַמענעץ, ער האָט אַהין
שוין לאַנג באַדאַרפט האָבן. די גאַנצע מעשה מיט
אלישעס ווייבל האָט זיך געדוכט ניט מער, ווי א נאַרעש-
קייט. זי, די מעזשביזשער פאַרשוין, איז סיוויסיי
געווען שלעכט פאַרשַמט אין דער געגנט און האָט זיך
פון פערצן יאָר אָן מיט אַפיצירן אַרומגעשלעפּט. . .

אין קאַמענעץ איז ער געוואָר געוואָרן, אַז זיין פאַר-
גרעבטע שטאָט שטעלט טאַקע אַרויס צו ווינטער צו א
נייעם קאַנדידאַט אויף ראַבינער, עפעס איינעם פון אירע
קרעמערס א זון, וואָס איז אין אַדעס א הויזלערער; ער
האַט זיך אויך דערוואוסט, אַז אין «גראַנדהאַטעל» קוקט
זיך שוין די צווייטע וואָך אָן מיט אַ חתן דער אַלמנה

פערליסעס רויטהאַריג מיידל. דער היימישער אַלטער שיפור, דער שדכן, האָט אים דאָרטן אָפגעשטעלט אויפן טראָטואַר, געהאַקקעט אויך אים מיטן ריח פון אויסגעטרונקענעם בראַנפן און אים דערציילט, אַז דער שידוך גייט צו, אַז דערפאַר איז שוין אַהין אַרויסגעפאַרן אויך די אַלמנה אַליין און מאַכט זיך און דעם מיידל נייע קליידער צום קנסמאַל; ער האָט אים דערציילט, אַז אלישעס ווייב איז ניט קיין לייט, און אַז איינער א מעזשביזשער שדכן האָט אים נעכטן דאָ אין גאַס אָנגעוויזן דעם מעזשביזשער אָפיציר, דעם דראָגן, מיט וועמען זי האָט א יאָר צייט געלעבט.

«טאַקע באמת?» האָט ער ביים אַלטן שיפור איבער געפרעגט און האָט דערביי לצנותדיג א שמיכל געטאָן צו זיך אין די וואַנצעס.

און אַליין האָט ער נאָכדעם אָהן שום באַדערפעניש אַרומגעבלאָנדזשעט איבער דער רוישיגער גאַס און האָט געזעהן, וויאָזוי די אַלמנה מיט איר מיידל שפּאַנען דאָרטן אַרום פון איין מאַנופאַקטורקלייט אין דער צווייטער, וויאָזוי ס'באַפּאַלן זיי פאַר יעדער קלייט מיט גרויס שמחה די משרתים, און וויאָזוי ס'שלעפט זיך זיי נאָך א ווייבערשער שניידער, א פוטעראונטערקלייבער און א קאַמענעצער מיידל, א מאַדיסטין.

אים אַליין איז שוין געווען א חידוש, וואָס עס אַרט אים ניט קיין זאַך, אפילו זיין צוגעטראָגן אָנטאָן, וואָס איז שוין אַביסל אָפגעריבן און פאַסט שוין לחלוטין ניט פאַר אַטדער צוגעפוצטער שטאַט. אים האָט נאָר געצויגן צוריק אַהיים, צו אלישעס שטוב, און דער עיקר, צו דעם שלאַנקוואַקסיגן קורצהאַריגן ווייבל, וואָס האָט אים, בורמאַנען, קיין סקאַנדאַל ניט געמאַכט, און וואָס קיינער ווייס ניט אויפגעוויס, פאַרוואָס זי האָט פּלוצים גענומען

און חתונה געהאַט פאַר אלישן. איצט האָט זיך קלאָרער, ווי פריהער, געמאָלט איר קול, וואָס ער האָט נעכטן פאַרן אַוועקפאַרן דערהערט צו זיך אין צימער, און פאַר-געשטעלט האָט ער זיך, וויאָזוי ער איז דענסטמאָל מיט א קלאָפנדיג האַרץ געשטאַנען אַריינגערוקט אינם ווינקל, וואָס ביים אָפּענעם פענסטער, און האָט געהערט, ווי אין צווייטן נאָהענטן הויף רעדט זי מיט דער שלאַכעטין, דער וועשערין, און זאָגט איר:

«אויב די שלאַכעטין וועט איר וואַשן אַרנטליך, וועט זי ביי איר תמיד האָבן אַרבעט אויף צוויי טעג אין וואַך». איבערמאָרגן אַרום צוויי אַזייגער בייטאָג, ווען בור-מאַן האָט זיך ביי זיך אינדערהיים געהאַט אויסגעשלאָפן פונם וועג און האָט זיך נאָרוואָס אַרויסגעוויזן אויפן עקסטן שטאָטפלאַץ, האָט אים אלישעס ווייב באַלד דער-זעהן פונדערווייט; זי איז געשטאַנען אין אָפּענעם פענסטער פון איר שלאַפּצימער און האָט אים אַהין צו-גערופן.

«בורמאַן, האָט זי אים געזאָגט צו גיך, און האָט זיך פאַרויכטיג אַרומגעקוקט אין די זייטן, וואָס זייט איר משוגע געוואָרן און זייט פאַרשוואונדן? ... איך בין נעכטן געווען דריי מאָל ביי אייך אין קוואַרטיר». און בעת מעשה האָט זיך איר איינגעגעבן אים א גלעט צו טאָן איבער די האַר אַזוי קונציג און אַזוי שנעל, אַז דער קרעמער, וואָס איז געשטאַנען אַקעגן אין טיר פון זיין מעלקלייטל, האָט עס אַפילו ניט אָנגעהייבן צו באַ-מערקן.

זי איז געווען אָנגעטאָן אינם גרינעם קורצאַרבלדיגן קאַפּטל, און די אויגן זיינען ביי איר געווען פאַרשיפורט. ער האָט פאַרשטאַנען, פאַרוואָס זי קוקט זיך איצט אַרום פאַרויכטיג אין די זייטן און נאָך וואָס זי רופט אים אינ-

ווייניג אין שטוב. איז ער אַהין געגאַנגען מיט א שמיכל
 צו זיך אין דער נאָז און מיט פאַרפלאַנטערטע געדאַנקען;
 ער האָט געוואוסט אויפקלאַר, אַז אלישע איז איצט ניטאָ
 אינדערהיים, און אַז ער, בורמאַן, איז איצט מפקיר זיין
 לעבן: סיי וויס'י האָט ער דאָך שוין ניט וואוהין אַוועק
 צוגיין פון אָטדער שטאָט, וואָס שטעלט אַרויס צו ווינטער
 צו א נייעם קאַנדידאַט אויף ראַבינער. אַריבערטערטנדיג
 מיט איר די שוועל צו איר אין שלאַפּצימער, איז ער
 דענסטמאַל מיט זיין אייגענעם שכל געקומען צו א שפּאַגל-
 נייעם געדאַנק, א הקירה:

«נאַר איינער, די וועלט איז בלאַטע... ווי איך בין
 א ייד».

און ער האָט אַליין מיט א רוהיגקייט פון א בעל-הבית
 פאַרמאַכט נאָך זיך די טיר.

IV

ד י קורסיסטין מאַני רימער האָט זיך געוואַלט גטן מיט
 פרויקע טשערקיס, איר מאַן. וועגן דעם האָבן גע-
 וואוסט אַלע אין שטאָט און ביי אלישען אין שטוב.
 אלישע אַליין האָט זיך איינמאַל אינדערפריה אומגעקערט
 פון מאַרק און האָט פרייליך דערציילט פראַדאָטשקען און
 בורמאַנען, וואָס זיינען געזעסן איינער אַקעגן אַנדערן
 אין זאַל:

«הערט א מעשה: זי וואַרפט דאָך אים טאַקע אַוועק,
 פרויקען».

פדי מ'זאַל אים מער גלויבן, האָט ער זיך באַלד עג-
 שוואַרן אויפן קול:

«ווי איך בין א ייד, נאַרעשע מענשן, וואָס איר זייט!
 ס'איז דאָרטן איצט א פולע שטוב מיט קולות. מאַני מאַנט

ביי אים אַרויס אירע דרייטויזנט רובל ירושה און וויל
אַוועקפאָרן צוריק אויף די קורסן.

פראַדאָטשקע האָט געהאַט א גוטן קאַפּ. ניט אומזיסט
האַט זיך אלישע באַרימט, אַז אין איין רגע קאָן זי צונויפֿ-
רעכענען אויפן קאַפּ וויפיל גילדן מ'וויל. און כאַטש ס'איז
נאָך קיין צעהן מינוט ניט געווען אַריבער, זינט צווישן
איר מיט בורמאַנען זיינען דאָ אין זאל פאָרגעקומען גאָר-
ניט קיין אַנשטענדיגע זאַכן, האָט זי זיך דאָך ניט פאַרלוירן
און האָט גלייך אָפּגעפרעגט סוחריש און קלוג:

«א משל, וואו וועט איר פרויקע נעמען אָפּצוגעבן, אַז
ער האָט אירע דרייטויזנט רובל אַרײַנגעבראַקט אין
טיפּאָגראַפיע?»

און דער ראַבינער בורמאַן האָט דערויף גאָרניט ניט
געזאָגט. לייטיש מיט איין פוס אַריבערגעוואָרפן איבערן
צווייטן און מיט א מינע פון א מענשן, וואָס שטייט
העכער פון אַטדעם גאַנצן שמועס, איז ער געזעסן אַקעגן
פראַדאָטשקען אין דעם ווייכן שטול און האָט געשוויגן.
ווי א געזעצטער ענגלישמען. אַליין האָט ער זיך לויט
פראַדאָטשקעס פאַרלאַנג געהאַט אָפּגעגאָלט די וואַנצעס
און איז געווען אַנגעטאָן אין א שפּאַגלנייעם שוואַרצן
האַרבסט־רעקל. דאָס רעקל איז געווען פאַרשפילעט ביזן
סאַמע האַלז, און פראַדאָטשקע האָט עס אויף אים פריהער
אַביסל אַרומגעטאַפּט פון אַלע זייטן און האָט זיך גע-
שוואָרן, אַז איבער זיין וואוקסיגער פיגור זעהט ער אין
דעם אויס, ווי א יונגער דאָקטער. איצט האָט ער זיך
דערפילט שלעכט, וואָס אלישע איז פלוצים אַנגעקומען
פון גאַס, און האָט אים אין די אויגן ניט געקענט קוקן.
נאָר פראַדאָטשקע האָט אַפילו דאָס אויך באַמערקט. זי האָט
אים הינטנאַרום געגעבן א קניפ און האָט אַנגעוויזן אינ-
דרויסן אַרויס:

«זעה נאָר, אָט גייט ער, דוכט זיך, פרויקע»
 און אַלע האָבן באַלעגערט דאָס פענסטער און האָבן
 גענומען קוקן. ווי פרויקע שפּאַנט צו זיך אין טיפּאָ-
 גראַפיע. ניין, אויף אָטדעם שוואַרץ געגרייזלטן קמזן
 איז לחלוטין גאַרנישט ניט געווען צו דערקענען. ער איז,
 ווי פריהער, געווען שטאַרק פאַרהאַרעוועט ביי זיך אין
 געשעפט און האָט, דוכט זיך, נאָך מיט מער עקשנות
 געקליבן א קאָפּיקע צו א קאָפּיקע.

דער ראַבינער איז טאַקע דענסטמאָל פון אלישען אַוועק-
 געגאַנגען גלייך צו פרויקען אין טיפּאָגראַפיע. ער האָט
 דעם גאַנצן וועג אַהין געשמייכלט צו זיך אין דער נאָז
 און האָט זיך דאָרטן באַלד ביים אַריינקומען אַראָפּגעלאָזט
 אויף עפעס א שווערן און אומריינעם טיפּאָגראַפיע-
 קאַסטן.

«נאָר איינער, האָט ער דערביי צו פרויקען א זאָג גע-
 טאָן, די וועלט איז בלאָטע, ווי איך בין א ייד...»
 געמיינט האָט ער דערמיט זיך, זיין הילפסלויזע לאַגע
 אין אָטדער שטאַט, וואָס איז שוין צו אים שטאַרק אָפּ-
 געקילט געוואָרן און שטעלט אַרויס א נייעם ראַבינער-
 קאַנדידאַט; געמיינט האָט ער אויך די געשעהענישן, וואָס
 קומען איצט פאַר צווישן אים מיט אלישעס ווייב, און
 טאַקע אים, פרויקען אַליין, וואָס מאַני וויל אים אַוועק-
 וואַרפן. אויף פרויקען אָבער האָט זיין נייער געדאַנק
 קיין שום איינדרוק ניט געמאַכט. זיין טיפּאָגראַפיע איז
 געווען פאַרוואַלגערט מיט צוויי עקסטרעבאַשטעלונגען
 פון דער זעמסטוואָ, האָט ער אַליין מיט שטאַרק שוואַרצע
 הענט געהאַלטן אין איין זוכן עפעס א נייעם מין שריפט,
 זיך געבויגן אונטער א טיש אַרונטער און האָט פונדאָרטן
 געענטפערט גלייכגילטיג און קאַלט, ווי אויף א זאַך, וואָס
 ער ווייסט עס שוין פונלאַנג:

«אודאי בלאָטע . . . מענש איינער, וואָס זשע? ס'איז
א נייס ביי דיר?»

און באַלד איז ער אַריין אין צווייטן חדר, וואו ס'האַבן
געאַרבעט צוויי זעצער, און האָט דאָרטן א קאַמאַנדעווע
געטאָן אויפן קול.

«פאַרטיג, א? וואָס זשע שווייגסטו, חכם מיינער? וועק
אויף דעם גוי! . . . נו דו! לאַז די מאַשין, אויסציהען
וועסטו זיך ביים ווייב אין פאַדעליק».

נאָר אינגיכן איז שוין געווען א פריהמאָרגן, ווען בור-
מאַן איז נאָכאַמאָל געזעסן ביי אלישען אין שטוב. אלישע
אַליין האָט אים דענסטמאָל פון גאַס אַריינגעשלעפט און
דערביי פרייליך אויסגעשריען צום ווייב אין שלאָפ-
צימער:

«נאַ, פראַדאָטשקע, כ'האַב דיר געבראַכט דעם ראַבינער,
קום אַהער גיכער . . . שפיל אים אַביסל אויף דער פיאַנאַ».
באַלד איז ער צו אים צוגעשטאַנען מיט טינט און פעדער
און מיט א ליידגן בויגן פאַפיר:

«אַנו, פאַני ראַבינער, ציקלט מיר נאָר אויס א פראַשע-
ניעלע צום מיראַוואָי. נאָר עפעס אַזוי קונציג, ס'זאָל נעמען
די לעבער».

און פדי דער ראַבינער זאָל זיך ניט באַליידגן, האָט ער
גלייך פראַדאָטשקען צוגעגעבן:

«נאַרעלע, ער קען, ער קען; ס'וואָלטן זיך ווינשן אַזוי
קענען דינע מעזשביזשער אַדוואָקאַטן».

פראַדאָטשקע איז אַרויסגעקומען אין שטובכאַלאַט פון
שלאָפצימער און האָט געפונען, אַז בורמאַן איז אַראָפּ פון
פנים, מ'דאַרף אים דעריבער ניט מיד מאַכן מיט פראַשע-
ניעסשרייבן.

«זאָל בעסער אלישע אַזוי גוט זיין און זאָל הייסן אַריינ-
טראָגן פאַרן ראַבינער א הייסע גלאַז מילך».

אלישע האָט זיך נאָר אויף איין רגע אַוועקגעדרייט, איז זי שוין געזעסן גאָר נאָהענט לעבן בורמאַנען, און איינע פון אירע וואַרעמע קנין האָט זיך אָנגעשפּאַרט אָן זיינער. זי האָט שוין אַפילו געהאַט אָנגעהייבן ביי אים פרעגן, צי ער האָט נאָך איר געבענקט. נאָר פונקט אין יענער צייט האָבן זיך פון פּאָדערשטיבל דערהערט א פאָר אָפּגעריסענע אויסגעשרייען, און אלישע מיטן דינסטמיידל זיינען פונדאָרטן אַרויס אינדרויסן אַזוי געשווינט, ווי צו א שרפה. ווען פּראָדאָטשקע מיט בורמאַנען זיינען נאָך זיי פון שטוב אַרויס, האָבן זיי שוין נאָר געזעהן, ווי פון אַלע עקן שטאַט לויפט מען אַרויף צו פרויקעס טיפּאָגראַפיע. דאָס דינסטמיידל האָט אָפּגעשטעלט איינעם א בחור, וואָס איז פונדאָרטן צוריק אין מאַרק געגאַנגען. און האָט ביי אים געפרעגט, וואָס ס'איז געשעהן; איז בורמאַן אויך צוגעגאַנגען און האָט געהערט, ווי דער בחור דערציילט:

«גאַרנישט . . . מאַני רימערס א פעטער, וואָס איז פונ- אָנהייבאָן ניט געווען צופרידן מיט איר חתונה, האָט אַרויסגעקריגן ביי איר א «דאָווערענאַסט», און האָט פרויקען פאַרחתמעט די טיפּאָגראַפיע. און מאַני אַליין איז שוין דאָ נישטאָ: זי איז נאָך נעכטן בייטאַג אַוועק- געפאָרן אויף די קורסן».

דענסטמאָל איז בורמאַן צוגעגאַנגען צו דער טיפּאָגראַפיע און האָט צווישן א געדיכט בינטל מענשן דערזעהן דעם צעקנייטשטן פרויקען. דריי מענשן האָבן אים שטייף גע- האַלטן פון אַלע זייטן, און ער האָט זיך נאָך אַלץ געריסן שלאָגן מאַניעס פעטער און אַראָפּרייסן דעם כוּדעבנעמס חתימה פון דער טיפּאָגראַפיע; ער האָט זיך געוואָרפן אין אַלע זייטן, ווי א רוצח, און אַז מ'האַט אים געהאַלטן פאַר די הענט, איז מען ניט געווען זיכער, אַז ער וועט זיך ניט

אָנהייבן שלאָגן מיט די פיס, צי מיטן קאָפּ. ווען מ'האָט אים אָפּגעלאָזט, האָט ער זיך אַביסל באַרוהיגט, לייכטער אָפּגעטעמט און זיך צוערשט אַרומגעקוקט אויפן אָנ-געזאַמלטן עולם מיט אַזאַ שנאה און אַזוי פאַרחידושט, גלייך ער וואָלט זיי דאָ באַרוואָס דערזעהן:

«וואָס האָט מען זיך דאָ אָנגעשטעלט? האָט ער גע-פרעגט, אויף וואָספאַר אַ בייז וואונדער איז מען זיך אהער צונויפגעלאָפן?»

ער האָט זיך אַוועקגעזעצט אויף די טרעפלאַך פון דער פאַרחתמטער טיפּאָגראַפיע און האָט זיך פאַרטראַכט. אפשר האָט ער זיך פאַרקלערט וועגן מאַניען, וואָס אין שטאָט זאָגט מען, אַז זי האָט אין קיעוו עפעס אַ סטודענט. און אפשר גאָר וועגן זיך אַליין, וועגן זיין שווערער פראַצע, וואָס ער האָט ביי דער טיפּאָגראַפיע אַוועק-געלייגט, און וועגן זיין עקשנות, וואָס האָט אים צו גאָר-נישט ניט געבראַכט.

דענסטמאָל זיינען פראַדאָטשקע מיט אלישע צוגעגאַנגען צום פאַרטראַכטן ראַבינער, און פראַדאָטשקע האָט צו אים געזאָגט:

«קומט, וואָס וועלן מיר דאָ שטיין?»

V

פרויקע טשערקיס איז צוויי טעג ניט אַרויסגעגאַנגען פון זיין שטוב. ער איז דאָרטן געלעגן איינעראַליין און האָט געטראַכט וועגן מאַניען:

«גוט וועט ער איר געבן? ... אַ מפה ...»

אַרום אים אין די דריי פריש אויסגעפאַרבטע געדונגענע חדריםלאַך איז אַלץ געווען איבערגעקערט און אָנגעוואָרפן. ווי אינם טאָג פון מאַניעס אַוועקפאַרן. די בעטן זיינען געשטאַנען פונקט אַזוי צעוואָרפן. ווי בשעת מאַני האָט

פונאונטער זייערע איבערבעטן אַרויסגעשלעפט אירע צוויי קישנס; אינם פיצעלע עסציימערל אויפן טיש צווישן פאַרדאַרטע שטיקלאַך ברויט איז געשטאַנען א טעלער מיט א חוט־השדרה פון א ניט דערגעסענעם הערינג, און אַרום אים האָבן שטאַרק געזשומעט אומריינע פליגן. דערצו איז נאָך די גאַנצע צייט געגאַנגען רעגן. אין די דריי פיצעלאַך חדרימלאַך איז די טונקעלע לופט געווען אַזוי דושנע און הייס, ווי אין א פריש אויסגעפאַרבטן וואַגאַן דריטע קלאַס. און פרויקע האָט אַפילו פאַר נויטיג ניט געפונען די פענסטער עפענען אָדער אַריינרופן עמיצן פון דרויסן, מ'זאָל די שטוב אויסקערן.

נאָר איינמאָל פאַרנאַכט, ווען אינדרויסן איז דער רעגן שוין מער ניט געגאַנגען, איז ער געוואָרן שטאַרק ברוגז אויף זיך, וואָס ער זיצט באַהאַלטן אין שטוב. ער האָט אָפגעגאַלט די צווייִוואַכנדיגע באָרד, זיך אָפגעוואַשן און האָט אויפצולהכעיס אַרויסגענומען פון שראַנק זיין נייעם, כמעט ניט געטראָגענעם אַנצוג. אַנטוענדיג דעם אַנצוג, האָט ער געטראַכט, אַז ער האָט נאָך ביי זיך טויזנט רובל מזומן געלט און וועט שוין מן הסתם ניט פאַרפאַלן ווערן:

«ער הערט מאַניען, ווי דעם פאַראַיאַריגן שניי...»

נאָר ווען ער איז אַרויס פון שטוב, האָט ער דאָך אַרויס־גערוקט דעם קאָפּ פאַרויס און האָט זיך פאַרזיכטיג אַרומ־געקוקט, צי די בעל־הביתטע פון הויז זיצט דאָרטן ניט אויף די טרעפלאַך.

ס'איז געווען שפעט אין בין־השמשות, און א סאַמעטן בלאַטקעלע, א שיטערס און אָנהייב־אלולדיגס, האָט זיך שטיל געגלענצלט אין די אויגן און זיך געצויגן אונטער די פיס, פונם קיילעכדיגן שלעכט ברוקירטן מאַרק ביז די עקסטע הייזער פון שטאָט. דורך א פענסטער, וואָס אין איינעם פון די עקסטע הייזער, האָט זיך אַרויסגערוקט א

קאָפּ פון א בעל־הבתיש מיידל, און א פאָר אויגן שוואַרצע און שעמעוודיג פינקלענדיגע, האָבן נייגעריג א בלאַנזשע געטאָן איבער פרויקעס פנים און האָבן אים נאָכדעם לאַנג נאָכגעקוקט אין די פלייצעס. דאָס מיידל איז מיט אים ניט געווען באַקאַנט, זי האָט נאָר געוואָלט זעהן, ווי־אָזוי ער זעהט איצט אויס, פרויקע.

אַביסל ווייטער, אין עק פון א הילצערנעם פלויט, זיינען געשטאַנען צוויי יידן און האָבן באַטראַכט דאָס האַלץ פונם אָפגעקויפטן גויישן בודיניק, וואָס מ'האַט זיי אַקאַרשט בייטאָג דאָ אָפגעוואָרפן. איינער איז געווען דער בעל־הבית פון דער נאָהענטער שטוב, דער צווייטער זיינער א שותף. ביידע האָבן געפונען, אַז דאָס האַלץ איז א מציאה, און ביידע האָבן זיי א וויילע אָן דעם פאָרגעסן און האָבן גענומען באַגלייטן פרויקען מיט די אויגן. איינער האָט געזאָגט אויפן קול און מיט א כיון, אַז פרויקע זאָל הערן:

«וואָס זאָגסטו עפעס? שוין, דאַנקען גאָט, צוריק א בחור, אָ?»

אַלע האָבן אים פיינט געהאַט דערפאַר, וואָס ער האָט זיך, ווי אלישע, צו שפעט און מיט צופיל גדלות אומגעקערט פון זיין עקסטערנישן לעבן, וואָס אין די גרויסע שטעט, און האָט דאָ, ווי יענער, ניט באַדאַרפט אַנקומען ניט צום שוחט, ניט צו קהל און ניט צום רב. די גאַנצע שטאָט האָט געהאַט אָן אים א נקמה, און ער האָט זיך אַרומגעדרייט איבער אירע גאַסן און האָט ניט געהאַט צו וועמען א וואָרט אויסצוריידן.

אויפמאַרגן אינדערפריה האָט ער דערזעהן אלישעס ווייב, וואָס האָט זיך צוואַמען מיט איר דינסטמיידל פון מאַרק אומגעקערט. ער האָט זיך אָפגעשטעלט און האָט זי לאַנג באַגלייט מיט די אויגן. און נאָכדעם האָט ער

זיך א גאַנצן פריהמאָרגן אין ערגעץ קיין אָרט ניט גע-
פונען. עטליכע מאָל האָט ער אָהן שום באַדערפעניש זיך
געלאָזט גיין צו זיין פאַרחתמעטער טיפאָגראַפיע. ער
האָט זי באַטראַכט פונדערווייטנס, געטאָן א זיפן און
האָט זיך פונדאָרטן אומגעקערט צוריק אַהיים. נאָר ביי
אים אינדערהיים איז, ווי נעכטן, געווען הייס, אָנ-
געוואָרפן און ניט אויפגעראַמט. ער האָט זיין וואוינונג
פאַרשלאָסן פונדרויסן מיט א שלעסל און האָט זיך אומ-
געקערט צוריק אין מאַרק. דאָרטן האָט ער געכאַפט א
פאָר ווערטער צווישן די רעדלאַך, וואָס האָבן געשמועסט
וועגן אלישען און וועגן די יד-אחתדיגע קצבים, און האָט
זיך סוף-כל-סוף אַוועקגעלאָזן אַרויף, צו אלישעס גע-
ירשנטער שטוב, וואָס די גאַנצע שטאָט האָט זי פיינט.
גייענדיג אַהין, האָט ער געטראַכט וויאָזוי אַלע וועלן
דאָרטן קוקן אויף אים מיט רחמנות, און וויאָזוי ער וועט
דאָרטן ענטפערן אלישען.

«נאָר איינער, וואָס איז מיר דען אַזוי שלעכט? וויל
איך, ווער איך מיר צוריק א פאַרמאַצעוווט?»

אַבער ווינאָר ער איז אַריינגעקומען אַהין אין פאָדער-
שטיבל, האָט ער פון הינטערן פאַרוואָרפענעם פאָרטיער
דערזעהן אַז אין דריטן חדר, אין זאַל אַפנים, זיינען
איינער איבערן צווייטן אַריבערגעוואָרפן דעם ראַבינערס
פיס, און פאַרגלוסט האָט זיך אים מיטאַמאָל געפעלן ווערן
אלישעס ווייב. ממזרש, ווי די פאַראַבקעס, איידער זיי
שטעלן זיך טאַנצן, האָט ער זיך באַלד געגעבן א פאַטש
איבערן שטרויענעם הוט, וואָס מיט די צוויי דאַשיקעס,
אַזוי אַז דער הוט איז אים אַריבערגעפאַלן איבער די
אוערן. ער האָט אונטערגעהייבן די אַקסלען, געמאַכט
א שמייכלדיג פנים פון אַן אידיאָט, א פויער, און אויס-
געשריגן האָט ער שוין אויפן גאַנצן קול, און אַזוי פרייליך

ווי בחורווייז, בשעת ער איז נאָך געווען שטאַרק צופרידן מיט זיין אייגענער גליקליכער פּערזאָן.

«בודטע זדאָראָווע סערע - דאָ - יו!...»

אַז אלישע איז אויף זיין קול אַרויסגעלאָפּן פון קאַבינעט, האָט ער שוין געהאַט א גלאַטן און פּרישן תירוץ:

«איך בין אומישנע אַריינגעקומען זאָגן: איך פאַרשטיי ניט, פאַרוואָס זאָל זיך עמיץ ניט אַריינלייגן אין שלום? ס'איז דאָך פשוט א רחמנות אויף אלישען און א רחמנות אויף די קצבים...»

אלישע האָט אים אָפּגעמאַסטן פון קאַפּ ביז די פיס און האָט אים געשווינט דורכגענומען מיט שלעכטע, ווי ביי א שאָף אומעטיגע, אויגן:

«קוק אים נאָר אָן אַטדעם ווייכהאַרציגן... געוואָרן א גאַנצער בעל-רחמים אויף די קצבים...»

און פרויקע איז רויט געוואָרן אויף צו באַליידיגן זיך און האָט זיך דאָך באַלד אָנגעהייבן פאַרענטפּערן:

«מענש איינער, איך זאָג דען, אַז נאָר אויף די קצבים איז א רחמנות? ... איך זאָג דאָך, אַז ס'איז א רחמנות אויף דיר אויך. וואָס הייסט? אומזיסט און אומנישט דערלייגסטו, נעבעך, מער, ווי צווייהונדערט רובל א וואָך...»

פונדעמאַלטאָן האָט שוין אויך פרויקע אָנגעהייבן אָפּט אַריינצוקומען צו אלישען אין שטוב. זיין אייגענע היים האָט אים סיוויסיי דערמאַנט אָן א גיהנם, און גע-שטאַנען איז דאָרטן נאָך אַלץ אויפן טיש דער טעלער מיטן חוט-השדרה פונם ניטדערגעסענעם הערינג, איז ער נאָר געגאַנגען אַהין שלאָפּן און האָט די גאַנצע פרייע צייט פאַרבראַכט דאָ, ביי אלישען. ער האָט געפירט אונטערהאַנדלונגען וועגן א שלום מיט דער שטאָט און האָט אַרויסגעטרעטן פון אלישעס צד פאַר א בורר.

פון גאַנץ פריה אָן איז ער געשטאַנען אין מאַרק און האָט געהאַקט האַלץ מיט צוויי מנינים טעמפקעפיגע קצבים. הינטער זיינע פלייצעס האָבן פון אים לצנות געמאַכט די קרעמער; זיי האָבן אים פיינט געהאַט און האָבן אים ניט געגלויבט. און ער האָט זיך צו זיי ניט אומגעקוקט און האָט מיט פלערליי ראיות אויסגעברייטט די קצבים, אַז פאַר זיי לוינט מער נישט זיך אָפהאַלטן פון צו קוילן:

«וואַרום אָט, זאָלן זיי נאָר צולייגען קאַפּ: וואָס קאַנען זיי דען דערמיט פועלן, אַז סיי וויסן קוילן די שוחטים הינער מיט גענוז?»

בייטאָג האָט ער אַוועקגעלייגט דאָס האַרץ ביים אַרטיגן רב אין שטוב, געשוויצט צווישן א גאַנצער עדה פאַר-זאַמלטע בעלי-בתים, וואָס האָבן ניט געקאַנט מוחל זיין אלישען זיין זיידנס קבורה און האָבן אַלעמאַל אָנגעהייבן צו טענהן פונסניי:

«הערט א מעשה! אַזאַ געשיכטע איז דאָך ניט געהערט געוואָרן אין קיין שטאָט אין דער וועלט...»

ער האָט זיך ליגנעריש געקרימט, געקנייטשט מיט די אַקסלען און געמאַכט אומגעדולדיגע האַוואַיעס מיטן פנים און מיט די הענט.

«נו גוט, נו וואויל, נו גוואַלד געשריגן... טענה איך דאָך אויך דאָס אייגענע; אָבער וואָס זשע האָט שטאָט אויפגעטאָן?»

מיד און אויסגעמאַטערט, מיט אַן אויסגעשריגענעם האַלז און מיט א נעפלדיגער חרטה אויף אַטדער גאַנצער אַרבעט, וואָס ער טוט צוליב א פרעמדן, האָט ער זיך אַקאַרשט שפעט אין בין-השמשות אומגעקערט צו אלישען אין שטוב, וואו מ'האַט אים באַלד געגעבן טיי טרינקען און צובייסן און וואו מ'האַט זיך אַרום אים אַוועקגעשטעלט.

גרייט צו הערן. וואָס אים האָט זיך איינגעגעבן אָפּצוטאָן פאַרן טאָג. קייענדיג גיך, מיט בענקשאַפט, ווי נאָך א לאַנגן קוים דערצויגענעם תּענית, האָט ער איבערגעגעבן די שטאָטישע נייסן און האָט זיך דערביי אַלעמאָל גע-
עותט מיטן ראַבינער בורמאַנען:

«בורמאַן, דו הערסט, וואָס אלישע זאָגט? אויב איך וועל אים מאַכן דעם שלום, זאָגט ער, האָב איך ביי אים פאַר מיין בוררות א גאַנצן הונדערטער...»

פראַדאָטשקע האָט ערנסט אויסגעהערט און געאַרבעט געשעפט. אַלעמאָל האָט זי גערופן אלישען אויף א סוד אין קאַבינעט:

«אלישע, קום נאָר אַהער... איך האָב דיר פאַרגעסן עפעס צו זאָגן.»

און נאָכדעם איז אָנגעפאַלן די קילע נאַכט, און אַלע האָבן זיך אין זאַל אַוועקגעזעצט צום פרעפּעראַנס, צו דער עיקראַרבעט, וואָס אויף איר האָט מען געוואַרט א גאַנצן טאָג.

מ'איז זיך דאָרטן ס'רוב פאַרוועסן ביז שפעט נאָך האַלבער נאַכט.

אַרום און אַרום האָט אין זיכערן און פעסטן שלאָף גע-שוויגן דאָס אויסגעלאַשענע שטעטל, און פונם מעזש-ביזשער וועג איז מיט א ווילד פוילן ביינאַכטיגן טרייב אָנגעקומען א פולגעפאַקטע בעל-עגלהשע פור.

דעמאָלט האָבן זיך די פאַרשויןענס פנימער פון זיך אַליין געדרייט צו אָטדער איינציגער וואַכנדיגער שטוב, און זייערע הערצער האָבן געגאַרט צו אירע באַלויכטענע פענסטער, ווי צו גליק.

אַמאָל האָט זיך געמאַכט, אַז צו די אויערן פון די, וואָס שפילן, האָט דערגרייכט פון פאָדערשטיבל א שטילער סקריפּ פון דער געעפנטער טיר. אַלע פלעגן אויף א וויילע אָן

די קאָרטן פאַרגעסן און אָנשטרענגען די אויגן אַהין, פּונ-
וואַנען דער סקריפּ איז געקומען. נאָר געווען איז דאָס
אַלעמאָל ניט מער ווי יאָן דער סטרוזש, וואָס האָט פּונ-
דרויסן געהיט אלישעס שטוב מיטן גאָרטן:

«יאָן, האָט מען ביי אים בפּיון געפרעגט אויף יידיש,
וואָס הערט זיך עפעס אינדרויסן?»

און יאָן האָט געוואוסט, וואָס מ'מיינט.

«פּינסטער, פּאַני», האָט ער געענטפּערט אינם זעלבן

טאָן און אויף א געבראָכענעם יידיש.

דעמאָלט האָבן אַלע פּרייליך געלאַכט און אַרויסגעשיקט
יאַנען אין קיך אַריין א גאַנץ צעהנדליג פּאַפּיראַסן.

אלישע האָט די גאַנצע צייט געשפּילט מיט קאָפּ. ער

האָט זיך קיינמאָל ניט טועה געווען מיט קיין קאָרט און

האָט אַריינגעפּירט אַלעמען אין גרויסע רעמיון, אַזאַ טבע

האָט ער שוין געהאַט ניט צו טראַכטן בשעתן שפּילן וועגן

זיינע געשעפטן מיט דער שטאָט, וואָס האָבן אים טייל-

מאָל געמאַכט נערוועז און אינכעס. ער האָט טאַקע

קיינמאָל ניט באַמערקט, וואָס אַרום אים טוט זיך, און

נאָר פּרויקע האָט געוואוסט, אַז צווישן אלישעס ווייב,

וואָס האָט אים פּריהער אַביסל גערופן אויף סודות, און

צווישן בורמאַנען, וואָס זיצט איר אַקעגן, קומט די גאַנצע

צייט פּאַר אונטערן טיש עפעס א גאַנץ ערנסטער שמועס

אויף פּיסלשון. אים האָט אָנגעכאַפט א קנאה, האָט ער

איינמאָל געפרובט צווישן אַטדי שמועסנדיגע פּיס אויך

זיינעם אַריינרוקן, ווי איינער וואָלט זאָגן:

«נעמט מיך אויך אַריין אין קאָן . . . וואָס אַרט

איך?»

נאָר באַלד האָט ער באַקומען אין אַטדעם פּוס זיינעם א

שטויס, אַן ענטפּער, וואָס איז געווען די טייטש:

«מיש זיך ניט . . . ס'איז ניט דיין זאַך!»

געדוכט האָט זיך אים, אַז אָטדעם שטויס האָט ער באַ-
קומען ניט פון בורמאַנען, נאָר דווקא פון איר, פראַ-
דאָטשקען, וואָס האָט אין דערוועלבער צייט געפרעגט ביי
אלישען:

«וואָרט, וואָרט, ווי האָסטו געקאָנט אַרייננעמען מיטן
מלך פיק?»

און נאָכדעם האָט ער צוגעזעהן, ווי זי באַגלייט אַרויס
בורמאַנען אין פּאָדערשטיבל, ווי זי גיט אים דאָרטן
אלישעס ראָק, כדי ער זאָל זיך ניט צוקילן, און זאָגט
אים אָן:

«בורמאַן, איר זאָלט אָהן א תירוץ קומען מאָרגן אויף
וואָרעמעס. איר הערט, וואָס מ'רעדט צו אייך, בורמאַן?»
אַרויסגייענדיג דעמאָלט צוזאַמען מיט בורמאַנען פון
אלישעס שטוב, האָט פרויקע טאַקע א טראַכט געטאָן
וועגן זיך און וועגן זיין פוסטער שטוב, וואוהין ער גייט
איצט נעכטיגן, און האָט נאָך א וויילע שווייגן צו בור-
מאַנען א זאָג געטאָן:

«נאָר איינער, ביסט דאָך א גליקליכער מענש! ...
מיינסט אַלעמען גילט אַזוי אָפּ, ווי דיר?»

אים האָט זיך געדוכט, אַז בורמאַן ווייסט ניט, אַקעגן
וואָס ער זאָגט עס. האָט ער צוגעגעבן:

«וואָס הייסט? אלישע האַלט דאָך דיך אויס מיט א
ווייב, מיט א שטוב און מיט א קיך אַפילו».

נאָר דער ראַבינער בורמאַן האָט צו יענער צייט שוין
אַנגעהייבן שטאַרק פעט ווערן, און האָט זיך געפוילט
ענטפערן. ער האָט נאָר מערקזאַמער, ווי תמיד, א
שמייכל געטאָן צו זיך אין דער נאָז און האָט זיך אַוועק-
געדרייט שלאָפן צו זיך אַהיים.

VI

פרויקען האָט זיך טאַקע סוף-כל-סוף איינגעגעבן. אז די שטאַט זאָל נעמען ביי אלישען אויף עולמות ניט מער, ווי פינפהונדערט רובל. דאָס איז געווען א קונץ, וואָס נאָר פרויקע האָט אים געקאָנט באַווייזן. ער איז דעריבער געווען אזוי לעבעדיג און צופרידן און אַלע-וויילע געשפרונגען פראַדאָטשקען אין פנים אַריין.

«וואָס זאָגט איר עפעס, אַ? . . . אפשר האָט איר צו מיר א טענה?»

עס האָט זיך אָבער אַרויסגעוויזן, אז די קצבים פון זייער זייט פאָדערן א באַזונדערן לויך, דערפאַר וואָס זיי האָבן א חודש צייט ניט געקוילעט, מ'האַט זיך געמוזט מיט זיי באַזונדער פאַרלאָזן און פאַלגן דעם נייעם פסק, וועלכן ס'האַט אַרויסגעגעבן דער אַרטיגער טפש, דער רב. לויט אַטדעם נייעם פסק האָט אלישעס פוס ניט גע-טאַרט קומען אין בוינע אַריין, און רעכענען האָבן זיך די קצבים באַדאַרפט ניט מיט אים, נאָר מיט זייער אייגע-נעם נאמן, פאַר וועלכן דער רב האָט זיך געעַרבט.

אלישע איז שיר ניט אַרויסגעשפרונגען פון דער הויט און האָט ביי זיך אינדערהיים געריסן אויף זיך די האַר:

«גוואַלד געשריען: וואָספאַר א שלום איז דאָס?! ס'איז דאָך מער ניט, ווי שונאים אויף געלעכטער».

דעמאָלט האָט פרויקע פונסניי גענומען אַרבעטן אויף אַלע פלים און האָט אויך דאָ באַוויזן וואונדער; ער האָט דערוויזן אלישען, אז ס'גייט צו די יידישע ימים טובים, און אז פאַר דריי וואָכן צייט קאָן ער אָפפאַרדינען אין דער טאַקסע אַלץ, וואָס ער האָט דערלייגט צו איר אין משך פון גאַנצע אַנדערהאַלבן חדשים. אלישע האָט גע-וואוסט, אז פרויקע איז פאַרביסן און קלוג, ער איז אים

אין האַרצן א שונא און מיינט נאָר צו באַקומען דעם
הונדערטער פּאַרן בוררות.

«אָפּפּאַרדינען, אָפּפּאַרדינען...» האָט ער זיך אים נאָכ-
געקרימט און האָט אים בייזער, ווי תמיד, דורכגענומען
מיט זיינע שלעכטע אויגן.

פונדעסטוועגן האָט זיך אים פון אָטדעם חשבון פּאַר-
דרייט דער קאָפּ; ער האָט געלאָזן די קצבים זיך רעכענען
מיט זייער אייגענעם נאמן, און אַליין האָט ער זיך איינ-
געעקשנט צו וואַרפן צוויי טאָג צייט ביי זיך אין קאַבינעט
אויפן «שטשטאָט» און האָט באַרעכנט ביז אין דער קאָפּיקע,
וויפיל ס'קאָן אים בלייבן נאָר איין ערב יום-כּפור פון
כּפרות. דער חשבון האָט געטראָגן נאָך מער, ווי מ'האָט
געמיינט. און פּרויקע האָט ווידער געטאַנצט:

«נו, וואָס האָב איך דיר געזאָגט?»

אַבער נאָך אין יענער זעלבער וואָך איז אַרויס א קלאַנג,
אַז די שטאָט איז ניט צופרידן מיטן שלום, און אַז די
קצבים וועלן ווידעראַמאָל אויפהערן צו קוילן; לייטישע
בעלי-בתים, וואָס האָבן קיינמאָל ניט אָנגערירט קיין פליג
אויף דער וואַנט, זיינען רעדלאַכווייז געשטאַנען אין
מאַרק, אַרום די קצבים, און האָבן זיי אויפגעקלערט די
מוחות:

«משוגעים! וועמען פון אייך איז נוגע, וואָס די שטאָט
האָט מיט אים משלים געווען? ער וואָלט דאָך אייך סוף-
כל-סוף געמוזט געווען צוואַרפן די טאַקסע און אַנט-
לויפן.»

און ניט ווייט פון זיי איז אַרומגעגאַנגען דער אַרטיגער
ברודיגער שיכור, דער שדכן, וועמען די קרעמער האָבן
אונטערגעקויפט פאַר אביסל בראַנפן; ער האָט געווישט
די נאָז מיט א גרויסן שטיק באַבולעפּאַפּיר, וועלכן ער
האָט נאָכדעם באַהאַלטן צוריק אין טאַש, און האָט

גערעדט אויף אלישעס מעזשביזשער ווייב, דער פאָר-
שוין.

«ווער, דער אָפיציר, וואָס האָט מיט איר געלעבט?
ער שיקט נאָך איצט אויך איר מוטער הונדערט רובל א
חודש...»

יידן האָבן זיך געהאַלטן ביי די זייטן.

«ווער? האָבן זיי ביי אים איבערגעפרעגט, ווער, זאָגט
ער, שיקט צו איר מוטער הונדערט רובל א חודש?»
און ער האָט זיך געמאַכט, גלייך די קרעמער פרעגן
עס בתמימות, און האָט געענטפערט מיט א שבועה:
«דער דראָגון, וואָס האָט מיט איר געלעבט, ווי איך
בין א ייד...»

אלישען האָט געזאָדן. פון אינדערפריה אָן האָט ער
זיך געריסן אין מאַרק, כדי צו פלעטן דעם אַלטן שיכור
דעם קאַפּ; פרויקען איז אויסגעקומען אים אָפצוהאַלטן
פשוט פאַר די הענט.

«טפּש איינער! האָט ער געשריגן, זיך אין שטוב,
ס'וועט איבערגיין; א שטאַט קאָן ניט זיצן יום-טובים-
צייט אָהן פלייש...»

און אינאַוונט האָט אלישע דאָך געפאַקט דעם ברודיגן
שדכן איינעמאַליין אויפן ליידג גרינעם שטאַטפלאַץ און
האַט אים צעבלוטיגט.

פראַדאָטשקע איז דעמאַלט ניט געווען אינדערהיים, זי
איז אַוועקגעגאַנגען מיט בורמאַנען שפּאַצירן.

אינמיטן שטאַרק פינסטערן און שטילן אָוונט האָבן זיך
פלוצים דערהערט האַרצרייסנדיגע קולות פון אַן אַלטיטש-
קען, וואָס ווערט שרעקליך געפייניגט, און האָבן זיך גע-
וויקלט, ווי שוידער, אַרום מענשנס לייבער. בחורים,
וואָס האָבן קראַפט אין די הענט, זיינען אַהין געלאָפּן פון
אַלע עקן שטאַט, איבערשרייענדיג זיך, ווי בלינדע אינ-

דערפֿינסטער, און ניט דערקענענדיג איינער דעם צווייטן. דעמאָלט איז אין דער לופט הענגען געבליבן א שרעק, וואָס פֿאַר אַן אומברחמנותדיג געשלעג; קינדער האָבן ערגעץ אויפגעהויבן א קלאָג, ווי אויף א געהרגעטן, און אין דערזעלבער צייט האָט די שיין פון עמיצנס אַן עלעקטריש לאַמטערנדל, זוכנדיג, א בלאַנזשע געטאָן איבער דער פינסטערער גאַס און האָט געפונען די פוס פון איינעם א צולעצט אַוועקגעלאָפענעם טאַטן.

אַבער ווען דער עולם איז צוגעקומען אַהין, צום לידיג גרינעם פלאַץ, האָט מען דאָרטן שוין ניט געטראָפן קיינעם, אַחוּצן אַלטן, וועלכער איז איינעראַליין געזעסן אויף דער ערד. איינגעהויקערט און דערשראָקן האָט ער געהאַלטן די האַנט אונטערגעשטעלט אונטער די טראָפנס בלוט, וואָס זיינען אים גערונען פון נאָז, און האָט אַרויס־געכליפּעט פון גרויס ציטערניש:

«אוי, האָט ער מיך דערשלאָגן, אָטדער הולטיי, אָטדער ממזר... אוי, האָט ער מיך צעביילט...»

«קינדער, האָט עמיץ אויסגעשריען אויפן קול, ס'זאָל אים ניט זיין געשענקט!»

און אין דערזעלבער צייט האָט זיך דערהערט א צווייענ־דיגער דונער, א קנאַל, און זיך גענומען קוליען איבער דער לופט.

«טראַך! טרערעראַך!»

דאָס האָט אלישע ביי זיך אין סאָד אויסגעשאָסן צוויי־מאַל פון זיין רעוואָלווער. איינמאַל פון היימליכקייט וועגן, דאָס צווייטע מאָל, כדי צו דערווייזן דער שטאָט, אַז ער האָט פֿאַר איר קיין מורא ניט.

דעם צעבלוטיגטן שדכן האָט מען נאָכדעם אַרומגעפירט פון איין חשובן בעל־הבית צום צווייטן:

«אַט, זאָלן יידן זעהן, וואָס דער רוצח האָט אים געטאָן.»

דער אַלטער אַליין האָט געקרקצט און געבראַכן פֿיס־
קעס, כאָטש אים האָט שוין גאַרניט וויי געטאָן. אים האָט
מען איינגערעדט, אז ער קאָן דערפאַר נעמען ביי אלישען
געלט. און די קצבים זיינען אים נאָכגעגאַנגען און האָבן גע־
זאָגט, אז מאָרגן וועלן זיי שוין ווידער ניט אַרויסגיין קוילן.
פרויקע איז געקומען צו לויפן צו אלישען אין שטוב.
ער איז געווען מלא רציחה, וואָס דער הונדערטער פאַר
זיין בוררות האָט זיך אים פון האַנט אַרויסגעגליטשט, ער
איז אַרומגעלאָפן איבערן עסזימער, ווי א וויכער.

«וואָס זשע דען? כ'האָב ניט געוואוסט פריהער? אלישע
וועט מאַכן אומגליקליך זיך אַליין, די גאַנצע שטאָט און
אַלע מענשן, וואָס רירן זיך צו אים צו...»

און פראַדאָטשקע, איבער וועמען דער גאַנצער אומגליק
איז געשעהן, איז שוין געזעסן ביי דערזייט. איר פנים
איז נאָך געווען רויט פונם שפאַציר מיט בורמאַנען, און
געפילט האָט זי זיך שלעכט...

«איך ווייס, וואָס? האָט זי עטליכע מאָל איבערגעחורט,
אז עפעס אַן אַלטער שיפור בעבעט דאָרטן, דאַרף ער זיך
גיין מיט אים אויסשטעלן.»

דעמאָלט האָט זיך צו איר אלישע צום ערשטן מאָל פון
נאָך דער חתונה מיט גרויס פעס אויסגעדרייט.

«בעבעט, האָט ער זיך איר נאָכגעקרימט און איר מיט
דעם אויף עפעס מרמז געווען, בעבעט...»

און נאָכדעם האָט ער זיך אויסגעדרייט צו פרויקען,
וואָס האָט פאַרלאָזט מיט גרויס רוגז די שטוב; ער האָט
דערפילט צו אים דיזעלבע שנאה, וואָס ער פילט צו דער
גאַנצער שטאָט, און האָט אויף אים געשווינט א וואָרף
געטאָן מיטן קאַפּ:

«זאָל ער גיין, נישקשה... קיינער האָט נאָך אים ניט
געשיקט.»

VII

פראַדאָטשקע האָט זיך געפילט באַליידיגט אויף אלישען און האָט צוויי טעג ניט געוואָלט מיט אים ריידן. איטליכס מאָל, וואָס ער איז צו איר צוגעגאַנגען און האָט זי געוואָלט א קוש טאָן, האָט זי אים פון זיך אָפגעשטופט ניט מיט די הענט, נאָר מיט די אַקסלען און האָט זיך אויסגעדרייט מיטן פנים צו דער וואַנט.

«זאָל ער פון מיר אַוועקגיין, האָט זי אים דערביי גע-רייצט מיט איר עכט ווייבעריש קול, איך קאָן אויף אים ניט קוקן».

אלישען איז אַלעמאָל אויסגעקומען אָפצוטרעטן פון איר מיט א ליידנשאַפטליך פאַרביסענער אונטערשטער ליפ און מיט די הענט, טיף פאַררוקט אין די הויזנטאָשן.

«פכע!» האָט ער אויף איר מיטן קאָפּ א וואָרף געטאָן, און אָטדער «פכע» האָט געהאַט פאַרשיידענע טייטשן ער האָט געהייסן:

«א גאַנצע אדונית ביי זיך געוואָרן, איך זאָג דיר דעם אמת...»

און נאָך א זין האָט עס געהאַט:

«נישקשה, ס'וועט איבערגיין... זי וועט בעסער ווערן».

פראַדאָטשקע האָט זיך אָבער ווייטער געטאָן דאָס איריגע און איז אין איינעם א פריהמאָרגן אַוועקגעפאָרן מיט א בעל-עגלהשער פור צו איר מאַמען קיין מעזשביזש. דער בעל-עגלה איז געווען טאַקע א דאָרטיגער, א מעזש-ביזשער. פראַדאָטשקע האָט אים מיט זיין פור דערזעהן דורכן פענסטער און איז אַרויסגעגאַנגען צו אים אינ-דרויסן. אַפנים, דער געדאַנק וועגן אַוועקפאָרן איז איר צופעליג אויפן זינען אַרויף.

«הערט, זאָנוויל, האָט זי ביי אים געפרעגט, איר וועט מיך נעמען קיין מעזשביזש?»
 און זאָנוויל האָט צורעכטגעמאַכט אויף די פערד די לאַ-
 בירדעקעס און האָט געענטפערט פאַמעליך מיט א שמיכל:
 «פאַרוואָס ניט? א מיאוס ווייבל וועל איך ברענגען
 קיין מעזשביזש?»

ווען אלישע האָט זיך אומגעקערט פונם נאָהענטן דאָרף,
 וואו ער האָט דערמאָנט א פאָר גויים, זיי זאָלן קומען
 אויסלייזן זייערע ווינטערדיגע פעלצן, איז שוין פראַ-
 דאָטשקע געווען אַוועקגעפאָרן.

«זעה?!» האָט ער זיך אָפגעשטעלט באַלד ביים אַריינ-
 קומען אין זאָל אַריין און האָט באַקומען אַזא ערשטוינט
 פנים, גלייך ער וואַלט בשום אופן ניט גלויבן, אַז פראַ-
 דאָטשקע קאָן אים אַזא זאך אָפּטאָן.

אין שטוב איז דורכויס געווען מאָדנע שטיל און ניט
 אויפגעראַמט. די ווייכע שטולן זיינען געווען אָפגערוקט
 פון זייערע שטענדיגע ערטער און האָבן געבענקט נאָך
 דער אַוועקגעפאַרענער, און דאָס דינסטמיידל האָט זיך
 געפאַרקעט אין קיך ביים פאַרשפעטיגטן אָנבײַסן און האָט
 עפעס געפרעגלט. דער גאַנצער פריהמאָרגן איז בײַ איר
 אַוועק אויף אַרויסבאַגלייטן פראַדאָטשקען אַהיים.

אלישע איז צום אַלעם ערשט אַריינגעקומען אין שלאָפ-
 צימער. ער האָט זיך איבערצייגט, אַז פראַדאָטשקע האָט
 איבערגעלאָזט אין די שראַנקען אַלע אירע זאַכן און האָט
 זיך באַרוהיגט.

«זי וועט בעסער ווערן, נישקשה... דעם שילאטן-
 שמש וועל איך נאָך איר ניט שיקן».

און נאָכדעם איז ער שוין א גאַנצן טאָג אַרומגעגאַנגען
 איינעראַליין בײַ זיך אין שטוב און האָט ניט געוואוסט,
 וואָס אין שטאָט טוט זיך; פרויקע איז געווען ברוגו און

האַט מער ניט געוואָלט גיין צו אים אין שטוב. אָקאָרשט פאַרנאַכט האָט ער דערהערט א קלונג פונם פאַראַדגלעקל און האָט זיך געלאָזט אַהין לויפן. אים האָט זיך געדוכט, אז פראַדאָטשקע האָט זיך אַהיים אומגעקערט. נאָר געווען איז דאָס ניט מער, ווי דער ראַבינער בורמאַן, וואָס איז געקומען רופן פראַדאָטשקען שפּאַצירן.

«ניטאָ, האָט אים אלישע קלוגערהייט א זאָג געטאָן און האָט דערביי פונאַנדערגענומען ביידע הענט, ווי פליגלען. אַוועקגעפאָרן.»

«ניטאָ?» האָט דער ראַבינער שמייכלענדיג איבערגעפרעגט און דערפילט האָט ער זיך אַזוי מאַדנע, גלייך ער איז נאָך גאָר א קלייניטשקער, ער איז איצט געקומען זיך שפילן מיט פראַדאָטשקען, זײַן חברטע, און אלישע, דער גרויסער, באַדויערט זײַן מזל:

«ניטאָ, נאָרעלע איינער... מוזט זיך נעבעך אומקערן איינעראַליין אַהיים.»

דער שעמעוודיגער שמייכל איז ניט אַראָפּ פון זײַן פנים אפילו נאָכדעם, ווען ער איז איינעראַליין געגאַנגען צוריק צו זיך אַהיים, און אלישע האָט שוין הינטער אים געהאַט צוריק די טיר פאַרשלאָסן. זײַנע אַלע מאַנס-בילשע באַציהונגען צו איר, דער אַוועקגעפאַרענער, האָבן זיך אים געדוכט קינדערש און נאַריש, ניט פאַר אַזאַ ערנסטן מענשן, ווי ער, האָבן זיי געפאַסט. פלוצים האָט ער זיך אָפגעשטעלט און זיך אַרומגעקוקט. אַרום אים אויפן ליידיג גרינעם פלאַץ איז קיינער ניט געווען. ער האָט מיטן פריהערדיגן שמייכל צוגעשטעלט א פינגער זיך צום האַרצן און האָט צום ערשטן מאָל אין לעבן אַג-געהייבן ריידן צו זיך אַליין.

«בורמאַן!... האָט ער צו זיך געזאָגט, ביסט א נאַר, בורמאַן... ווי איך בין א ייד...»

אלישע, אז ער האָט זיך יעדן אָוונט געלייגט שלאָפן.
האָט ער פון גרויס עלנטקייט לאַנג ניט געקאָנט איינ-
דרימלען און האָט ביי זיך באַשלאָסן:

«מאָרגן פאָרט ער נאָך פראַדאָטשקען . . . באַלד ווי ער
שטייט אויף, דינגט ער א פור און פאָרט נאָך איר אַוועק».
נאָר ביינאַכט האָט ער ס'רוב געהאַט שלעכטע חלומות
וועגן געלט, וואָס ער דערלייגט, און אינדערפריה, בייס
אויפשטיין, איז ער שוין ווידער געווען אויף איר אויפ-
געטראָגן און האָט זיך אָנגעטאָן מיט כּעס:

«אַט וועט ער אַוועקוואַרפן אַלע געשעפטן און וועט
לויפן נאָך איר! . . . ער האָט מער ניט וואָס צו טאָן!»
און אַזוי האָט זיך עס געצויגן א גאַנצע וואָך, ביז אין
שטאָט האָט זיך קעגן אים דער נייַער טומל פאַרשטאַרקט,
און ער האָט דערפילט, אז ער גייט אונטער מיט זיין
גאַנץ פאַרמעגן און לעבן; וועגן פראַדאָטשקעס רוגז האָט
ער שוין אַפילו קיין צייט ניט געהאַט צו קלערן.

אינם נייַעם טומל זיינען ווידעראַמאָל שולדיג געווען
די קרעמערס מיטן אַלטן שיכור, וועמען ער האָט צע-
בלוטִיגט, זיי האָבן געבראַכט דערצו, אז די שטאָט האָט
שבתצונאַכט אָפּגעהאַלטן א גרויסע אַסיפה ערגעץ אין
איינער פון אירע קלויזן און האָט באַשלאָסן:

«אויב א גאַנצע שטאָט וויל ניט אלישען פאַר א בעל-
טאַקסע, קאָן זי קיינער דערצו ניט נויטן».

צו דעם באַשלוס זיינען באַלד צוגעשטאַנען אַלע אָרטיגע
יד־אַחַתדיגע קצבים; זיי האָבן צעהרגעט צוויי קצבים
שותפים, וואָס זיינען פּלוצים איבערגעגאַנגען אויף
אלישעס צד, און האָבן מיטאַמאָל אויפּגעהערט צו קוילן.
דער נאָמן, פאַר וועמען דער רב האָט זיך געפּרובט, האָט
שוין מער ניט געבראַכט צו אלישען שטוב קיין פולע
טאַשן מיט זילבערנע רובלען און מיט מינץ, פון וועלכע

ס'פלעגט שמעקן מיט רויהען חלב און מיט יאָטקעפלייש.
 ער האָט זיך ליידגעהייט אַרומגעדרייט אין מאַרק און
 פון לאַנגווייליגקייט געקנאַקט יאָדערן. און די קרעמערס
 זיינען שוין געווען ביי זיך שטאַרקער און פרייליכער.
 זיי האָבן אין מאַרק אָפּגערעדט די גוים, וואָס טראָגן
 משכָּנות צו אלישען אין «סודנע קאַסע», און האָבן זיך
 מיט מער זיכעהייט געטרייסט:

«האָט קיין יסורים ניט . . . ער וועט בלייבן א קבצן»
 אין א פאָר טעג אַרום האָבן די קצבים אָפּגעהאַלטן
 בסוד א באַזונדערע אסיפה און האָבן באַשלאָסן געבן
 אלישען פעטש. זיי האָבן געהאַט פולע מיילער מיט
 שווער באַוועגליכער צונג און האָבן געשריגן אַלע צוזאַמען:
 «די קישקעס וועט מען אים אַרויסלאָזן!»
 «ער איז דאָ א פרעמדער . . .»

ביינאַכט זיינען מיטאַמאָל ביי אַלע אָרטיגע שוחטים
 אויסגעשלאָגן געוואָרן די פענסטער, כדי זיי זאָלן אויפֿ-
 הערן קוילן הינער מיט גענוז, און אין שטאָט איז גע-
 וואָרן גרעסער דער טומל. מ'האַט ניט געוואוסט, וועמענס
 אַרבעט דאָס איז: די קצבים האָבן אומישנע אויסגעשלאָגן
 די פענסטער ביי איינעם א זייעריגן, כדי דער חשד זאָל
 פאַלן אויף עמיצן אַנדערש. און אַליין זיינען זיי, ווי אַלע
 פריהמאָרגן, געשטאַנען אַלע אינאיינעם אין מאַרק און
 האָבן כלומרשט לצנות געמאַכט פון זיך אַליין און פונם
 נצחון, וואָס זיי פירן.

«וואָרט, אלישע האָט ניט קיין קינדער, וואָס ווילן עסן».
 «נאַר איינער, ביי אים קאַכט מען אום שבת, גאָט אין
 האַרצן האָט ער ניט».

ס'האַט זיך צוגערוקט א נייַער מיטליאָריגער קצב, מיט
 א נאַריש לאַנגער באַרד און מיט ברודיג קאַליע אויגן,
 און האָט צוגעגעבן:

«פון די צעהן טויזנטער, וואָס ער האָט פון זײַן גע-
פּאַרטן זיידן אָפּגעשוּנדן האָט ער דערווייַל צעטרענצלט
ניט מער, ווי פינף, ווי איך בין א ייד».

האָט מען אים אָנגערוקט דאָס היטל איבער די אויערן
און אים גענומען רייצן.

«יצחק וואַראַטוטע, משוגענער גולם דו! . . . גיי שלאָג
אויס אלישען די פענסטער».

יצחק וואַראַטוטע, איז געווען אזוי טעמפּ, אזוי קרעפּטיג
און שווער באַוועגליך. אויף דער קצבישער אַסיפה האָט
ער דער ערשטער זיך אַרויסגעזאָגט פאַר פעטש, ער האָט
אָבער אויך געוואוסט, אַז מ'דאַרף עס האַלטן בסוד, און
אַז בײַטאָג איז דערויף קיין צײַט ניט. אינגעהויקערטער-
הייט האָט ער אָפּגעשטופּט פון זיך די היימישע גוטע
ברידער, געשמייכלט נאַריש, ווי אַן אידיאָט, און האָט
גערעדט מיט א קול פון א פאַרגרעבטן בעל-עגלה:

«גיי אַליין! . . . ווער פאַרברענט!»

בײַטאָג האָט חברה קצבים דערזעהן בורמאַנען מיט
פרויקען אין עק מאַרק אַדורכגיין און געמאַכט אויף זיי
א «טיוהאַ», ווי אויף האָזן.

«ס'איז איין קאָמפּאַניע מיט אלישען, נאַר איינער».
«געענדיגט די קלאַסן».

«וואָס פּרעגסטו? מ'רויכערט אינאיינעם די שבתדיגע
פאַפּיראַסן».

מען האָט באַמערקט אלישעס דינסטמיידל, וואָס קערט
זיך אום פון דער רוסישער קלייט, און איר גענומען נאָכ-
שרײַען אויפן קול:

«וואַרט, ס'וועט אים אָקאַרשט די נשמה אַרויס, מלך
גוים אייניקל! . . . ער מיינט, מ'ווייסט ניט, אַז ער גייט
אַרום מיט א רעוואָלווער אין קעשענע?»

דעמאָלט איז אלישע פּלוצים אַרויסגעשפרונגען פון

שמאָלן געסל, וואָס צווישן דער פּאָסט און גויישן הַקדש.
דער סטראָזשניק, וואָס האָט אים באַגלייט, איז געבליבן
שטיין וואַרטן, און ער איז גלייך צו צום בינטל קצבים
און האָט גענומען אַנטרעטן אויף יצחק וואַראַטוטע.

«נו, האָב איך מוראָ פאַר דיר?! האָט ער צו אים גע-
שריגן, נו וועסטו מיך גיין מַסרן?»

אים איז שוין אַזוי אויך געווען גענוג אַנגעוואַלצן אויפן
האַרצן. פון גאַנץ פריה אָן איז ער געשטאַנען מיטן
סטראָזשניק ביי דער בוינע אַרויס דער שטאָט און האָט
געוואַרט, אפשר וועט פאַרט עמיצער קומען קוילן. און
איצט איז ער ענדליך מיט גרויס האַרצווייטאָג אַרויס
אַהער צו די קצבים, ס'האָט געהאַלטן אויף א האַר ווייט
פון פעטש.

VIII

אַן דער סטרוזש, וואָס ביי אלישעס שטוב, איז גע-
ווען צעקריגט מיטן דינסטמיידל, דער קעכן. די
סיבה פון דער קריג איז געווען א פולער קיכצעבער, וואָס
יאָן האָט צוריק מיט א פאַר טעג זיך אָפגעזאָגט אַרויס-
צוטראָגן. דאָס דינסטמיידל האָט פון גרויס אויפגערעגט-
קייט אויפגעהערט אָפצוהיטן פון זיינעטוועגן די געקאַכטע
און פעטע יויכציבלקעס און האָט מער ניט געוואַלט זיין
פנים אַנקוקן.

«ווילאַנג קרענקט ער, האָט זי געזאָגט, בשעת ער
האָט פונדרויסן די צוגעשלאָסענע קיכטיר א שלעפ גע-
טאָן, ער וועט שוין ביי מיר ליגן א גאַנצע נאַכט אינ-
דרויסן, ווי א הונט.»

יאַנען איז געווען לאַנגווייליג, ער האָט געדאָרשט נאָך
א לעבעדיג וואַרט. א גאַנצע שטאַקפינסטערע נאַכט האָט
זיין פייפל בענקענדיג געבויערט די שטילע לופט, וואָס

אין פאַרשיידענע ווייטע סאָדווינקלען · מיטן טאָגליך האָט
 ער זיך געשטעלט ריידן מיט א גוי, וואָס האָט אין א פאַר-
 בלוטיגטן פאַפיר געטראָגן פון מאַרק דריי פונט פלייש, און
 נאָכדעם האָט ער זיך שוין מער ניט איינגעהאַלטן און
 האָט אָנגעקלאַפט אין פענסטער פון אלישעס שלאָפזימער:
 «באַרין! ... אַ באַרין ... אין שטאָט פאַרקויפט מען
 פלייש, באַרין! ...»

אלישע האָט זיך אויפגעכאַפט מיט שרעק, גלייך אויף
 אַטדעם נייעם אומגליק וואָלט ער וואַרטן נאָך פון נעכטן
 און א גאַנצע נאַכט אין חלום.
 «אַהאָ! די קצבים ...»

באַלד איז ער אין אונטערשטן וועש אַראָפּ פון בעט
 און האָט געשווינט פונאַנדערגעעפנט דאָס פענסטער:
 «ווער האָט געטראָגן? ...»

זיין האַריגע צעכראַסטעטע ברוסט האָט זיך אין שרעק
 געוויגט די גאַנצע צייט, וואָס יאָן האָט איבערדערציילט;
 ער האָט ניט געפילט די פייכטע, האַלבפראַסטִיגע נאַכט-
 קעלט, געעטעמט קורץ און שווער און האָט פאַרשטאַנען
 נאָר איין זאַך:
 «בשר-חוק ...»

איצט נאָכן צעשטערטן שלאָף האָט עס געווירקט מאַדנע
 שאַרף און קרענקליך, די גאַנצע שטאָט, די קצבים,
 קרעמער און חשובע בעלי-בתים האָט ער געפילט, ווי
 איין מעכטיג אכוריותדיג געשטאַלט, ס'איז אויסגעגאַסן
 פון איין שטיק, ס'איז שווער, ווי איינן, און ס'דריקט
 שטומערהייט אים, דעם פונם שלאָף אויפגעריסענעם.
 צעשראַקן און גיך, גיך האָט ער אויף זיך געשלעפט דאָס
 אָנטאָן, און אין א וויילע אַרום האָט ער זיך שוין געיאָגט
 צווישן די שלאָפנדיגע, האַלבטונקעלע הינטערגעסלאַך,
 וואָס נידעריגער פון מאַרק.

«כאַפּן . . . ער מוז כאַפּן!»

ער האָט זיך געוואָרפן פון אונטער איין געשלאָסענער שטוב צו דער צווייטער, גלייך ניט אַטדי שטוב דאָרף ער, נאָר אַט יענע . . . יענע, וואָס א פלעק פון אַן אויס-געגאַסענעם עמער וואַסער שוואַרצט זיך פון נעכטן אָוונט אַן לעבן איר געשלאָסענער הינטערטיר און טוקט זיך, ווי דאָס גאַנצע געסל, אין פּייכטן גאַנץ פריהענדיגן אַדעל און אין קילן מאַרגנשלאָף. פון מאַרק האָט זיך נאָך אַלץ געהערט דער אומענדליכער סקריפּ פון די שווער אָנ-געלאָדענע וועגנס; דאָרטן אַרום האָט זיך קוים גערוקט די וויאָרסטנדיג לאַנגע שורה פורן, וואָס שטעלן צו בורי-קעס צו דער ווייטליכער טאַרהאַוויצער צוקערפאַבריק. נאָר אַט האָט א ציטער געטאָן אויף פּייכט קילער ערד איינער פון די לאַנגע נאַכטשטאָטנס, און זיך גענומען רוקן, רוקן; דאָס האָט די זון אָנגעצונדן דעם גאַלדענעם קלויסטערשפיץ, נאָך איידער זי אליין האָט זיך באַוויזן. און פּלוצים, א יאָג זיך, ווי א וויכער, אינאַזייט צו א סקריפּ פון א הינטערטיר און צו א פאַרשלאָפן דינסט-מידל, וואָס האָט זיך פונדאָרטן אַרויסגערוקט מיט א פאַרבונדענעם קאַפּ און מיט א קאַשיק אין האַנט. נאָך איין רגע פון פאַרכאַפטן אַטעם, און ער האָט געפאַקט.

«אַהאַ! . . . פלייש! . . . וואָס פאַר פלייש? פּונוואַנען טראַגסטו פלייש?»

מיט פינף מינוט שפעטער איז ער שוין מיט אַטדעם אויסגעריסענעם קאַשיק פלייש געווען ביים רב אין שטוב און האָט דאָרטן האַסטיג געקלאַפט אין טיש:

«אַן ערליכער ייד הייסט דאָס? אין דער גאַנצער שטאָט עסט מען בשר-חויף, און איר ווייסט עס און שווייגט? . . .»
דער רב איז נאָרוואָס געווען אויפגעשטאַנען פון שלאָף, ער האָט געהאַלטן פונקט ביי «אלהי נשמה שנתת בי

טהור־הי, און האָט ניט געוואוסט פון עפעס צו זאָגן. ער
האָט געקוועטשט מיט די אַקסלען:

«כ'ווייס, וואָס ער וויל פון מיר, אָטדער אָ . . . ער וועט
דאָס מיך לערנען זײַן אָן ערליכער ייד! . . .»

אלישע איז פונדאָרטן אַוועק צום סטאַנאַוואַי און האָט
טעלעגראַפירט צום איספראַוויניק נאָך הילף. אין אַנדערהאַלבן
שעה אַרום האָט ער זיך שוין אינאיינעם מיט פיר סטראַזש-
ניקעס געיאָגט פון איין קצבישער שטוב צו דער צווייטער.
געזוכט אומעטום, אויף די בוידיםער, אין די קעלערס.
און האָט אין ערגעץ גאַרנישט געפונען. און נאָכדעם
האָט ער זיך לאַנג געוואַלגערט בײַ זיך אין פינסטערן
שלאַפצימער און האָט פון גרויס האַרצווייטאָג ניט גע-
קאָנט איינשלאָפן. און נאָכדעם איז ער ווידער אָהן א
היטל און אָהן א קראַגן געשטאַנען אין פענסטער פון זײַן
שטוב און האָט געזעהן:

איבער דער שטאָט שטייט ווי שטענדיג די עלפאַזייגער-
דיגע זון, און פון אַלע קוימענס גייט רויך. אין יעדן טעפּל
קאָכט זיך בשר-חוק, זײַן פלייש קאָכט זיך דאָרטן, און
ער ווייסט עס, ער געדענקט, אַז ער ווערט איבער דעם
פון טאָג צו טאָג מער קבצן, נאָר סײַוויסײַ איז שוין אַלץ
פאַרפאַלן, און ער קאָן דערצו מיט גאַרנישט ניט
העלפן.

און אין א פאָר טעג אַרום איז דאָך אַנגעקומען א פאַפיר
פון איספראַוויניק, מ'זאל אַרעסטירן דאָס פלייש, וואָס די
קצבים וועלן אַרײַנפירן פון דער פרעמד.

אלישע האָט עס געהאַלטן בסוד; ער האָט אָפגעלייגט
דעם אַרעסט אויף דער נאַכט, וואָס פאַר ערב־ראש־השנה,
און אַליין האָט ער זיך שוין ווידער אַרומגעדרייט בײַ זיך
אין שטוב מיט קריצנדיגע ציין און מיט גרויס שטאַרקײַט
קעגן דער שטאָט.

«היצלעס! א רוה'ן זייערע ביינער... זיי וועלן אָקאַרשט געוואָר ווערן, מיט וועמען זיי האָבן צו טאָן»
 דערצו איז נאָך דאָס וועטער קאַליע געוואָרן. די שטאָט האָט גענומען זינקען אין וויסטן האַרבסטטשכות און אין דריבנעם רעגן, וואָס ווערט געשמיסן צי פונם ווינט צי פון פחד, וואָס פאַר די נאָהענטע ימים-נוראים. און די קצבים האָבן געהאַט איבערצוקומען גרויסע שוועריגקייטן ביים צושטעלן דאָס פלייש פון דער פרעמד.

«ס'קומט אָן מיט די גרינע ווערים, האָבן זיי זיך בסוד פאַר די קרעמער געקלאָגט, די גויים ווילן ניט פאַרן. כאָטש גיב זיי א קרענק».

און יאָן דער סטרוזש, וועמען אלישע האָט שטילער-הייט אוועקגעשיקט אַרומבלאָנקען אינם נאָהענטן דאָרף, האָט זיך סוף-כל-סוף איינמאַל פאַרנאַכט אומגעקערט און האָט געבראַכט די נויטיגע ידיעה:

«די קצבים האָבן באַשטעלט סידאַר דעם קליינעם און פעטראָ פון דער מלינע. ביידע וועלן אַרויספאַרן מיט זייערע פורן תחילת נאַכט און ערב-ראש-השנה פאַרטאָג וועלן זיי שוין זײַן צוריק אין שטאָט».

דער רעגן איז סוף-כל-סוף הענגען געבליבן אין דער לופט, ער האָט איבערגעלאָזט נאָך זיך א פּייכטן און וואַרעמען דאַמף, וואָס האָט אַרויסגעזעצט דורכויס, ווי פון אונטער וואַרעמע דורכגעזעצטע הויפנס מיסט. אין דער נאַכט, וואָס פאַר ערב ראש-השנה, איז שוין אַטדער דאַמף געווען איבערגעגאַנגען אין א געדיכטן ברוינעם נעפל. ער האָט די שטאָט געמעקט און געשלאנגען פון אַלע זײַטן. און אַז א גוי פון דאָרף איז צו איר געגאַנגען איינקויפן, האָט ער די ערשטע הייזער ניט דערקענט, אזוי מאַדנע נײַ און פרעמד האָבן זיי אים אויסגעזעהן.

ס'האָט זיך געדוכט: די שטאָט איז אָפּגערוקט געוואָרן
אפשר אויף א גאַנצן וויאָרסט פּונם אָרט, וואו זי איז
פריהער געשטאַנען.

אין שטאָט האָט מען זיך געלייגט שלאָפן פריה, כדי
אויפצושטיין פאַרטאָג צו די סליחות פון זכור-ברית, און
נאָר קעגנאיבער דעם גרויסן ליידיגן פּלאַץ, מיטן בעפל,
וואָס הויערט איבער אים, האָט זיך צו שפּעט און צו
שוואַך געלויכטן אין א פענסטער בײַ אלישען אין שטוב.
דאָרטן איז שוין אַלץ געווען אויסגערעכנט און צוגעגרייט
צו דער פאַרטאָגיגער אַרבעט. פיר באַוואָפנטע סטראַזש-
ניקעס זיינען געווען פאַרזעצט לעבן די פיר פאַרשיידענע
וועגן, וואָס פירן אַרײַן אין שטאָט, און אין שטוב זיינען
געבליבן וואָרטן אלישע, דער אוריאַדניק און יאָן דער
סטרוזש, וואָס האָט א גאַנצן פאַרנאַכט נאָכאַמאָל אַרומ-
געבלאָנדזשעט אין נאָהענטן דאָרף און האָט איצט גע-
כאַפט א געשמאַקן דרימל ערגעצוואו אין פינסטערן קאָרי-
דאָר, לעבן דער קיך. אין היפּשן עסצימער איז די פּאָד-
לאָגע געווען שטאַרק בלאָטיג און אומריין, און געלויכטן
האָט דאָרטן ניט מער, ווי דאָס אַרײַנגעדרייטע קיכלעמפל,
כדי די שײַן זאָל זיך קיינעם ניט וואָרפן אין די אויגן.
אויסגעצויגן אויף פיר צונויפגעשטעלטע בענקלאַך, האָט
דאָרטן געשמאַק געשנאָרעט דער פּולבײַכיער און שטאַרק
קורצער אוריאַדניק, ניט געדענקט, וויפיל ביסלאַך בראָנפן
ער האָט אין זיך אַרײַנגעגאַסן, און געבלאָזן פון שלאָף
די באַקן מיט די ליפּן. אלישע איז געווען אָנגעטאָן אין
פּאַלטאָ. אין א וואָרטנדיגער פּאַזע איז ער געזעסן אַקעגן
אויף דער קאַנאַפע, ווי מ'זיצט בײַנאַכט אין דריטקלאַסיגן
וואַגאָן, און האָט פאַרטראַכט געקוקט אויפן אוריאַדניקס
ברייטע גרינע הויזן און אויף זיינע ניט אָפּגערייניגטע
בלאָטיגע שטיוויל. פריהער אַביסל, ווען ער איז אַרויס-

געגאַנגען אויפן גאַניק און זיך גענומען איינקוקן אינם
 ביינאַכטיגן שווערן נעפל, איז אים אַרײַן אין געדאַנק,
 אַז בײַם איצטיגן באַגעגעניש מיט די קצבים קען טרעפן
 אַן אומגליק. און אין דערזעלבער רגע איז אים אַרײַן
 צווישן קראַגן און האַלז איינע פון די טראַפנס, וואָס
 האָבן געטריפט פון דאָך, און איבערן גאַנצן לײב איז
 אים אַדורכגעלאָפן א געשווינטער און קאַלטער שוידער.
 אַז ער האָט זיך אומגעקערט צוריק אין עסצײַמער צו דער
 קאַנאַפּע, איז באַלד אַטדער געדאַנק פאַרשוואַנדן, און
 דער פאַרגאַנגענער טאָג מיט דער איצטיגער נאַכט האָבן
 זיך געדוכט אַזוי ווייט און פּרעמד, גלייך זיי וואַלטן
 פאַרגעקומען ניט איצט, נאָר טיף-טיף אין די קינדער-
 יאָרן. פון גרויס גלייכגילטיגקײַט צו אַלעס אַרום און
 צום אומגליק, וואָס קאָן געשעהן, האָט ער זיך אָפּגעגעבן
 דעם נאָגנדיגן דרימל און האָט באַלד פאַרלוירן דעם קאַפּ
 אויף דער ברוסט. אים האָט זיך שוין אַפילו אָנגעהייבן
 באַמבלען, וויאָזוי דער זיידע זײַנער, מלך גוי, זיצט
 אינדרויסן אויף די טרעפלאַך פון גאַניק און חקירהט מיט
 א באַקאַנטן גוי א בעל-גוף וועגן אים, זײַן אייניקל
 אלישע, און וועגן אַלע אַנדערע היינטיגע יונגעלייט, וואָס
 ווייסן ניט, וויאָזוי אָפּצוהיטן א קאַפּיקע.

«טאַק-טאַק, טאַק-טאַק», זאָגט דער אַלטער און לאַזט אויף
 זײַן שטייגער גאָרניט נידעריג אַראָפּ דעם קאַפּ.

נאָר פּלוצים איז אַקעגן מיט גרויס רעש לעבעדיג גע-
 וואָרן איינע א שוואַרצע שויב, און אין אים האָט ווידער,
 ווי בײַטאָג, גענומען זידן דאָס בלוט. ער האָט קוים
 אויסגעהערט, ווי דער אַרײַנגעקומענער סטראַזשניק דער-
 ציילט, אַז איין פּור פלייש האָט ער געכאַפּט, און
 אַז די צווייטע איז אים, ווי אונטער דער נאָז, פאַר-
 שוואַנדן.

Exhibl. univ. Jena.

«אומגליקליך, האָט ער זיך צעשריגן אויפן אוריאַדניק.
די היגע פּאָליציע מאַכט מיך אומגליקליך!»
און ניט הערנדיג מער, וואָס דער פּאַרשלאָפּענער אורי-
אַדניק שטאַמלט, איז ער געשווינט אַרויס אינדרויסן.
אין יענער זעלבער נאַכט האָבן די קצבים געפאַקט
אלישען איינעמאַליין אונטערן שטאָט און האָבן אים אָפּ-
געשלאָגן די לונגען.

געשעהן איז דאָס אינם בלאָטיגן, מיט מאַך פאַרוואַקסע-
נעם טאָל, צווישן בעראָזעוון וועלדל און פאַרלאָזטן
טאָרהאַוויצער בריקל. דאָס איז געווען פונקט אין יענער
רָגע, ווען אלישע האָט זיך דאָרטן, אינדערפּינסטער,
אַנגעשלאָגן אויף דער צווייטער אויסגעבאַהאַלטענער פּור
פלייש און האָט זיך געוואַלט לאָזן לויפן צוריק נאָכן
אוריאַדניק און נאָך די סטראָזשניקעס. דעם ערשטן
פאַטש האָט אים געגעבן איינער א רויטבאַקייגער קצבי-
שער בחור, וואָס זײַן פאַטער האָט מען אין שטאָט גע-
רופן «דער ליטוואַק».

«נאָ! האָט דערביי דער בחור א געשריי געטאָן פון
צווישן שטייף צונויפגעדריקטע ציין, קריך ניט אַהין, וואו
מ'דאַרף דיך נישט».

אלישען האָט זיך באַלד פון אַטדעם פאַטש געלאָזט דאָס
בלוט פונם אויער און פון די ציין; די באַק האָט אים א
שטאַרקן שמאַרץ געטאָן. נאָר דער פאַרשטאַנד איז ביי
אים געבליבן ווי פריהער, מאַדנע רוהיג און לויטער.
זײַנע אויגן האָבן פון זיך אַליין געמאַכט א באַוועגונג
לינקס, כדי צו זעהן, ווער ס'האַט אים אַטדעם פאַטש גע-
געבן. נאָר פונקט אין יענער רָגע האָט זיך דערזעלבער
פאַטש איבערגעחזרט פון דער רעכטער זײַט, גלייך ער,
דער פאַטש, וואָלט שוין זײַן א זעלבשטענדיגער, א
לעבעדיגער פאַר זיך. עמיצער האָט אים פונהינטן גע-

געבן א שטאַרקן קלאַפּ אין די פיס, גאָר נאָהענט צו די טרעט, האָט ער מיטאַמאָל א פאַל געטאָן אויף דער ערד, און אויפן זינען זיינען אים געשווינט אַרויפגעקומען פראַ-דאָטשקע, דער ראַבינער, פרויקע טשערקיס און אַלע אַנדערע, וואָס וואָלטן אים איצט געקאָנט העלפן און זיינען דאָ ניטאָ. די פאַרגאַסענע אויגן האָבן זיך אים אָנגעהייבן אַראָפּלאָזן, נאָר איידער זיי האָבן זיך אינ-גאַנצן פאַרמאַכט, האָט נאָך פאַר זיי א בלאַנזשע געטאָן א לאַנגע נאַרעשע באַרד, מיט א פאַר ברודיג קאַליע אויגן און א קרעפטיגער פוס אין א שטיוול האָט מיט גרויס כּעס זיך פאַרוואָרפן אויף צוריק, און עמיצער האָט א זאָג געטאָן:

«יצחק וואַראַטוטע, גיב אים טרוקענע . . . און מיט שכל, פערד איינער!»

און דער פוס, וואָס אין שטיוול, האָט באַלד א קנאַק געטאָן צו אים אין דער זייט און האָט אים מיטאַמאָל איבערגעקערט מיטן פנים אַראָפּ. דענסטמאָל האָט זיך עמיצער אַראָפּגעבויגן איבער אים און גענומען ריידן, ווי איבער א מַת, ביי וועלכן מ'בעט מחילה:

«און דעם שדכן האָסטו געמעגט שלאָגן? . . . א בראַנד אין דיינע ביינער».

און דער שטיוול האָט שוין געהאַקט דעם קאַפּ, אונטערן האַרצן און אין ביידע זייטן, איבער זיין קערפער איז מען ווי איבערגעפאָרן מיט די רעדער און מיט דער גאַנצער שווערקייט פון דער פאַרלאָזטער פור פלייש, און נאָכדעם האָט מען אים איבערגעלאָזט ליגן איינעמאַליין און מ'איז אַנטלאָפן פאַרן פּיפּערני פון די אַנלויפנדיגע סטראַזשניקעס. ווען מ'האַט אים מיט דער ערשטער בלאַסקייט פון נעפל געבראַכט צו טראָגן אַהיים, איז ער נאָך אַלץ געלעגן אין חלשות. לעבן אים אין שטוב האָט זיך קיינער ניט גע-

פונען, אַחצן דינסטמיידל און אַחצן אוריִאָדניק, וואָס
האַט אים געמינטערט מיט פאַרשיידענע פראַגן, זיך אַלע-
מאַל פונסניי אָנגעבויגן איבער אים און קיין ענטפער
ניט געקראָגן. און אַזוי האָט זיך געצויגן לאַנג, לאַנג,
ביז אַרום ניין אַזייגער אינדערפריה.

דעמאָלט האָט די זון געפינקלט אונטער א פאַרבלענדע-
ניש פון אָנגעוואַרעמטן נעפל און אויסגעזעהן קרענקליך
און הרוב, און פאַר דער שטוב זיינען געשטאַנען א גאַנצע
מענגע צוזאַמענגעלאָפענע ווייבער און קינדער און האָבן
געוואַרט אויפן זעמסקי דאָקטער, וואָס האָט זיך שוין א
האַלבע שעה צייט געפונען אינווייניג, אויסגעהערט
אלישעס האַרץ און אים פאַרנייהט די לעכער אויפן קאַפּ
און אויפן נאַקן.

דער יידישער פעלדשער איז פונדאָרטן אַרויסגעגאַנגען
צום ערשטן. ער האָט גלייכגילטיג אויסגעשפיגן און האָט
זיך געלאָזט אויספרעגן. האָבן שוין אין א וויילע אַרום
אַלע געוואוסט, אַז אלישע האַלט שלעכט, און אַז דער
דאָקטער האָט דאָרטן געזאָגט:

«די קלעפּ, וואָס ער האָט געכאַפט אין קאַפּ איז א
קלייניגקייט; דער עיקר איז דער שטילער הוסט זיינער.
מיט אַזאַ הוסט, זאָגט דער דאָקטער, קאָן מען מער ווי א
וואָך ניט לעבן».

איינע א יידענע איז באַלד געפאַלן אויף א שכל און
האַט אָפגעשטעלט דעם בעל־עגלה, וואָס האָט זיך אַרומ-
געדרייט לידיגעהרייט אויפן פלאַץ, און האָט געזוכט
פאַרשויען אין נאָהענטן שטעטל טאַרהאַוויצע.

«טפּש איינער, האָט זי אים געזאָגט, דו פליה בעסער
אוועק נאָך אלישעס ווייב קיין מעזשביזש. מ'וועט דאָך
דיר דאָרטן באַצאָלן צוויימאַל שכירות»

דער בעל־עגלה האָט זיך לאַנג געקווענקלט, געקוקט

בעלי-בתים אין די אויגן און האָט ענדליך געשמאַק
 אַוועקגעשמיסן מיטן מעזשביזשער וועג; אים האָט מען
 אויסגערעכנט. אַז אויב ער וועט צושמיסן די פּערד.
 קאָן ער היינט, אום ערב ראש־השנה, פאַרדינען א גאַנצן
 פינפערל און צוריקקומענדיג נאָך פאַרכאַפן א «שטיקל
 באַד».

נאָר פאַר זונזעצן האָט ער זיך אומגעקערט איינעראַליין
 אויף זײַן מידער פּור. ער האָט ניט געוואוסט, צו וועמען
 ער זאָל האָבן א טענה, זיך געאילט צו פאַרכאַפן אויף
 יום־טוב היי און האָבער פאַר די פּערד און האָט מיט
 גרויס חרטה דערציילט, וואָס מיט אים איז אין מעזש־
 ביזש געשעהן:

«פריהער שמייכלט זי אַזוי צו מיר, די ווייב זײַנע,
 און זאָגט: «וואַרט, זאָגט זי, איך וועל פאַרן». און נאָכ־
 דעם גייט צו מיר אַרויס די מאַמע אירע, אַטדי קליפה,
 א רוח אין אירע ביינער! און מאַכט צו מיר: «פאַרט
 געזונטערהייט, מאַכט זי צו מיר, פראַדאָטשקע וועט ניט
 פאַרן. זאָגט אים דאָרטן, אלישען, אַז ס'איז א ליגן, ער
 איז ניט שלאָף; פראַדאָטשקע וועט ניט קומען, סײַדן ער
 וועט זי איבערבעטן».

IX

אין דער נאַכט, וואָס נאָך ראש־השנה, האָט דער
 ראַבינער בורמאַן געפאַקט זײַנע זאַכן. אַז ער האָט
 זיך נאָכדעם שפּעטער, ווי אַלעמאָל, געלייגט שלאָפן,
 האָט זיך אים געחלומט, ווי זײַן שוועסטער, די האַרבאַטע
 מאַסאַזשיסטין, באַגלייט אים אַרויס אין וועג אַריין. זי
 באַגלייט אים מאַדנע איבערגעגעבן, ווי א מאַמע.
 «לייבל, מאַכט זי צו אים מיט גרויס געטרייִשאַפט,
 ס'פעלט דאָך א קנעפל אין דײַן סטודענטישער טוזשורקע».

און בשעת זי האָט אָנגעבויגן איר לענגליך, ראָזפאַרביג פנים צו איר פּערלמוטערנעם קנעפּלקעסטעלע, האָט ער זיך דאָ בײַ זיך אין בעט פון שלאָף אויפגעכאַפּט און האָט זיך מיטאַמאָל דערפילט. אַזוי געדריקט און קרענקליך שולדיג, גלייך גאַנץ קאַמעניצער נאַטשאַלסטווע איז פּלוצים געוואָר געוואָרן וועגן די אַלע פּאַלשע פּריוויר-ניקעס, וואָס ער האָט געמאַכט.

«בורמאַן! האָט ער, ניט עפּענענדיג די אויגן, צו זיך אַליין א זאָג געטאָן, ביסט ניט ווערט, וואָס די ערד טראָגט דיך, בורמאַן...»

ער האָט א גאַנצן פּריהמאַרגן אין גרויס חרטה אַרומ-געשפּאַנט בײַ זיך אין חדר און האָט זיך אַלעמאָל אָפּ-געשטעלט לעבן טיש, וואו דער שוועסטערס בריוו זיינען פון זומער אָן געלעגן ניט קיין געענטפּערטע, אַזויפיל מוסר האָבן אים אָטדי שטומע בריוו געזאָגט און אַזויפיל רחמנות האָבן זיי געוועקט אין אים צו איר, דער פּאַר-לאַזטער. זינט זי האָט ווי געהעריג אָפּגעשאַצט איר חסרון, האָט זי אַריבערגעטראָגן איר גאַנצע געטריי-שאַפּט אויף אים און האָט אים עטליכע מאָל געוואָרנט אין אירע בריוו:

«לייבל, זינקסט אין א בלאַטע; לייבל, קענסט זיך נאָך ראַטעווען, לייבל...»

איצט האָט זי אים שוין אַפילו אויפּגעהערט צו שרייבן. מעגליך, אַז זי האָט דאָרטן ניט פּונוואַנען צו לעבן, נאָר אים שרייבט זי מער ניט.

פון גרויס עגמַת-נפּש האָט ער זיך נאָכאַמאָל צוגעלייגט אויפן בעט און האָט זיך אין אָנהייב נייעם דרימל פּאַר-טראַכט וועגן בריוו, וואָס ער וועט זיך באַלד זעצן שרייבן דער שוועסטער.

«ליבע שוועסטער... וועט ער איר שרייבן, איך קוק

זיך אַרום אויף מיין גאַנץ לעבן . . . » וועט ער איר שרייבן.

ס'האַט זיך אים געדאַכט, אַז ס'איז גוט פאַרן בריוו אָטדאַס, וואָס ער הייבט איצט אָן צו דרימלען, ס'איז גוט פאַר די איצטיגע געפילן, וואָס ער פילט צו דער שוועסטער. אים האָבן זיך שוין אַפילו אָנגעהייבן חלומען זיינע לאַנג געשטאַרבענע פּאָטער-און-מוטער. ביידע זיינען זיי מיט אים געזעסן אַרום א טישל מיט א זודיגן סאַמאָואַר, און זיין פּאָטער, דער שרייבער פון שטאַטאופראַווע, האָט צו אים געזאָגט:

«אַז א מענש איז שוין אַלט דרייסיג יאָר, האָט ער צו אים געזאָגט, אַז א מענש האָט אינערגעץ קיין היים ניט און באַטראַכט ניט, וואָס מיט אים וועט זיין מאַרגן . . . » נאָר אויסגעקומען איז שוין אַזוי, אַז דער בריוו צו דער שוועסטער איז סוף-פּל-סוף געבליבן אויפן טיש ניט קיין געענדיגטער, און ער איז נאָר אָפּגעשלאָפּן איבעריגע עטליכע שעה דאָ, ביי זיך אויפן בעט, ער איז אינערגעץ ניט געפאַרן. זיין שווערער, זעקספודיגער קערפער האָט מער ניט געקאַנט איבערטראַגן די גרויסע יסורים, זיך געלאָזט אויף הַפּקר און געזונקען אין שווערער שנאָרכן-דיגער רוה.

ווען ער האָט זיך איינמאַל אויפגעכאַפט פון אָטדעם צושטאַנד און זיך גענומען אַרומואַשן מיט דער גויעס א פרישן עמער וואַסער, האָט ער נאָר געדענקט, אַז ער איז יענער בורמאַן, וואָס איז אַמאָל געווען א סטודענט און וואָס איצט וויל מען אים דאָ אין שטאַט מאַכן אויס ראַבינער; אַז אלישע איז שטאַרק שלאָף און גייט פון שטוב ניט אַרויס, און אַז ביי אים, בורמאַנען, איז איצט אַן איבערגאַנגצייט; איז ער ניט שולדיג, וואָס ער דרייט זיך דערווייל אַרום ליידדיג און האָט די לעצט טעג אַנ-

געהייבן שטאַרק נאַכקוקן דעם אָרטיגן שוואַרצֶנעוודיגן
 מיידל, דער מאַדיסטין. ער מוז זיך איצט גוט מישב זיין
 וועגן זיך מיט פראַדאָטשקען, און דאָס וואַרט ער אויף
 איר, זי מוז דאָך סוף-כל-סוף צוריקקומען פון מעזשביזש.
 ס'איז געווען נאָהענט צו זונזעצנויך, און דער מאַנס-
 ביל וואָס אין אים, האָט זיך, ווי אַלעמאָל אין דער צייט,
 געשטאַרקט אין אים, אַרויסגעשלעפט אינדרויסן צום
 עקסטן, ליידיגן שטאַטפלאַץ. דאָרטן האָט אים באַגעגנט
 דער זעמסקי דאָקטער, וואָס האָט זיך א גאַנצן זומער צו-
 זאַמען מיט אים געבאָדן אין אָרטיגן שלענגלענדיגן טיכל.
 ער האָט אים באַטראַכט מיט קלוגיטשקע, צוזאַמענגעצוי-
 גענע אויגן, אָטדער דאָקטער, און האָט אים פריינטליך
 א פליעסקע געטאָן פונהינטן, איבער די פעטע קנייטשן
 פון זיין געגאָלטן קאַפּ.

«בורמאַן, האָט ער אויף אים שמייכלענדיג צוגעשאַקלט,
 איר זייט א גאַנץ שיינער יונג, אויפן ערנוואַרט, נאָר
 איר טוט גאָרניט און ווערט צופיל פעט . . . ס'איז שעד-
 ליך, קומט וועט איר ביי מיר אינדערהיים צעהאַקן א
 פור האַלץ».

בורמאַן האָט, ניט עפענענדיג דאָס מויל, געענטפערט
 מיט א שמייכל.

דער דאָקטער, האָט דאָס געהייסן, איז געוויס א
 קלוגער. נאָר מיר זיינען אויך ניט קיין נאָר. מיר
 האַלטן, אַז וועגן אַזעלכע זאַכן איז ניט פּדאי אַרײַב-
 צולאָזן זיך אין א שמועס, און ענטפערן ניט מער, ווי
 מיט א שמייכל.

דענסטמאָל האָט אים דער דאָקטער, ווי זיינעם א גלייכן,
 אַנגענומען אונטער דער האַנט און האָט מיט אים אַוועק-
 געשפּאַנט צום ווייטן קאַסציאָלוינקל, וואו ער האָט נאָך
 באַדאַרפט אַרײַנגיין צו איינעם א חולה.

«אלישע, האָט ער אים אויפן וועג דערציילט, האַלט שלעכט, א גרויסער סָפּק, צי ער וועט נאָך די וואָך אויסלעבן.»

«אַזוי?!» דער ראַבינער האָט זיך דערשראָקן, גלייַך ער וואָלט שולדיג זיין אין אלישעס טויט.

דער צווייטער געדאַנק זיינער איז שוין אָבער געווען ניט וועגן אלישען, נאָר וועגן פראַדאָטשקען. דווקא וועגן איר. ער האָט געקלערט, אַז ס'איז נויטיג, ער זאָל זיך אומקערן און זאָל איצט אומישנע אַריינגיין א קוק טאָן אַהין צו אלישען אין שטוב. נאָר פונקט אין דער צייט, וואָס ער האָט זיך מיטן דאָקטער אָפגעזעגנט, האָט זיך אַקעגן, פונם שמאַלן פאַרוואַקסענעם געסל אַרויסגעוויזן דאָס שוואַרצןעוודיגע שלאַנקוואַקסיגע מיידל, די אַרטיגע מאַדיסטין, און האָט אויף אים א ווייה געטאָן מיטן ריח פון אירע פאַרפומען. זי איז דורכגעגאַנגען גאָר נאָהענט פאַרביי אים און האָט אויף אים ניט געקוקט. אין די אויערן האָט אים נאָר א שאַרף געטאָן דער גערויש פון איר אונטערשטן זיידענעם קליידל, און אין דערזעלבער צייט האָט זיך מיטאַמאָל אַזוי געשטאַרקט דער מאַנסביל וואָס אין אים, אַז ער האָט זי שיר ביים נאָמען ניט אָנגערופן און האָט זי שיר לעבן זיך ניט אָפגעשטעלט. ער האָט איר נאָכגעקוקט מיט שמייכלדיגע אויגן. איצט, בשעת די זון איז דאָ, קעגנאיבער דעם ליידיג גרינעם פלאַץ, פאַרגאַנגען אַזוי גרויס און רויט, ווי א גרויסער דורכזיכטיגער מאַראַנץ, און פוננאָהענט און פונווייט האָבן הייזער און זייערע פענסטער אָטדי רויטקייט אָפגעשפיגלט, האָט אָטדאָס אַוועקשפאַנענדיגע מיידל אויסגעזעהן אַזוי ניי און פריש. עפעס האָט ער געטראַכט וועגן איר, נאָר אליין האָט ער ניט געוואוסט אויפקלאָר, וואָס ער טראַכט. ער האָט נאָר געשמייכלט צו זיך אין דער נאָז, און האָט

אַזוי פאַמעליך ווייט־ווייט אַוועקגעשפּאַנט נאָך איר אין
שטאָט אַרײַן.

מיט א פאַר טעג שפּעטער, שפּעט אין בין השמשות,
האַט אים פּרויקע טשערקיס באַגעגנט אין שמאַלן הינטער־
געסל, וואו דאָס מיידל, די מאַדיסטין, וואוינט. בורמאַן
האַט זיך דאָרטן איינערצאליין אַרומגעדרייט אַרום דער
שטוב פונם מיידלס מוטער, דער אַלמנה, און האָט געהערט,
ווי קעגנאיבער די פאַרמאַכטע טיר און פענסטער שטעפט
מען אויף א מאַשין.

פּרויקע איז געווען שטאַרק צופרידן פונם הונדערטער,
וואָס ער האָט אַקאַרשט היינט אינדערפריה פאַרדינט בײַם
אַרטיגן גלח. ער האָט אויפן ראַבינער פּרייליך אויס־
געגלאָצט די אויגן:

«זעה נאָר! . . . גולן, וואָס טוסטו דאָ?»

און באַלד האָט ער געכאַפט א קוק צו דער שטוב, פונ־
וואַנען ס'הערט זיך דאָס שטעפן פון מאַשין. ער האָט
קלוגיטשקערהייט עפעס תּופּס געווען און האָט אים אַהין,
צו די פענסטער, א וואונק געטאַן:

«נאַר איינער, זי ווערט דאָך גאָר א פּלה, די שוואַרצע,
ווי איך בין א ייד. . . זי נעמט יאָסל דעם רימערס זון,
נעמט זי».

ער האָט איצט אויסגעזעהן מאַדנע נײַ און פּריש, אַטדער
שוואַרצעגרייזלטער פּרויקע, וואָס האָט די לעצטע צײַט
געהאַלטן אין איין אַרומיאָגן אין דער געגנט מיט א גאַנצן
פּאַק פּרייזקוראַנטן און האָט פאַרקויפט פּריצים אַקערס מיט
דרעשמאַשינעס. אין זײַן קליינעם טאַשנביכעלע, וואָס
ער האָט דאָ אויפן אָרט דעם ראַבינער באַוויזן, זײַנען
געווען אונטערגעצויגן פּרישע אַכטצנהונדערט רובל רײַח.
און אַליין איז ער שוין איצט אינמיטן דער וואַך געווען
אַנגעטאַן אין א נײַעם גרינליכן אַנצוג און בלאַנקענדיג

ווייסע אויבערשטע וועש און אין אויך אַזאַ נײַעם גרויס־
שטעטיגן האַלזשטיק.

«דו פאַרשטייסט, האָט ער דעם ראַבינער פרייליך גע-
נומען טײַטן אויף זיך, דער עיקר איז, אַז מ'בלייבט בײַם
שכל און מ'הייבט אָן פאַרדינען געלט . . . שאַ! און וואָס
מאַכט עפעס אלישע? א רחמנות . . . ביסט בײַ אים ניט
געווען?»

ער האָט געוואָלט קלאַרמאַכן דעם ראַבינער, פּונוואַנען
צו אים נעמט זיך די גוטמוטיגע שטימונג, האָט ער אים
אונטער דער האַנט אַוועקגענומען:

«מענש איינער, וויבאַלד איך האָב מיר אָנגעהייבן פאַר-
דינען און לעב מיר, ווי א מענש, וואָס זשע האָב איך
חלילה עפעס צו דיר, צו מאַניען, צי אפילו צו אלישען
למשל? וואָס, ניט אַזוי? קום, וועלן מיר אַרײַנגיין צו
אים געוואָר ווערן.»

אַבער ווינאָר זיי זיינען אַרײַנגעקומען צו אלישען אין
פאַדערשטיבל, האָבן זיי גלייך דערפילט, אַז די שטוב
איז פול מיט שטימונג פון מסוכנעם קראַנקן, וואָס לעבט
שוין נאָר, פּדי זיך צו מאַטערן און אַרויסצונעמען דאָס
חיות בײַ די, וואָס דרייען זיך אַרום אים. דאָס שלעקל,
דאָס דינסטמיידל מיטן פאַרבונדענעם קאָפּ און אומ-
געוואַשענעם פנים האָט זיי דאָרטן גלייך אָפּגעשטעלט און
גענומען דערציילן, וויאָזוי זי איז דאָרטן מיט «אים»
איינעצאליין אין שטוב, און וויאָזוי «ער» האָט זי שוין
פאַרמאַטערט; זי האָט אים שוין אַפילו ניט גערופן בײַם
נאָמען.

«זי איז דאָ איין מענש און האָט שוין פשוט ניט קיין
כוח פון אים אויסצושטיין.»

אַרום און אַרום האָט די לופט געשמעקט מיט מײַזנקויט
און מיט לאַנג ניט געלופטערטער קיך. אין עסציימער

אויפן טיש, לעבן רויכערנדיגן קיכלעמפעלע, איז גע-
שטאַנען א פולער עמער מיט בלאָטיגע שטיקער איין,
און אַרום אים האָבן זיך געוואַלגערט עטליכע פאַר-
טריקנטע ביינדלאַך פון אַן אָפגעגריזעט עוף. אָטדי
פאַרטריקנטע ביינדלאַך, אַז מ'האַט אויף זיי לאַנג גע-
קוקט, האָבן זיי אָהן אַן אויפהער דערמאָנט אַן דער
מרה־שחורהדיגער פוסטקייט, וואָס ציהט זיך פונדאָנען
איבער דער גאַנצער לענג פון באַלויכטענעם זאָל ביז די
אָפענע טירן פון פינסטערן שלאָפצימער. און ביי־דער-
זײַט איז נאָך אַלץ געשטאַנען דאָס פאַריבלדיגע דינסט-
מיידל און האָט גענודעט:

«אַז עסן עסט «ער» שוין גאַרניט; עס גליסט זיך אים
נאָר. האַלט «ער» מיך אין איין אַרומיאָגן איבער דער
שטאָט, איך זאָל אים קריגן און קאָכן פאַרשיידענע פאַט-
ראַוועס. אָט זאָלן זיי אַזוי גוט זײַן און א קוק טאָן,
ווי בײַ איר איז א קיילעכדיגן מעת־לעת די קיך צע-
לייגט.»

און זי האָט דערציילט, וויאָזוי נעכטן אינאַוונט האָט
זיך אים פאַרגליסט מילכיגע קנישעס, און זי האָט געמוזט
די גאַנצע שטאָט אויסלויפן נאָך פוטער און קעז און אים
באַקן קנישעס. און בײַנאַכט, זי איז נאָר אַנטשלאָפן גע-
וואָרן לעבן זײַן טיר אויף דער פּאָדלאָגע, אַזוי וועקט ער
זי שוין: ס'דוכט זיך אים, אַז ער וואַלט איצט עפעס גע-
געסן. . . . א פּסחדיג קעזל וואַלט ער איצט געגעסן.

«זאָלן זיי מוחל זײַן א קוק טאָן, ווי אָטדי קנישעס
מיטן קעזל שטיין נאָך איצט אויך אין קיך, «ער» האָט
זיך אַפילו צו זיי ניט צוגערירט.»

זי איז געווען גענוג פאַרביטערט, אָטדאָס פאַריאַגטע
דינסטמיידל, און האָט וועגן אים, דעם שלאָפן, שוין ניט
אָהן גיפט גערעדט.

זי האָט באַמערקט, ווי זיי קנייטשן זיך אויף איר הויך ריידן. האָט זי מאַדנע שלעכט א שמיכל געטאָן:
 «וואָס, איר מיינט: ער שלאָפט? ... ער שלאָפט ניט, גאַנצע נעכט שלאָפט ער ניט ... אַזוי ליגט ער דאָרטן א גאַנצן מעתלעך און לאָזט מיך ניט עפענען די לאַדנס ... ניט ער שלאָפט אַליין, ניט ער לאָזט יענעם שלאָפן.»

פרויקע מיט בורמאַנען זיינען דאָך אַרײַן אין זאַל מאַדנע שטיל, ווי מורא האַבנדיג עמיצן אויפצוועקן, צוגעקומען ביז די שטולן אויף די שפיצפינגער און זיך דאָרטן ביידע אין איין שורה אַוועקגעזעצט. א וויילע איז געווען שטיל. בורמאַן האָט לעבן זיך אויף דער פּאָדלאָגע דערזעהן א פּאַרטריקנט שטיקל בלאַטע, וואָס דעם אוריאַדניקס שטיוול האָבן עס, אַפּנים, נאָך צוריק מיט עטליכע טעג אַהער פּאַרטראַגן. ער האָט זיך זיצנדיג ערהייט איינגעבויגן צו דעם, ווי אויף צו פּאַרוויילן זיך, און האָט אויף דעם געקוקט לאַנגלאַנג, ווי וואַרטנדיג, אַז אַטאַט וועט עס זיך אָנהייבן רירן און וועט אַוועקקריכן איבער דער גאַנצער לענג פון זאַל. און פרויקען איז שוין געווען מאַדנע לאַנגווייליג, און חרטה האָט ער געהאַט אויף אַטדעם גאַנצן וויזיט. ער האָט מיט איין האַנט זיך געגעבן אַן אומצופרידענעם קראַץ הינטערן קאָלנער און מיט דער צווייטער האָט ער א קיצל געטאָן בורמאַנען אונטער דער פּאַכווע:

«האַסט דאָ אַמאָל אַפּגעלעבט א גוטן טאָג, אַ?»
 ער האָט געוואָלט עפעס צוגעבן וועגן פּראַדאָטשקען. זי ווייסט ניט, אַז אלישע איז שלאָף. זײַן שַׁכּן האָט אים דערציילט, אַז ער האָט זי אַקאַרשט א טאָג פאַר ראש השנה געזעהן אין מעזשביזש אַרומשפּאַצירן מיט אַפּיצירן. נאָר דאָס דינסטמיידל, וואָס איז פון זייערטוועגן אַרײַב־

געגאָנגען אין שלאָפֿזימער געוואָר ווערן. האָט זיך פֿלוצים צו זיי אומגעקערט אַזוי מאָדנע פֿאַרוואַנדערט און ערשטוינט:

«זעה נאָר! האָט זי געזאָגט אַזוי פֿאַרטראַכט און מיט אַזאַ טאָן, גלייַך ס'איז נאָרוואַס געשעהן עפעס אַן אומ־געווערער נַס, ער איז דאָך טאַקע אַנטשלאָפֿן געוואָרן. אלישע».

X

פרויקע טשערקיס איז אָפֿגעשלאָפֿן א גליקליך אויפֿ־גערעגטע נאַכט איבערן היפּשן ריוח, וואָס ער האָט נעכטן פֿאַרדינט ביים אָרטיגן גלח, און האָט זיך אויפֿ־געכאַפט קֿתנדיג געשטימט און מיט א נייַעס פֿרייליכן געדאַנק:

«איצט, אַז אים האָט מיטאַמאָל אָנגעהייבן גיין אַזוי גוט, איז שוין גאָרניט אַזאַ אומגליק, וואָס מאַני האָט אים אַוועקגעוואָרפֿן... ער מיינט עס באמת: ווען ער גיט זיך מיט מאַניען, וואָלט ער איצט גיט געקענט חתונה האָבן אַפילו מיט אַזאַ מין פֿראַדאַטשקען, למשל?»

און נאָכדעם פּוצט ער זיך אויס אין אַלץ נייַעס, וואָס ער פֿאַרמאָגט, לאָזט זיך ארויס שפּאַצירן אין מאַרק אַרײַן און פֿילט זיך דאָרטן אַזוי יום־טובדיג און נייַ, ווי אַט־דער פֿריש זונענדיגער און ווייכער פֿריהמאָרגן, וואָס האָט פּונסנייַ גענומען וואַרעמען צווישן די בערג דאָס טיף באַגראָבענע דובראָוויטש.

«בכלל יאָגט ער זיך שוין גאָרניט אַזוי נאָך געלט. ער איז דאָך נאָך, חוץ אַלע פֿאַרדינסטן זייַנע, א פֿאַרמאַ־צעווט; וויל ער, וואַרפט ער גאָר אַוועק אַסדי אַלע מסתֿרים און שטעלט זיך אַרבעטן אין אַן אַפּטייק, אין א דאָרף.»

און אים הייבט אָן הנאה טאָן, וואָס ער קאָן אַרומגיין
אַביסל ליידג און וואָס, ווען ער וויל, קאָן ער אַוועק-
וואַרפן אָטדי אַלע מסחרים און זיך שטעלן אַרבעטן אין
אַן אַפטייק אין דאָרף . . .

«ער מיינט עס באמת: געלט איז טאַקע א זאַך, אָבער
ניט אַלץ; ער איז דאָך ניט געגליכן צו אָטדי אַלע
אַרומיגע דובראָוויטשער בהמות.»

לעבן טונקלשטיינס געמויערטער און גרויסער מאַנור-
פאַקטורקלייט דערזעהט ער טונקלשטיינס יינגערן זונס
ווייבל, אָטדי, וואָס האָט קיין קינדער ניט.

«א רחמנות, טוט ער וועגן איר א טראַכט, א יונג
ווייבל וויל נעבעך האָבן קינדער.»

אים איז געפעלן, וויאָזוי זי שטייט אַקעגן דער זון אָנ-
געשפאַרט מיט די פלייצעס אָן ביישטידל פון קלייטטיר,
און דער שאַרף הענגט איר אַראָפּ ביז איבערן מויל, כדי
זי זאָל ניט אָפגעברענגט ווערן. שטייט ער א ווילע פונ-
ווייטנס, קוקט אויף איר און פילט, ווי דער רחמנות נאָגט
שטיל ביים האַרצן.

«א מענש, למשל, קערט ער זיך אום צום פריהערדיגן
געדאַנק, אַז ער פאַרדינט זיך, וויפיל ער דאָרף, און איז
אַנגעטאָן און איז זאַט, הייבט ער זיך אַקאַרשט אָן צוצור-
קוקן און רחמנות האָבן אויף זיך און אויף דער אַרומיגער
פרעמדער וועלט . . . א מענש איז שוין גאָרניט אַזוי
שלעכט . . .»

«און אָט איז טאַקע ער, פרויקע אַליין: וואָס קער ער
זיך, א שטייגער, אָן מיט אַטדעם ווייבל?»

«פאַני ראַבקין! מאַכט ער עטליכע טריט צום ארטיגן
מיטליאַריגן דראַגיסט, וואָס די גילדענע ברילן רייטן אים
פון תמיד מאַדנע גרינג אויף דער פאַרריסענער נאָז, און
ער זעהט דעריבער אין זיי אויס אַביסל צעטראַגן, ווי

א געבילדעטער, פּאַני ראַבקין, חָרַט ער איבער, בשעת
ער דערנעהענטערט זיך צו אים, איך גיי דאָ אַרום און
קלער: אויף מיר, למשל, זאָגט מען דאָ אין שטאָט, אַז איך
בין א שלעכטער . . . אָ? גוט אַזוי? . . .»

נאָר ראַבקין דער דראַגיסט איז שטאַרק צעטראַגן איבערן
קאמעניצער קאַמיסאַנער, וואָס פאַרט ניט צו נאָך דער
פאַרזאָגטער באַשטעלונג. ער קוקט אויף אים אַרויס מיט
גרויס אומגעדולד, שטייענדיג לעבן דער גלעזערנער טיר
פון זיין אויסגעפּוצטן מאַגאַזין און מורא האַבנדיג, אַז ער
וועט שוין ניט צוקומען. און הינטער אים שטייט זיין
רויטהאַריג, פון תמיד אָן, שטאַרק אויסגעדאַרט ווייב און
עסט אים מיט א שטילן קוויטש, ווי א וואָרים.

«ביסט אַ מבין?! ער איז ביו האַלבן טאַג געווען צע-
טראַגן מיט זיַנע ציוניסטישע בריוולאַך, איז ער געווען
צעטראַגן . . . ער האָט ניט געקאָנט באַשטעלן דעם קאָ-
מיסאַנער גאַנץ פריה, האָט ער אים ניט געקאָנט באַ-
שטעלן.»

פרויקען איז געפּעלן אָטדאָס קאַמישע פּאַרל. ער, א
פעמפיקאַוואַטע און קאַרג יידל מיט א צוגעשוירן בערדל,
וואָס פאַרקויפט באַהאַלטן פּונם ווייב ציוניסטישע מאַרקעס,
און זי, אַן אויסגעבויגענע, ווי א צו פאַרטיגע, אייַנגע-
טריקנטע זאָנג און ווערגט זיך, בשעת זי רעדט אויף
איר קוויטשיג קולכל, גלייך דער שלאַק אין איר איז צו
גרויס, ער זאָל זיך דורך איר שמאָלן האַלז ארויסרייסן.
דאָך גייט ער פּונדאַרטן אַוועק אַן אומבאַפּרידיגטער,
מיט אַ ניט דערזאָגט וואַרעם וואַרט און מיט א תרעומותדיגן
שמיכל אין די אויגן.

«א פאַרגרעכטע שטאָט דובראוויטש . . .»

און אים פאַרבענקט זיך שטאַרק נאָך אַן אויסגעאיידלטן
לייטישן מענשן, וואָס וואַלט איצט הנאה געהאַט פון

אַרומגיין אַביסל ליידִיג, אָטאַזוי ווי ער, און וואָס וואָלט
אים איצט געקאָנט אויסהערן.

«אָך, אַ גוטן ברודער צו האָבן . . .»

אַט וואָלט ער, דוכט זיך, איצט אַוועקגעגאַנגען צום
ראַבינער און וואָלט אים גענומען מיט זיך שפּאַצירן אַהין,
אַרויס שטאָט, וואו פעלדער זײַנען, ווי נאָך פּסח, פּאַרגאָסן
מיט וואַרעמער זונענשײן, און וואָלט אים דאָרטן גע-
זאָגט:

«ברודערקע, וואָלט ער אים דאָרטן געזאָגט, אַז דו
האַרעוועסט אויף פּרנסה און ביסט פּאַרטראָגן, איז דיר
גוט, נאָר איינער. נאָר אַז דו באַקומסט, וואָס דו דאַרפסט,
און טראַכסט זיך איין אין אָטדעם אַרומאונאַרום, זעהסטו,
אַז ס'איז פּאַראַן א שיינע וועלט, און דו האָסט אויף איר
עפעס רחמנות, אויף אָטדער וועלט, און ס'ווערט דיר
עפעס אַזוי טומלדיג, ווערט דיר.»

איז אָבער דער ראַבינער געוואָרן די לעצטע צײַט אַזאַ
שווערע קלאַץ. אַמאָל, ווען ער האָט אין זײַן סטודענטי-
שער טושורקע אוראָקן געגעבן, איז ער נאָך געווען א
שטיקל מענש און ריידן האָט מען מיט אים געקאָנט. און
איצט שמייכלט ער אויף אַליץ, וואָס מ'זאָגט אים, צו זיך
אין דער נאָז און שטומט, ווי א קלאַץ שטומט ער.
«עט! א פּאַרגרעבטע שטאָט דובראוויטש . . .»

ער דרייט זיך דאָך נאָך לאַנג אַרום אויסגעפּוצטערהייט
אין מאַרק און שטעלט זיך ענדליך ריידן מיט אלישעס
דינסטמיידל, וואָס קערט זיך אום פון מאַרק מיט א קאָשיק
אין האַנט:

«נו וואָס הערט זיך? וואָס מאַכט ער עפעס, אלישע?»
«וואָס זאָל זיך הערן, וואָס?» . . .»

דאָס דינסטמיידל האָט נאָך אַליץ אַן אומגליקליך פּאַר-
מאָטערט און אומגעוואשן פנים.

«פון נעכטן אָן האַלט ער דווקא אין איין שלאָפן. זי ווייס, וואָס פאַר א שלאָף דאָס איז? . . . אינמיטן גאַנצ־פריה האָט ער זיך אויפגעכאַפּט מיט א גליסטעניש נאָך פרישע שבתדיגע פיש. אַטדאָס האָט זי זיך דריי שעה כסדר אַרומגעדרייט אויפן דאָרף און האָט קוים געקראַגן אַטדי צוויי פונט קארעסן. נאָר נאָך פראדאָטשקען איז נאָך פאַרטאָג אַוועקגעפאַרן א פור מיטן דאָקטערס א קאַר־טאָטשקע. אפשר איז זי שוין דאָרטן געקומען און וועט מאַכן אַן עק צו אירע, דעם דינסטמיידלס, צרות.»

«אַזוי? פּרעגט פרויקע איבער, קאָן זײַן, אַז זי איז שוין דאָרטן געקומען, פראדאָטשקע?»

אים טוט א מאָדנעם ציה אַהין, צו אלישעס שטוב, וואוהין ס'איז שוין, אפשר, געקומען פראדאָטשקע. דאָך גייט ער אַוועק צו זיך אַהיים און עסט אַפּ מיטאַג, און נאָכדעם לייגט ער זיך צו אויף א פאַר שעה שלאָפן, כדי אויסצוהאַלטן אין זיך די לייטישקייט און ניט צו לויפן אַהין באַלד, ווי זי איז געקומען. איינמאָל האָט זי צו אים געזאָגט אַטדי פראדאָטשקע:

«פרויקע, האָט זי אים איינמאָל געזאָגט, שווערט זיך ניט אַזויפיל מאָל, ווי איך בין א איד. ס'ניט שיין, פרויקע.»

אַרום דריי אַזייגער בייטאַג, ווען פרויקע איז נאָך אַטדעם יום־טובדיגן שלאָף אַריינגעקומען צו אלישען אין פאָדערשטיבל און האָט דאָרטן פון פראדאָטשקעס כבוד וועגן אויסגעשריגן זײַן בחורשן און פרייליכן «בודטע זדאַראָווע סערעדאָיו». איז שוין אלישע געווען א מינוט צעהן טויט און איבערגעדעקט מיט אַ ליילאַך. ניט ווייט פונם מַת אויפן קאָמאָד האָבן געדעמפּט די פרישע, נאָרוואָס אַפּגעקאַכטע, שבתדיגע פיש, און די פור פון מעזשביזש האָט זיך, אַפנים, נאָך אַלץ ניט געהאַט

אומגעקערט, מ'האָט ניט געוואוסט, צי פראדאָטשקע קומט, צי ניין.

א וויילע איז פרויקע לייטיש דאָרטן אין שלאָפצימער געשטאַנען און האָט, ווי פאָרענטפערנדיג זיך, געטראַכט: «וואָס זשע, איך בין אים, חלילה, געווען א שונא, אלישען?» ...

און נאָכדעם האָט ער דערהערט דאָס גרילצנדיג פרעמדע געוויין פונם דינסטמיידל, וואָס לויפט אָן פונדרויסן מיט א פריש געכאַפטן פונט ליכט. אים האָט געאַרט, וואָס אָטדאָס מיידל איז נאַריש, האָט ער ביי איר פון די הענט די ליכט צוגענומען און האָט זיך אויף איר לייטיש פאַרקרימט. «שאַ! ביסט אַ מבין, ווי זי האָט זיך צעקוויטשעט, האָט זי זיך! דעם געשטאַרבענעם טאַטן אירן באַוויינט זי.»

דאָס מיידל איז אַוועק ערגעצוואוהין אין קיך אַרײַן און גענומען וואָיען דאָרטן מיט א דערשטיקט און דערוואָרגן קול. און אַרום דער שטוב, וואָס מיט די אָפענע פענסטער, איז געווען מאַדנע שטיל און לאַנגווייליג. דאָרטן האָט זיך נאָר פאַמעליך געצויגן די דרײַאַזייגערבייטאַגעדיגע שעה; יאָן דער סטרווש האָט זיצנדיג אויף די טרעפלאַך פון גאַניק, דערציילט דער שלאַכעטין דער וועשערין, וויאַזוי די קצבים האָבן אלישען צעשלאָגן, און די גויע איז געשטאַנען אַקעגן אים מיט איבערגעפלאַכטענע הענט אויף דער ברוסט און געשאַלטן אויף גוייש אַראָפּ צו דער פאָרגרעבטער שטאָט צו:

«א כאַליערע אויף זיי! ... אַ, די הענט זאָלן זיי אָפּ-געדאַרט ווערן ... אַ, דאָס לייב און לעבן זאָל זיי אָפּ-נעמען» ...

פרויקע האָט דערזעהן דעם ראַבינער איינעמאַליין ניט ווייט פון שטוב שטיין, איז ער צו אים צוגעגאַנגען און געזאָגט:

«וואָס זאָגסטו, א שיינער תכלית?» ...
 אים איז, קוקנדיג אויפן ראַבינער באַלד א געדאַנק
 איינגעפאלן, האָט ער אים אָנאַזייט אָפגערוּפן.
 «נאָר איינער, א שלעכטע ירושה מיט א שלעכט ווייב
 האָט דיר אלישע צוגעגרייט?»

א וויילע איז געווען שטיל. דער ראַבינער איז נאָך
 אַלץ געשטאַנען פאַרטראַכט, מיט ביידע הענט אין די
 טאַשן פון זײַן שוואַרצן האַרבסט־רעקל און מיט א מינע
 פון א מענשן, בײַ וועמען מ'דאַרף זיך לערנען דרך ארץ
 האָבן פאַר א שטוב, וואו ס'ליגט נאָך דער מַת. נאָר
 פלוצים האָבן זיך בײַ אים דער שטערן צוזאַמען מיט די
 אויגן גענומען קנייטשן אַרויף און געדאַכט האָט זיך, אַז
 ער מיינט מיט דעם צו טאָן א שעמעוודיגן שמייכל.
 «נאָר איינער, די וועלט איז בלאטע, ווי איך בין א

ייד.»

יוסף שור

א
 נהייב פּרילינג האָט דער גרויסעטרעניצער גמרא-
 מלמד יעקב־נתן ווידערפּאָליער אָנגעשריבן א לשון-
 קודש־בריוו צו מחר־טובן קיין בראַשעק.

אין בריוו איז געשטאַנען:

«צי קאָן מיר ניט מיין פּריינט און באַקאַנטער אַרויס-
 שרייבן באַריכות, ווער איז דאָס געווען יהושע־העשל
 ראַפּאַפּאַרטס איידעם משהלע לעווין, יענער משהלע לעווין,
 וואָס האָט צוזאַמען מיט יהושע־העשלס רייכן זון געירשנט
 די גרויסע בראַשעקער צוקערפּאַבריק און איז פּאַראַיאָרן
 געשטאַרבן?»

און ווייטער איז אין בריוו געשטאַנען:

«פון מיר איז ניט פּאַרהוילן, אַז מיין האַר מחר־טוב
 איז געווען א גרויסער מקורב צו משהלע לעווינס הויז,
 דאָך בין איך זיך סומך אויפן לייטישקייט פון מיין האַר
 און פּריינט און גלויב, אַז ער וועט מיך, חלילה, ניט
 פאַרפירן און וועט מיר אַרויסזאָגן דעם גאַנצן אמת פון
 אונטער זיין האַרץ»

אויף דעם דאָזיגן בריוו איז יעקב־נתנען אַקאַרשט אין
 צוויי וואָכן אַרום אָנגעקומען א דריבנע אָנגעפילט לשון-
 קודשדיג קאַרטל. א טייל פונם קאַרטל האָט פאַרנומען דער
 לאַנגער בכבודיגער טיטל, און אינגאַנצן איז דאָס געווען

געשריבן כמעט אינם זעלבן מליצה-טאָן, וואָס רבשקה, דער שר פון אשור, האָט צוריק מיט א פאַר טויזנט יאָר אַרויסגערעדט צו די יידן אויף די מויערן פון ירושלים.

«פאַרוואָס דען זאָל איך ניט קאָנען אַרויסריידן דעם גאַנצן אמת פון אונטער מיין האַרץ? צי קאָן איך דען פאַרדעקן פון מיין ליבהאַבער א זאָך? און צי איז דען פאַרהאַן עפעס צו פאַרלייקענען וועגן א באַליבטן און גלוסטִיגן מאַן, וואָס אַלע זיינע וועגן זיינען געווען אמת און גערעכטיגקייט?»

דאָך איז מחר-טוב פון תמיד אָן געווען ניט קיין גע- נאַרניק א משכיל און האָט געקאָנט אויף לשון-קודש שייין באַמאָלן א זאָך. פון דער צווייטער העלפט קאַרטל האָט שוין טאַקע אַרויסגעקוקט ניט נאָר משהלע לעווינס לעבן, נאָר אַפילו זיין היפש בלאַנד פנים מיטן ליכטיגן בערדל, וואָס איז אים געוואָקסן ניט אויף די באַקן, נאָר פונקט אויפן שמאָלן פאַסיק, וואו דאָס פנים גרענעצט מיטן פולן קלאַרן האַלז. אין קאַרטל האָט זיך געמאַלט, וויאזוי משהלע לעווין האָט אויסגעזעהן נאָך אַמאָל, בשעת יהושע-העשל האָט אים אַראָפגעבראַכט פון אויסלאַנד פאַר אן איידעם.

«דעמאָלט האָט מיט אים געקלונגען, „א צאַצקע“ האָט מען געזאָגט, „און ראוי להוראה“, נאָר ער אַליין האָט פון דעם אַלעם געשמייכלט, ווייל ער האָט געגלויבט אויף א מאָדנע פרייען אופן אין „השגחה פרטית“ און האָט גע- קאָנט אויסווייניג אסך פון די דייטשישע פּאָעטן.»

«און דאָס, האָט זיך ווייטער אין קאַרטל דערציילט, איז טאַקע אמת, אַז ער האָט זעהר גיך צעטרענצלט זיין פאַרמעגן, און זיין ווייב האָט דאָן אָנגעהייבן לעבן מיט אים אין קריג, פשוט צוליבן געלט, וואָס ער האָט צע- טרענצלט, און ניט, חלילה, ווי די וועלט זאָגט, אַז זי

הָאָט נאָך מיידלווייז פלומרשט ליב געהאַט איינעם א ריגער. נון, הָאָט דאָך נאָך דאָן געלעבט יהושע־העשל בריסקער, א געזונטער טאַטע מיט אַן אָפּענער ווּתְרַנִישֶׁר האַנט, און טאָן הָאָט ער ליב געהאַט אַלץ ברייט און אויפגיך. הָאָט ער אים דאָן פונסניי געגעבן נַדן און הָאָט אים אויסגעבויט אין בראַשעק לעבן דער צוקערפאַבריק דעם שיינעם הויף און הָאָט אים דאָרטן באַזעצט מיט א תנאי, אַז זײַן געלט זאָל ליגן אין צוקערפאַבריק און אויף צו לעבן זאָל מען אים אַרויסגעבן פון קאַנטאַר».

דאָס דאָזיגע קאַרטל הָאָט שוין יעקב־נתן געקראָגן אַקאַרשט שפּעט צו פסח צו.

יעקב־נתן הָאָט דעמאָלט געהאַט אסך פרייע צייט. ער הָאָט אָנגעשריבן מחר־טובן א צווייטן גרעסערן בריוו און הָאָט אַרויסגעזאָגט אָהן שיעור וואונדער.

«מיר איז א גרויסער חידוש אויף מיין האַר און פריינט מחר־טובן, וועמען די גאַנצע וועלט האַלט פאַר א תלמיד־חכם. אונזערע חז"ל האָבן דאָך געזאָגט: „גענוג צו א קלוגן א ווינק טאָן“. היינט, ווי קומט עס, וואָס ער הָאָט ניט פאַרשטאַנען וואוהין די זאָך נויגט און הָאָט מיר גאָר־ניט נישט געשריבן וועגן משהלע לעווינס בת־יחידה, וואָס איך האָב פאַר איר גאָר א לייטישן ענין?»

און אויף אָטדעם בריוו איז שוין יעקב־נתנען מער קיין ענטפער ניט אָנגעקומען. געהייסן הָאָט עס, אַז מחר־טוב, דער משפּיל, איז אויך ניט קיין פריץ. יעקב־נתנען, וואָס אַלע גרויסעטרעניצער גבירים חנפּענען זיך צו אים אונטער, קאָן ער מכבד זײַן מיט א מליצהדיג קאַרטל אויף לשון־קודש, נאָר אין זײַנע וויכטיגע ענינים גלויבט ער ניט, און פלאַפלען איבעריגס וועגן א שטוב, וואָס ער איז אַלע יאָרן געווען צו איר א מקורב, איז ער ניט מחוייב.

יעקב־נתן, ווידער, מאַכט אויך וועגן דעם א שווייג־
אַקאַרשט חול־המועד־פסח, ווען טעג שטייען שוין טרום
קענע, וואַרעמע, פאַרגלוסט זיך אים מיטאַמאָל א פאַר טאָן
קיין סקווירע צום רבין.

«צוליב א פאַר ענינים, זאָגט ער, מוז ער א פאַר טאָן
קיין סקווירע צום רבין».

און דרינגען דרינגט ער פאַרן אַוועקפאַרן, אַז ס'לוינט
בשום אופן ניט צו פאַרן אַהין מיט דער באַן.

«ווער ס'פאַרט ניט, זאָגט ער, פון גרויססעטרעניץ
קיין סקווירע מיט דער אַקס, איז ער פשוט משוגע,
וואַרים מיט דער באַן לייגט מען אָן אַהן שיעור וועג, און
מ'פאַרט אַרום און אַרום».

און דער סקווירער וועג, וואָס שלענגלט זיך אַרויס
אין דרום־זייט פון דער היפשער באַרגיגער שטאָט גרויס־
סעטרעניץ איז שוין לאַנג שמאָל און פאַרוואַקסן. איינזאַם
און געפאַלן שניידט ער איבער דעם באַנס פרייליכע
רעלסנשנורן און ציהט זיך דאָרטן א ווילע צווישן די
דריי ברוקירטע טראַקטן, וואָס צעטראַגן אין אַלע זייטן
דער שטאָטס פרייליכן געמורמל. פאַרשמאַכט, ווי א
יורד, וואָס גייט צו פוס, לאַזט ער זיך פונדאָרטן אַראָפּ
אין פוסטן טאָל, וואו אַן אַלטע ציגלפאַבריק, א חורבה,
איז פון אַלע זייטן אַרומגערינגלט מיט אַלערליי ביינער פון
געפּאַרטע און דערשאַסענע הינט. און נאָכדעם באַגלייטן
אים שוין דורכויס די גלייכע פעלדער פון סטעפּ, ברייטע
צוגעטריקנטע פעלדער, וואָס שפרייטן אין דער ווייט זייערע
גרויליך־גרינע פאַרבן און זיינען תמיד גרייט צו שווערן.
«ביי אַטדעם איינציגן בוים, וואָס שטייט דאָרטן אין
האָריוואַנט אָנגעבויען איבער א ברונים, פאַרהאַן שטיל־
קייט אויף דער וועלט».

די ערשטע דרייסיג וויאָרסט פּאָרט אָפּ יעקב־נתן אויף אָטדעם וועג מיט א גרויסעטרעניצער בעל־עגלה און קומט אָן קיין קאָזלאָווע, אין אָטדעם קליינעם אומעטיג פּאַרוואָרפענעם שטעטעלע, וואָס שטייט שוין אַזוי יאָרנ־לאַנג מיט די פלייצעס צום אונטערגעגראָבענעם ליימיגן באַרג און וואָרט נאָך אַלץ אויף שבתמאַכן, אויף מאַנ־טאָגיריך און אויף א בשורה, אַז משיח קומט.

פון קאָזלאָווע פּאָרט ער ווייטער אינם היפּשן און מער פּאַרמעגליכן שטעטל בראַשעק, וואָס האָט לעבן זיך א צוקערפּאַבריק, א גרויסע וואַסערמיל און א פוילישן קלויסטער. נאָך אַזוויי קיין בראַשעק קומט ער אָן אָקאָרשט אויפּמאַרגן נאָך האַלבנטאָג און טרעפט שוין ניט קיין איין סקווירער בעל־עגלה, דערצו איז נאָך מחר־טוב גראָד אין דעם פריהמאַרגן אָפּגעפּאַרן פונדערהיים, פּאַרפּאָרט ער דאָרטן אינם איינציגן רעכטן איינפּאַרהויז, וואָס געהער טאַקע צו מחר־טובן און וואָס אין געגנט רופט מען עס «מחר־טובס איינפּאַר». ער הייסט זיך צו־גרייטן א גוטן מיטאַג, נעמט נאָך ביים עסן א שטאַרק פּסחדיג ביסל וויין און גרייט זיך נאָכדעם שלאָפּן בייטאַג מיט אַזאַ הרחבה, גלייך פּאַר אָטדעם אַלעם וועט ער צאָלן ניט מיט די גמילות־חסדימדיגע פינפּאונצוואַנציגערס, וואָס ער האָט פּאַרן אַוועקפּאַרן «אַנגעכאַפט» ביי גרויס־סעטרעניצער גבירים, נאָך מיט די קופּאַנעס, וואָס ער וואַלט שניידן פון זיינע אייגענע ריש־אַלפּים.

בשעתן בענשן קומט שוין אַפילו עפעס פּאַר אויף שטומ־לשון צווישן אים, דעם מיטליאַריגן ברייטפלייצעדיגן יידן און צווישן מחר־טובס שנור, וואָס קלייבט צו ביי אים אין חדר פונם טיש. איטליכס מאַל, וואָס ער טוט זי א נעם דורך מיט זיינע ברענענדיגע שוואַרצע אויגן, טוט איר מאַדנע א קיל אין ברוסט; זי איז שוין אַפילו גרייט

צו זאָגן. אַז ער געפעלט איר עפעס ניט. אָטדער ייד מיט דער שטאַרק שוואַרצער אויסגעקעמטער באַרד און מיט די חסידיש אויסגעפּוצטע פּנדים. דאָך גייט זי צופיל אַהין אין חדר. גייט פיל איבעריגע מאָל. ביז איר ווערט קלאַר. אַז זי האָט געהאַט א טעות . . . און אַז ס'האַט זיך נאָר אויסגעוויזן.

ליגט ער אַזוי. אָטדער יעקב-נתן, פאַרן שלאָף אויפן באַנקבעטל. מיט א שטאַרקן פּאַפּיראַס אין מויל און טראַכט. אַז דער וואַרעמער טאָג אינדרויסן איז שוין א שיינער. ממש א זומערדיגער. און אַז קאָזלאָווע מיט בראַשעק זיינען די לעצטע צייט ביידע געוואָרן די אמתע פּוסטקעס. ניטאָ שוין אין זיי קיין איינציגער סקווירער חסיד. צו וועמען מ'וואָלט איצט קאָנען אַרײַנגיין. פון קאָזלאָווע, למשל. האָט זיך שוין חיימל וויינטרויב נאָך צוריק מיט עטליכע יאָר אַרויסגעצויגן קיין פּאַלעסטינע. זײַן נגידישע ווייס געקאלכטע שטוב האָט אַוועקגעקויפט עפעס איינער א פאַרמעגליכער קרעמער. און זײַן בלאַנד און דאַרגופּיג יינגל. אָטדער, וואָס איז אַמאָל אַנטלאָפּן פּונדערהיים, איז שוין איצט, זאָגט מען, א באַרימטער מאָלער ערגעצוואו אין פאַרזי. צי אין בערלין. און דאָ אין בראַשעק האָבן יהושע-העשלס קינדער איבערגעבויט די גרויסע געירשנטע צוקערפאַבריק און האָבן זי אַנ-געפילט מיט אַלערליי בוכהאַלטערס און אינזשענערן-גלוחים.

און אַז ער דעררויכערט אָטדעם געדאַנקנפאַפּיראַס ביז דער שפינטע, קערט ער זיך באַלד איבער אויף א זײַט; דאָס שטאַרקע גלעזל ווייזן מיט דער נעכטיגער ניטדער-שלאָפענער נאַכט פּאַדערן א געשמאַקן שלאָף און דער גוף פּאַלגט. אין טיפּן שלאָף דערפילט ער שוין אַפילו, אַז אינדרויסן, קעגנאיבער די אַראָפּגעלאָזענע פּאַרהענג-

לאַך און די דינע ווענט פון איינפאַר, טוען זיך אָפּ מעשים; מ'וואָלט געמעגט שווערן, אַז גאַנץ בראשעק פראַוועט עפעס א גוואַלטיג אָנגעלייגטע חתונה און אַז די חתונה אַליין איז שוין אויך עפעס א מאַדנע ברייטע, א גבירישע. נאָר אין א פאַר שעה אַרום כאַפט ער זיך אויף און באַמערקט: בראשעק איז רוהיג, ווי געוועזן, און אין דעם איז גאַרנישט ניט געשעהן. ס'איז מער ניט בשעת ער איז געשלאָפן האָט זיך מחר-טוב, דער בעל-הבית פון איינפאַר, אומגעקערט מיט זײַן זונס פערד און וועגל פון א פֿריץ, וועמען ער מעקלערט א קונה אויף וואַלד. אַריינפאַרנדיג אין הויז פון אכסניה, האָבן די רעדער שטאַרק געקלאַפט אָן די אויסגעריבענע ברעטער. און נאָכדעם האָט מחר-טוב א פאַר מאָל אָנגעקלאַפט אַהער אין טיר, האָט זיך אים אין שלאָף געדאַכט, אַז דאָס קלאַפט מען ערגעץ מאַדנע יום-טובדיג אויף א פויק.

מחר-טוב, אַז ער קומט אַרײַן צו זיך אין שטוב און הערט אויס, ווער ס'שטייט איין בײַ אים אין חדר נומער 3, שטייט ער א ווײַלע אַנטקעגן זײַן ווייב און גלעט שמייכל-דיג די טונקלגרויע באַרד, זי וואַקסט בײַ אים מערסטנ-טייל פונם האַלז, אָטדי באַרד זײַנע, און איז תָּמיד אַרונטערגעבויגן, כדי זי זאָל אויסזעהן אביסל קלענער. ער בלאָזט אָפּ דעם שטויב פון זײַן אַכטעקיגן משכילישן היטל, וואָס זעהט אויס, ווי א חַנְיִשֶׁע יארמלקע מיט א דאשיק, און חֹרֵט גוטמוטיג איבער:

«אַזוי, אַזוי? יעקב-נתן ווידערפאליער»...

און נאָכדעם פאַרשפילעט ער אויף זיך די קנעפלאַך און שמייכלט צו זיך אַליין. ער איז בכלל א גוטמוטיגער ייד, אָטדער מחר-טוב. איינמאָל, ווען א בראשעקער יינגל

מיט א בראשעקער מיידל האָבן זיך פארליבט און האָבן אים אָנגעבעטן, איז ער געגאַנגען צו זייערע עלטערן און האָט לאַנג גערעדט איבער זיי מיט איינגענומענע שמועסן און מיט פיל ראיות פון אבן-עזרא און פון «ויאהב יעקב את רחל».

יעקב-נתנען קאָן ער נאָך פון גרויסעטרעניך, וואו ער, מחר-טוב אליין, האָט אַמאָל געהאַלטן א קלייט פון אייזן און האָט געהאַט אַן אַרײַנגאַנג צו גבירים. דאָרטן האָבן אַלע געוואוסט, אַז ערגעץ אין א קליין שטעטל האָט יעקב-נתן נאָך צוריק מיט א יאָר אַכט אַוועקגעוואָרפן זײַן ארעם ווייב און שיקט איר ניט די גאַנצע צײַט קיין פרוטה אויף צום לעבן, און דאָך . . . «אַט גייט ער יעקב-נתן» אַזוי פלעגט מען אויף אים אָנווייזן איטליכס מאָל, וואָס מ'האַט אים דערזעהן אַרויסגיין פון א גביריש הויז, וואו ער גיט גמרא-שעהן. כדי צו פאַרענטפערן, פאַרוואָס די גבירים שטופן אין אים גמילות-חסדימדיגע פינפאונ-צוואַנציגערס, פאַרוואָס זיי פאַרגעסן ניט צו ברענגען אים פון אויסלאַנד, ווער א סאַקוואַיאַזש אַן אַנטיקל און ווער אפילו א זילבערנע פושקע אויף פאַפיראַסן, האָט מען נאָר תמיד צוגעגעבן, אַז איינער א געלערנטער, וואָס האָט איבערגעזעצט תלמוד אויף רוסיש, האָט זיך אהן אים ניט געקאָנט באַגיין און האָט בריווליק אָנגעפרעגט בײַ אים וועגן אַלע שווערע ערטער.

מחר-טוב לאַכט פון זײַן ווייב, וואָס ווייסט ניט, אַז דאָס, וואָס יעקב-נתן איז עד היום פאַרבליבן א סקווירער חסיד, איז שוין מער ניט ווי דער וועלט אויפצולהכעיס. זי, די יידענע, מיינט, אַז יעקב-נתן פארט טאקע באמת קיין סקווירע צום רבין, מחר-טובן אבער דוכט זיך, אַז ער ווייסט צוליב וואָספאַר אַן ענין יעקב-נתן פארט איצט און אפילו צוליב וואָס ער האָט זיך אָפגעשטעלט דאָ, בײַ

זיי אין איינפאר. פונדעסטוועגן פארשפילעט ער אויף זיך לייטיש די קנעפלאך און איז גרייט אָפּגעבן יעקב־נתנען דעמזעלבן קבוד, וואָס ער גיט אפּ אַלע זיינע אורחים גבירים.

ווען מחר־טוב קלאַפט סוף־פל־סוף נאָכאַמאָל אָן צו יעקב־נתנען אין טיר, זיצט שוין יענער מיט א פריש אָפּ־געוואָשן פנים ביים זודיגן סאַמאָוואַר, וואָס אויפן קיילעכ־דיגן, איינפּוסיגן טיש, און די זיידענע פעסע איז אים פאַררוקט טיף צום נאַקן. ער גיסט זיך אָן טיי, און טוט מיט די שוואַרצע אויגן א וואָרף צו דער טיר אַזוי גע־שווינט, גלייך אויף קיין גאַסט האָט ער זיך איצט שוין לחלוטין ניט געריכט:

«אַ־אַ! רבי מחר־טוב . . .»

מחר־טוב האָט זיך דערנעהענטערט מיט א פריינטליכן שמייכל און מיט א נויג, וואָס האָט זיך איבערגעחזרט ביים שלום־עליכם און בשעת דער גאַסט האָט אים גע־בעטן זיצן.

«נישקשה . . . נישקשה . . .»

זיין גאַנצע אויפרעגונג, די איינגעבויענע פיגור, דער שמייכל מיטן זעצן זיך זיינען שוין אַלע אַזוי לייטיש און איידל, גלייך יעקב־נתן איז שוין פון תמיד אָן דער אמתער און באַוואוסטער בעל־הבית פון אַטדעם חדר, און ער, מחר־טוב, שוין מער ניט ווי א צופעליגער גאַסט. ער איז דאָך איבערראַשט פון אַטדעם יידן, צו וועמען ס'הנפענען זיך אונטער אַלע גרעסטע גרויסעטרעניצער גבירים, און אין דער ערשטער רגע הערט ער דעריבער ניט זיינע ווערטער, וואָס הייבן זיך אָן מיטן וואָרט «יאָך» און דערמאָנען, אַז ער האָט פיינט, מ'זאָל אים איבער־שלאָגן.

«יאַך האָב באַלד דערקענט אייער בראשעק. יאָך האָב שוין געזאָגט: בראשעק מיט די נייע טשערעפענע דעכער, בראשעק זעהט שטענדיג אויס, ווי ס'האָט ערשט געכטן געהאַט א גוטן מאַרקטאָג, און אַלע האָבן פאַרדינט, און אַלע זיינען פרייליך».

מחר-טובן שטערן אויך צו הערן די פאַר צעלעכצטע ברעטער, וואָס ער האָט אָקאַרשט געפונען אויפן איינפּוסיגן טיש, כאָטש דער טיש איז איצט פאַרדעקט מיט א ווייסן סערוועט, און דער שפּאַלט זעהט זיך לחלוטין ניט אַרויס. באַלד אָבער כאַפט ער יעקב־נתןס לעצטע ווערטער און שמייכלט שוין ווידער און שאַקלט שוין נאָכאַמאָל מיטן קאָפּ. ער דערמאָנט זיך נאָר אינם «מתן־בסתר», וואָס ער אַליין זאַמלט דאָ אין שטאָט צוליב א פאַראַרעמטן שוסטער און צוליב א יידן, א יורד, און דרינגט זיך אויס זיין געדאַנק אַזוי איידל, גלייך ער וואַלט מיט אים וועלן פאַרענטפערן זיין שטאָט:
«פונדעסטוועגן פאַרהאַן . . . פאַרהאַן קבצנים אין בראשעק».

«קבצנים?! . . . כע־כע־כע, יעקב־נתן שעמט זיך ניט אויסצוזאָגן, אַז ער האָט פּיינט דאָס וואָרט, קבצן. מחר־טוב געפינט ניט, אַז אַטדאָס וואָרט איז צוזאַמענגעשטעלט פון די דריי, מיאוסטע, אותיות, וואָס ס'קאָן נאָר געבן: ער, יעקב־נתן, רעדט מכוח גבירים: ווער זיינען עס די גבירים אין בראשעק?»

און דאָ פאַרציהט ער זיך מיטן שטאַרקן רויך־פּונם נייע פאַררויכערטן פאַפּיראַס און פאַרוואַרפט דעם קאָפּ אַרונטער צום געבעטן שטולווענטל. ער לאַכט זיך פונאַנדער אויפן קול פון דעם, וואָס אין בראשעק זיינען פאַרהאַן קנאַפע גבירים, און דערווייזט דערביי, אַז ער קאָן שוין זיצן אויף א שטול. אַז ער טוט א ציה אויס די האַנט, אין וועלכער

ער האַלט דעם פּאַפּיראַס, זעהט זיך, אַז זי איז האַריג און אָהן אַ מאַנזשעט, און דעמאָלט ווערט זי ענליך צו דער האַנט פון אַ שוחט, אָדער צו דער האַנט פון אַ דייך, וואָס נעמט אָן די געבראַכטע שאלה. נאָר אים גייט עס ווינציג אָן. ער רעדט שוין וועגן גבירים בכלל און געפינט, אַז בײַ קיינעם ווילן זיי ניט זײַן אַזוי «עפעס» און בײַ קיינעם בלייבן זיי דאָך ניט אַזעלכע «גאַרנישט», ווי בײַ אונז יידן. כע־כע־כע... ער זעהט שוין, אַז מחר־טוב וויל עס ניט ליידן.

מחר־טוב לאָזט שעמעוודיג אַראָפּ די אויגן און טוט אַ מסופקדיגן ציה מיט די אַקסלען:

«שייך זאָגן, ער וויל ניט ליידן? ... ער האָט נאָר גע־וואָלט זאָגן: יידישע גבירים, האָט ער געוואָלט זאָגן, זיינען פון תמיד אָן גרויסע בעלי־צדקות... אַט אַפילו די גרויסעטרעניצער שורן, למשל».

«בעלי־צדקות?! ... ניין. אין דעם פּרט קריגט זיך שוין יעקב־נתן פון תמיד אָן מיט דער גאַנצער וועלט. ער שפּרינגט שיר ניט אונטער פון אָרט און לאָזט מחר־טובן ניט אויסריידן. יאָך קען אויסגעצייכנט יידישע גבירים. יאָך האָב נאָך געקענט דעם זיידן פון די גרויס־סעטרעניצער שורן».

נאָך זײַן מיינונג איז שוין אויך דער זיידע פון די שורן געווען ניט מער, ווי אַן אַלטער גאַנהניק אַ שוטה און דערצו. נאָך אַן עס־האַרץ אַ גרויסער, און האָט אַלע זײַנע יאָרן געוואָלט נאָכמאַכן דעם בריסקער יהושע־העשל ראַ־פּאַפּאַרט, וואָס האָט פאַרפירט גרויסע צוקערפאַבריקן דאָ אין געגנט. אַפילו מיט די איידעם, וואָס ער האָט אַראָפּגעבראַכט פון אויסלאַנד, און מיט די גרויסע צדקות, און מיט די דייטשקעס, וואָס ער האָט געהאַלטן צו די אייניקלאַך, האָט ער אים געוואָלט נאָכמאַכן. נאָר ווער

איז שוין דאָרטן אַזוינס געווען, יהושע־העשל ראַפּאַפּאַרט
אַליין? ער קאָן דאָס אים דערציילן, אויב מחר־טוב איז
דאָס א בעלן צו וויסן.

מחר־טוב שאַקלט מיטן קאָפּ אויף «ניין». אַטדאָ איז ער
שוין מיט אים בשום אופן נישט מסכים. ער וויל עפעס
זאָגן, נאָר יעקב־נתן לאָזט ניט און גייט אַרויס פון די
כלים.

יעקב־נתן שיט לאַנג אַלדאָס ביז אויף אַלע גבירים,
וואָס האָבן ווען ס'ניט איז געהאַט א נאָמען דאָ אין געגנט.
ער האַלט זיך אין איין היצן, און, דער עיקר, מישט ער
צופיל אויס די ראַפּאַפּאַרטן מיט די שורן.
«אַלע, שרייט ער, זיינען זיי ביי אים גלייך... אַלע
גלייך».

מחר־טוב שמייכלט און קוקט אים ניט אין פנים. אים
איז שוין קלאָר, אַז יעקב־נתן טוט אַטדאָס אַלץ מיט א
«מיין». אים דאַכט זיך, אַז ער ווייסט שוין אַפילו,
וואָס אַטדער «מיין» זיינער באַטייט. נאָר אויב יענער
האָט טאַקע דערביי א כיוון, וואָס זשע איז שוין דאָ שייך
צו קריגן זיך מיט אים און צו אויסברייען אים פאַרקערט?
און סוף־כל־סוף, ווען מחר־טוב הייבט זיך אויף, גע־
זעגנט זיך לייטיש און לאָזט זיך אַוועקגיין, מוּו יעקב־
נתן אים טאַקע נאָך אביסל פאַרהאַלטן און אים מודה זיין,
אַז ער איז נישט געפאַרן אומזיסט דורך בראַשעק.

«ער האָט דאָ אנומלטן אַנגעפרעגט ביי אים אין א
בריוו... ער מוּו דאָך סוף־כל־סוף עפעס וויסן ביי אים
וועגן משהלע לעווינס מיידל».

און דאָ ווערט אים מאַדנע קשה אויף אַטדעם יידן דעם
תם, וואָס חידושט זיך ניט און ענטפערט אים אין אַזאָ
טאָן, גלייך ער וואַרט שוין לאַנג אויף אַטדער פראַגע:

«אַט־אַט־אַט . . . וועגן מיידל . . .»

מחר־טוב אָבער שאַרט פאַרטראַכט מיט א פּינגער אויפן טישטאָך. פאַר די אַראָפּגעלאָזטע אויגן דרייען זיך אים שוין, אַפּנים, געשטאַלטן פּונם מיידל און פּון איר הויז. ס'זעהט אויס, ווי ער שלאָגט זיך מיט זײַן דעֶה: צי זאָל ער דערציילן, צי ניין; שלאָגט זיך לאַנג און הייבט דאָך אָן:

«דאָס מיידל איז נאָך קיין צוואַנציג יאָר ניט אַלט, און מיט איר איז א גאַנצער ראָמאַן . . .»

מחר־טוב שמייכלט צו: ער מיינט עס ניט אין פשוטן זין. ער האָט נישטלאַנג געלייענט אין א לשון־קודש־בוך. אַז א ראָמאַן הייסט ניט דווקא, אַז א מיידל מיט א יינגל זאָלן זיך פאַרליבן. און ווייטער ווערט שוין זײַן קול אַזוי פאַרענדערט און אַזוי איידל, גלייך ער וואָלט דערציילן וועגן אַמאָליגע, שוין לאַנג געוועזענע גוטע יידן.

«כידוע, האָט דאָך די מוטער אירע, ר' יהושע־העשלס טאָכטער, היינטיגן ל"ג־בעומר געשטעלט א חופּה טאַקע מיט אים, מיטן, ריגער, און וואוינט שוין מיט אים טאַקע דאָרטן. גאַנץ משפּחה ראָפּפּאַרט איז אויף איר מאַדנע אויפגעטראָגן, וואָס זי האָט צוליבן קינד ניט צוגעוואָרט כאטש בײַז נאָכן ערשטן יאָרצײַט. און די וועלט האָט שוין ווידער אָנגעהיבן ריידן וועגן א ליבע־מעשה, און א קשיא איז דאָך טאַקע, נאָר ער, מחר־טוב, זאָגט זײַנס: די זאָך איז א פשוטע. יענער, דער ריגער הייסט עס, האָט איצט, זאָגט מען, בײַ דרײַ מיליאָן געלט און איז גראַד פאַרבליבן א בחור. זי אַליין, דאָסגלייכן, איז נאָך ניט אַלט קיין גאַנצע ניינאונדרייסיג יאָר; און אויפן מיידל . . . אויפן מיידל האָט עס מאַדנע געווירקט . . . מאַדנע געווירקט.»

מחר־טוב פאַרטראַכט זיך און גיט צו:

«דהיינו, אזוי האָט געמוזט אָפּפּאַרן קיין אויסלאַנד». וועגן עפעס דערציילט נאָך מחר-טוב נאָכדעם, נאָך א היפשער פּאַרטראַכטער וויילע, וועגן גאַנץ משפּחה ראַפּאַ-פּאַרט, וואָס האָט דאָס מיידל ליב, און וועגן איר פעטער דעם אָפּעקון, יהושע-העשלס עלטערן זון, אַבראַמען, וואָס וואוינט אין קיעוו און איז איצט, זאָגט מען, שטאַרק רייך; וועגן דעם, וואָס דאָס מיידל האָט זיך פאַר פּסח אומגעקערט פון אויסלאַנד און וואוינט איצט ניט אין בראַשעק, נאָר טאקע ביי אים, ביי אַטדעם אַבראַמען.

און אז ער גייט סוף-פל-סוף פונדאָנען אַוועק, הייבט שוין אָן אין חדר שטאַרק טונקל ווערן, און אין דער לופט, וואָס איז פול מיט רויך פון פיל אויסגערויכערטע פאַ-פיראַסן, שוועבן שוין אַרום טויטע און לעבעדיגע שאַטנס... פלוצים טוט זיך נאָכאַמאָל אָן עפן די טיר, און ס'ווערט מאָדנע: ס'שטעלט זיך אַריין ניט קיין מענש מיט א לאַמפּ, נאָר מחר-טוב אַליין. אין דער שטאַרק טונקעלער לופט איז ער שוין אויך געגליכן צו א שאַטן. ער בעט איצט ביי יעקב-נתנען הונדערט מאָל מחילה, נאָר ער מוז אים עפעס דערציילן, איין זאָך מוז ער אים דערציילן. און ווידער פאַרענטפערט ער זיך און איז זיך פילמאָל מתנצל, ביז ער קומט צו דער עיקר זאָך:

«אַטדאָ ניטלאַנג איז געקומען צו אים א שדכן, אַפילו ניט קיין שדכן, א דרדקי-מלמד איז ער, און האָט אים דערציילט, אז ער וויל ריידן פאַר משהלע לעווינס מיידל איציק-מאיר שורס בן-יחיד פון גרויסעטרעניץ, אַטדעם, וואָס דער פּאָטער זיינער האָט געשטאַמט פון א זייטיגער, מ'זאָגט, ניט קיין שיינער זייט שורן, און האָט אים ניט-לאַנג געלאָזט ירושה די גרויסעטרעניצער גרויסע בייטל-מיל מיט אַלע הייזער.»

און נאָכאַמאָל בעט ער בײַ יעקב־נתנען, ער זאָל אים הונדערט מאָל מוחל זײַן. ער מײנט, חלילה, ניט צו מישן זיך אין פרעמדע געשעפטן, ער איז נאָר פון תמיד אָן געווען א מקורב צו משהלעס שטוב און ווייסט, אַז אָטדעם איציק־מאיר שורס בן־יחיד איז זײַנער, יעקב־נתנס, א תלמיד. וויל ער אים דעריבער זאָגן, אַז אויב ער, יעקב־נתן, איז אויך געפאלן אויף יענעם שדכנס געדאַנק, איז דאָס קרום, מאָדנע קרום . . .

יעקב־נתן קוקט אויף אים צעטומלט (איצט איז שוין צו גלויבן, אַז אָטדער ייד ווייסט נאָך עפעס וועגן מיידל, ער ווייסט שוין, אפשר, צו וועמען פאָרט דאָס מיידל אַזוי אָפט קיין אויסלאַנד, נאָר ער וועט בשום אופן ניט דערציילן). עפעס קאָן יעקב־נתן ניט פאַרשטיין. נאָר באַלד צינדט זיך אין אים אָן דער «ווידערפאליער». ער לאַכט זיך שלעכט אויס פון א בראַשעקער מלמד, א שדכן, וואָס האָט קיין שכל ניט, וויאָזוי פאַרצושטעלן אָן ענין. און נאָכדעם שטעלט ער זיך אָפּ אַנטקעגן מחר־טובן און קלאַפט מיט א פינגער צו זיך אין ברוסט:

«יאַך פאָר איצט פון בראַשעק גלייך קיין קיעוו. יאַך וועל פאַרשטעלן די זאַך . . . יאַך, יעקב־נתן ווידער־פאליער».

II

א ויפן קליינעם הילצערנעם וואָקזאַלכל, אַכט ווערסט פון בראַשעק, האָט זיך נאָכדעם יעקב־נתן אַרומגעדרייט דעם גאַנצן מאָרגנדיגן טאָג חול־המועד־פסח און האָט אַרויסגעקוקט אויפן צוג, וואָס וועט אים אָפּפירן קיין קיעוו. ער איז שיר ניט פאַרנודעט געוואָרן וואַרטנדיג. בײַם וואָקזאַלכל איז ניט געווען אויף וואָס צו קוקן. אויף דער היפשער ציכטיג רײַנער און פוסטער פלאַטפאָרם האָט

זיך אַרומגעדרייט ניט מער, ווי נאָך איינער א וואַרטנ־
דיגער פּאַסאַזשיר, א גלח, און יעקב־נתן האָט אים גע־
גענעצט גלייך אין פנים אַרײַן, און האָט אים ליידג־
גייעריש באַקוקט פון אַלע זײַטן: עפעס א פאַרוואַקסענע,
ציכטיגע און שוואַרצע בריאה מיט צוויי ברייטע בונדעס
איינע אויף דער אַנדערער און מוז זיך שוין, אַפנים, אַלע
טאָג היפש אָפגעבן מיט צוואַנג און קעמען די לאַנגע
האַר, און דאָס הייסט בײַ זיי א הייליגער, מ'שטיינס־
געזאַנט, א מין רב להבדיל. יעקב־נתן האָט געקנייטשט
מיט די אַקסלען און האָט באַדויערט די אומות העולם.

אַז דער שווערער פּאַסאַזשירצוג איז סוף־כל־סוף צו־
געגאַנגען, האָט ער געטראָפן אין א לאַנגן ווייס אויס־
געפאַרבטן וואַגאַן, אַן אַנגעפילטן מיט יונגע און עלטערע
יידן־גלוחים, וואָס פאַרן פון איין גרויסער שטאָט אין
דער צווייטער, ער האָט זיך גלייך דערפילט צווישן זיי
עלנט, די יידן זיינען ס'רוב געזעסן אין די ווייסע ארבל,
זיך ברייט פונאַנדערגעלייגט מיט די טשאַיניקלאַך און
מיטן עסנוואַרג און האָבן דערבײַ געפירט פרייליכע
שמועסן מיט עפעס אַזעלכע נקבות, וואָס האָבן א פנים
ווי וועג־פּלגשים, ס'האָט זיך געדאַכט, אַז אַלע זיינען
זיי איין קאַמפאַניע און פאַרן פאַרן זיי תמיד אָהן אויפהער
פון איין גרויסן יאָר־יריד אויפן צווייטן. יעקב־נתן האָט
אויף זיי געקוקט פאַרזיכטיג און מיט וואונדער, צווישן
זיי, די גלוחים, וואָס עסן חמץ אום חול־המועד־פסח, איז
ער געווען דער איינציגער ייד אין דער שוואַרצער
קאַפּאַטע און אינם זײַדענעם היטל, וואָס ער קאָן לערנען.
פאַרזיכטיג האָט ער זיך צו זיי צוגעזעצט, געמאַכט מיט
זיי א שמועס און בשעת מעשה זיך אַלץ אַרומגעקוקט
אין די זײַטן מיט אַזאַ וואונדער, גלייך ער וואָלט זיך
חידושן:

«זעה נאָר: ס'האָט אַ מויל?!... ס'רעדט יידיש, ווי אַלע מענשן...»

נאָר אַרויסגעוויזן האָט זיך, אַז אייניגע פון זיי זיינען קיעווער און קאַנען שוין אַפילו דעם, צוליב וועמען ער, יעקב־נתן, האָט איצט אום חול־המועד־פסח פאַרגענומען זײַן נסיעה. זיי ווייסן, ווער איז אַזוינס אַבראַם ראַפּאַפּאַפּאַרט. ער איז א ציוניסט, ווייסן זיי, און האָט אָנגעקויפט אַסך ערדן אין פאַלעסטינע. ער האָט אייגענע צוקערפאַבריקן, וואָס באַטרעפן מיליאָנען, און זײַן אייבי־ציג מיידל איז א סקולפּטאָרין און לערנט אין פעטער־בורגער אַקאַדעמיע.

«זי איז א האַרבאַטע איז זי.»

«אַזוי? א האַרבאַטע?»

יעקב־נתן איז געוואָרן אומעטיג. פאַרטראַכטערהייט האָט ער זיך גענומען קראַצן אין פאה. דאָס, וואָס אַבראַם ראַפּאַפּאַרט איז א ציוניסט און מ'שאַצט אים אין מיליאָנען, צוזאַמען מיט דעם, וואָס זײַן מיידל איז א סקולפּטאָרין און לערנט אין פעטערבורגער אַקאַדעמיע, האָט אים גלייך אַרײַנגעוואָרפן אין ספק, צי פון זײַן ענין וועט בכלל עפעס אַרויס. לעבן אַזעלכע גוואַלטיג רײכע און פרייע יידן האָט ער זיך פון תמיד אָנגעפילט אַסך ערגער, ווי לעבן געבוירענע גויים. אין קיעוו איז ער דערום א פאַר טעג אַרומגעגאַנגען אָהן א קאַפּ. ער איז איינגעשטאַנען בײַ זײַנעם א באַקאַנטן, א פאַרמעגליכן סקווירער חסיד, און האָט זיך פאַר אים גע־קלאָגט:

«ער האָט אויף זיך איצט א פעקל, דאָס אמתע פעקל. ער האָט פאַרטראַכט עפעס אַן ענין, געקומען צוליב דעם קיין קיעוו און האָט מורא, אַז ס'איז א נעכטיגער טאָג, ס'וועט פון דעם גאַרנישט ניט אַרויס.»

נאָר אויפן דריטן טאָג, ווען ער איז גראָד צוליב יום־טוב געגאַנגען אין דער אָרטיגער חסידישער שול דאוונען, האָט ער דאָרטן אין «מזרח» לעבן ארון־קודש דערזעהן א ניקל בלעטל מיט אַן אויפשריפט: ר' אברהם ב"ר יהושע־העשל ראַפּאָפּאָרט». ער איז א היפשע וויילע אָפּגעשטאַנען לעבן אָטדעם בלעטל, איבערגעלייענט אויף דעם די אויפשריפט עטליכע מאָל און האָט זיך דערפרעגט ביי א יידן א פוסטנפּאַסניק, צי דאָס איז טאַקע «דער גרויסער» אַבראַם ראַפּאָפּאָרט. און נאָכדעם איז אים שוין געווען פיל גרינגער, גרינגער דערפאַר, וואָס אַבראַם ראַפּאָפּאָרט קומט געוויס אַמאָל אַהער אין שול דאוונען און זײַן טלית ליגט געוויס פאַרשלאָסן ערגעץ ביי אָטדעם אַלטן שמש, וואָס שטייט אין טלית אויבנאָן לעבן אַל־מעמאַר. דער ייד דער פוסטנפּאַסניק האָט אים נאָך דערצו דערציילט, אַז ביי אַבראַם ראַפּאָפּאָרט אין הויז פירט זיך א יידישע קיך; אַז דער פּאָטער זײַנער יהושע־העשל האָט ביי אים, זאָגט מען, פאַרן טויט גענומען די האַנט, ער זאָל ניט אויפהערן צו געבן זײַנע צדקות און זאָל אַלע טאָג אָנטאָן טלית און תפילין; אַז אַבראַם ראַפּאָפּאָרט אַליין גייט טאַקע דאָ אין שול אַלע הושענא־רבה מיט די נענועים און אַז ווער ווייסט:

«מעגליך, אַז ער געדענקט נאָך א בלעטל גמרא». ס'איז אויסגעקומען, אַז צוליב א רײַכן און איידעלן יידן, וואָס האָט געהאַט יאַרצײַט און האָט נאָכן דאוונען געמאַכט א סיום אויף משׁניות, איז יעקב־נתן שוין גע־שטאַנען צווישן דעם מנין יידן, וואָס מאַכן אָטדעם סיום, און האָט דערוויזן, אַז אין תוספות־יום־טוב איז פאַרהאַן א גרײַז און אַז קיינער פון די יידן, וואָס רינגלען אים אַרום, ווייסט דערום ניט קיין פשוטן פּשט און קאָן ניט

קיין שייטל «עברי». יידן האָבן מיטאַמאָל באַקומען דרך־
ארץ און זיך גענומען דערפֿרעגן:

«ווער איז ער, אָטדער ייד? און נאָכדעם, אַז מ'האָט
געטרונקען לחיים פֿאַרן גרויסעטרעניצער רבין, וואָס
איז איצט, זאָגט מען, מסופֿן שלאָף, איז ער, יעקב־נתן,
שוין געשטאַנען אינמיטן רעדל און איז געווען אין דעם
דער עיקר. האַלטנדיג דעם קעלעשאַק וויין אין האַנט,
האָט ער געגעבן א שלעכטן קוק אויף איינעם א יידן.
וואָס שלאָגט אים איבער די רייד, און גערעדט האָט ער
שוין מיט אַזאַ קול, גלייך ס'מוזן זיך אין דעם איינהערן
די גרעסטע מאַגנאַטן פֿון גאָר דער וועלט.

«יאַך, האָט ער געזאָגט, יאָך זאָג עדות, אַז דער גרויס־
סעטרעניצער איז א גרויסער למדן און א ירא־שמים».

אין יענעם זעלבן טאָג איז ער נאָכאַמאָל געווען ביי
אַבראַם ראַפֿאַפֿאַרט אין הויז און איז געוואָר געוואָרן, אַז
ראַפֿאַפֿאַרט איז שוין אין רוסלאַנד, ס'איז פֿאַרהאַן פֿון
אים א דעפעש, אַז ביינאַכט קומט ער, ער האָט זיך נאָר
אַפּגעשטעלט אין זיינער א צוקערפֿאַבריק, וואָס צווישן
ראָוונע און בריסק. יעקב־נתן האָט לייכטער אַפּגעעטעמט,
איצט האָט ער שוין ווידער אָנגעהייבן גלויבן, אַז פֿון זיין
ענין וועט עפעס אַרויס. אַרויסגייענדיג פֿון אַבראַם ראַפֿאַ־
פֿאַרטס הויז, האָט ער באַטראַכט די רייכע און שטאַרק
שטילע גאַס, וואו ס'באַווייזן זיך שוין גאָר גרינגע אַוואַט־
מאָבילן מיט אייגענע גרינגע עקיפֿאַזשן, און האָט ניט
ווייט פֿון ראַפֿאַפֿאַרטס פֿאַראַדטיר דערזעהן שטיין עפעס
איינעם א לאַנגוואַקסיגן יידן מיט א קרומען, מאַלפעשן
שטערן, מיט א ברייטער טיף איינגעפֿאַלענער נאָז און
מיט עטליכע שפיציגע רויטליכע האָר אויפֿן אָרט פֿון
באָרד און וואַנצעס. דער ייד האָט ביי אים געפרעגט מיט
זיין עכט ליטווישן אומעטיגן קול:

«איר זיינט אויך א מטיף ציוני?»

ס'איז געווען קלאַר, אַז ער דאַרף אויך צו ראַפּאָפּאָרטן. ער גייט שוין צו אים אין הויז א היפשע צייט און קאָן אים ניט טרעפן. יעקב-נתן איז צוגעגאַנגען צו אים אַזוי נאָהענט, אַז ער האָט דערפילט דעם שלעכטן ריח, וואָס טראָגט זיך פון יידנס בעל-דרשנדיג מויל. נאָר דערוויסן זיך עפעס פון אים איז שוין געווען שווער. דער ייד האָט נאָר פונאַנדערגעשפילעט זיין קורץ אָפּגעטראָגן פאַל-טאַכל, פון אונטער וועלכן ס'האַט אַרויסגעקוקט נאָך א מער אָפּגעטראָגן פאַרשמאַלצעוועט סורדוטל; ער האָט אַרויסגעשלעפט די בלעכענע פושקע מיט טאַבאַק און געענטפערט מיט אַלץ איינע ווערטער, קוקנדיג ניט צו יעקב-נתנען, נאָר צום ציגאַר, וואָס ער פאַר-דרייט:

«נו, יא, האָט ער געזאָגט, נו, שווער צו טרעפן... נו, געוויס...»

מוצאי-יום-טוב האָט אויף יעקב-נתנס אכסניה, ביים פאַרמעגליכן סקווירער חסיד אין שטוב, פאַרבראַכט דעם בעל-הביתס א קרוב, א פרייער קלוגעטשקער יונגערמאַן. וואָס דינט אין דער אַרטיגער גרויסער באַנק; א יונגער-מאַן, וואָס איז פאַרבליבן א בחור און האָט ניט אַמאָל וואוהין אַן איבעריגן אַוונט אַהינצוטאָן, קומט ער אים פטרן מיט קלוגע וויצן דאָ ביים פרומען פעטער אין הויז. דער יונגערמאַן האָט באַמערקט, אַז יעקב-נתן האַלט זיך אין איין דערפרעגן, וויארום ער וואָלט גרינגער געקאָנט טרעפן אַבראַם ראַפּאָפּאָרטן, האָט ער דערציילט, אַז ראַפּאָפּאָרט האָט מאָרגן צוועלף בייטאָג א זיצונג ביי אים אין באַנק; אינם דירעקטאָרס קאַבינעט האָט ער אַטדי זיצונג, און אַז גרינגער ווי אַלץ איז טרעפן אים טאַקע דאָרטן, בשעת ער גייט דורך די גאַנצע לענג פון באַנק.

דער יונגערמאן האָט צוגעזאָגט, אַז ראַפּאַפּאַרטן איז דאָרטן גרינג צו דערקענען.

«ער איז א מיטלוואוקסיגער, אביסל אָן איינגעהוי- קערטער און האָט א שוואַרץ געשוירן בערדל, א בלאַנזשע».

יעקב־נתן האָט מיטאַמאָל אָנגעשטעלט אויפן שמייכל- דיגן יונגמאָן די שוואַרצע פלינקע אויגן.

«א שוואַרץ געשוירן בערדל?»

«יאָ, מיט א יונגן פליך, לעבן בלאַסן שטערן».

דער שמייכלדיגער יונגערמאן האָט נאָך אַלץ געהאַט אַראַפּגעלאָזטע אויגן, נאָר אַז דער פאַרמעגליכער פּרומער פעטער זיינער איז אויף א וויילע אַרויסגעאַנגען פּונם עסזימער, האָט ער זיך קלוגעטשקערהייט אויפּגעהויבן פון בענקל און האָט פאַרן געבליבן יונגוואַרג באַוויזן וויאַזוי אַבראַם ראַפּאַפּאַרט גייט דורך איבער דער גאַנצער לענג פון באַנק. ער האָט זיך גערוקט פאַמעליך, אביסל איינגעהויקערט און דערשראָקן מיד, ווי איינער, וואָס גנבעט זיך און האָט מורא, אַז מ'וועט אים באַמערקן. ער האָט געהאַלטן איינגעבויגן די רעכטע האַנט און האָט געמאַכט מיטן גראָבן פינגער אַזעלכע באַוועגונגען, גלייך ער קנעט א שטיקל וואַקס. און דער עולם האָט גע- לאַכט.

יעקב־נתן איז נאָך אַלץ געזעסן אויבנאָן ביים טיש און האָט געקוקט מיט ביזן אויף אַטדעם יונגמאָן דעם גלוח, וואָס וויצלט זיך. פּונדעסטוועגן האָט ער זיך שפּעט אינ- אַוונט נאָכאַמאָל מיישב געווען מיטן בעל־הבית, דעם סקווירער חסיד, און האָט באַשלאָסן אויפּצושטיין מאַרגן גאַנץ פּריה, נאָך מיטן טאַגליכט.

III

אין יענעם מאָרגן האָט אויך אַבראַם ראַפּאָפּאָרט פריהער ווי אַלעמאַל אַן עפּן געטאָן די אויגן אַנטקעגן דעם שווערן מעבל, וואָס אין האַלבפינסטערן געמיטליכן שלאָפֿ- צימער און האָט זיך דערשראָקן פאַר אַ גלאַנץ פון אַ שפיגלטיר און פאַר דער פרוי, וואָס שלאָפט אין צווייטן בעט. אַלץ אַרום האָט אויסגעזעהן מאַדנע. שווערע שראַנקען האָבן ברוגו געקוקט איינער צום צווייטן. אַ גאַנצע היים האָט אויסגעזעהן ביזו און ניט געוואָלט דערקענען איר בעל־הבית, וואָס איז אין איר צוויי חדשים צייט ניט געווען.

מיד און צעבראַכן פון נאָכן ביינאַכטיגן קומען, האָט זיך אַבראַם ראַפּאָפּאָרט דאָך גענומען אַנטאָן, אַרויס־געגאַנגען אין קאַבינעט און האָט פאַרהייבן די שטאָרן. ס'איז געווען אַ נאַסליך קילער זומערפריהמאָרגן, אַ פריה־מאָרגן אָהן זון און אָהן הימל, וואָס זאָגט צו אויך אַזאַ נאַסליך קילן בין־השמשותדיגן טאָג, און אין אַטדעם טאָג איז אים, אַבראַם ראַפּאָפּאָרטן, פאַרגעשטאַנען אויס־צופירן אייניגע אַנגעהייבענע שווערע געשעפטן. פון גע־וואוינהייט האָט ער ניט באַלד אַרויפגעוואָרפן אויף זיך טלית און תפילין, און פון געוואוינהייט האָט ער געעפנט דאָס מויל, כדי אָפצוואַגן אַפילו די קורצע קריאת־שמע. ער האָט אַרומגעשפאַנט הין און צוריק איבערן קאַבינעט און האָט געדענקט די פיל אַנגעקויפטע אַקציעס פון פאַרשיי־דענע צוקערפאַבריקן. איצט האָבן די אַלע האַלבפאַרגעסענע אַקציעס געדריקט און געשראָקן. דאָס שטובמיידל איז אַריינגעקומען אין קאַבינעט און האָט צו אים עפעס אַ בעבע געטאָן. האָט ער ניט פאַרשטאַנען וואָס זי רעדט צו אים. אויפגעהויבן דעם קאַפּ און בייס מיידל איבערגעפרעגט:

»א? . . .«

אזוי איבערגעפולט איז אים שוין געווען זיין מוח מיט די געשעפטן, צו וועלכע ער דארף איצט, צוריקקומענדיג, זיך נעמען, און אזוי שווער איז אים שוין געווען אריינג-צורוקן צו זיך אין קאפ נאך איינעם א געדאנק. אין א וויילע ארום איז ער שוין געזעסן אינם עלעקטריש בא-לויכטענעם וואנעצימער, וואוהין דאס שטובמיידל האט אים גערופן, און וואו אויף אים האט שוין לאנג געווארט דער שערער. דערפאר, וואס ארום און ארום האט דאס הויז געדרימלט; דערפאר, וואס צימערן האבן דורך ברייט געעפנטע טירן פון אומעטום געקוקט מיט פריה-מארגנשטימונג און מיט באנייטער שטילער ריינקייט, האבן זיך דא אין צופיל ווארעמען וואנעצימער די קלאנגען פון ראזירערס שער געדאכט אזוי לייטיש און געהייליגט, גלייך דער ראזירער וויל מיט זיי דערציילן אויף וויפיל אטדער קאפ, וואס ער שערט, איז טייער ביי דער שטאט און ביי פיל מענשן, וואס קומען אן צו אים נאך טובות. ראפאפארט איז אונטער אטדי קלאנגען געזעסן שווער, אביסל איינגעבויגן. ער האט האלב געדרימלט און האט געדענקט, אז מיטן דירעקטאר פון דער גרויסער באנק האט ער היינט א זיצונג; אז אויף דער פארפסחדיגער ציוניסטישער קאנפערענץ, בשעת ער, אבראם ראפא-פארט, האט אויבנאן לעבן דער טריבונע געלייענט זיין פארטראג, איז איינער אן אויסלענדערשער פראפעסאר מיט אן אשוריש לאנגער בארד געזעסן פונקט אנטקעגן און האט די גאנצע צייט צוגעשאקלט מיט אַזאַ מינע, גלייך ער וויל זאגן:

«גערעכט, גערעכט . . . אטדער רעדט צו דער זאך»
 אים האט זיך איצט מאדנע דייטליך פארגעשטעלט אט-דעם פראפעסארס פנים, נאר אין דערוועלבער צייט האט

ער האַלבגעדריםלט און האָט געטראַכט וועגן דער בראַ-
שקער צוקערפאַבריק, וואו ס'וועט קיינמאָל קיין אַרדע-
נונג ניט זיין, דערפאַר, וואָס זי איז א ירושהזאָך, וועגן
דער גרויסעטרעניצער פאַבריק, וועלכע ער וואָלט
דערום וועלן האָבן אליין, אָהן שום שותפים, און וועגן
דעם, וואָס די פרוי זיינע לעבט מיט אים פון תמיד אָן
גוט. נעכטן ביינאַכט אויפן וואָקזאַל, בשעת זי האָט אים
שטייף אַרומגענומען, האָט ער דערפילט, אַז זי דריקט
זיך צו אים ליבער, ווי אַלעמאָל, און האָט א טראַכט גע-
טאָן, אַז דער ריח, וואָס טראַגט זיך פון איר, איז שוין,
אַפנים, דער ריח פון דער נייער פודרע, וואָס זי האָט
דעם לעצטן זומער געבראַכט פון אויסלאַנד. ער האָט
פאַרמאַכט די אויגן צוליבן שאַרפן אַדעקאָלאָן, מיט וועלכן
מ'האָט אים געפרישט דאָס פנים, און ביי אים אויף די
באַקן האָבן זיך שוין גערויטלט די שטענדיגע העליש-
רויטע צוויקלאַך.

אַרויסגייענדיג צוריק פון וואַנעצימער, האָט ער גע-
דענקט, אַז אין דער לינקער זייט פון איינעם א באַק-
צוויקל, האָט דער שערער, דאַכט זיך, פאַרכאַפט ביי אים
א שטיקל באַרד און אין דערזעלבער צייט האָט ער גע-
טראַכט, אַז די צוויי נדבות, וואָס ער האָט געגעבן פאַר
זיין אַוועקפאַרן פון פאַלעסטינע, זיינען שוין אפשר ביידע
צו גרויס. ער האָט באַלד באַדאַרפט אַרײַנגיין אין
קאַבינעט און א קוק טאָן, צי ער האָט אָטדי צוויי נדבות
פאַרשריבן. נאָר אין עסצימער ביים טיש איז שוין גע-
זעסן זיין פרוי, א וואוקסיגע בלאַנדינע מיט אַן אַפ-
געטראַגענעם לענגליכן פנים. ער האָט געקוקט. אַמאָל
איז אָטדאָס פנים געווען שיין און איצט האָט זיך עס שוין
שטאַרק גענויטיגט אין פודרע און האָט געהאַט רויטע
פלעקן אויפן שטערן און אין די ווינקלען פון די ליפן.

צוליבן קומען פונם מאן האָט זי זיך איצט אויפגעכאַפט, אפשר, מיט א גאַנצער שעה פריהער, ווי געוואוינליך, און איז געווען צופרידן. איר פנים אונטער דער פודרע האָט דערום גאָך אויסגעזעהן פאַרשלאָפן, און דער גאַנצער קערפער אירער האָט זיך מיט פאַרגעניגן געהילט אין דער וואַרעמער שאַל.

«אַבראַם, האָט זי געפרעגט, ביזט געקומען? ...»
און ווי מיט אַנגענעמענעם וואונדער האָט זי אין א וויילע אַרום צוגעגעבן:

«אַזוי גוט, וואָס דו ביזט געקומען»
לאַשטשענדיג זיך אין וואַרעמען שאַל אַרײַן, האָט זי אונטערגעשפאַרט איר פנים אויף ביידע איילנבויען און האָט צו אים אַזוי א וויילע שמייכלדיג אַרויפגעקוקט. ס'איז געווען א רגע, ווען אירע אויגן האָבן צו אים א גלאַנץ געטאָן מאַדנע ליבליך און ממש ווי יונגע. זי האָט זיך געפונען פונקט אין יענעם עלטער, ווען פרויען הערן לחלוטין אויף צו אינטערעסירן אַרומיגע מאַנסבילן און הייבן אַן שטאַרקער צובינדן צו זיך דעם טרייגעבליבענעם מאַן. זי האָט אים איצט געקאָנט דערציילן, אַז דאָס גאַנצע הויז האָט אָהן אים אויסגעזעהן פוסט, אַז שרהלע לעווין, זייער פלימעניצע, פאַרברענגט שוין דאָ פון פאַר פסח אָן, אַז פון נעסיען, פונם מיידל זייערן, וואָס לערנט אין פעטערבורגער אַקאַדעמיע, איז ניטלאַנג אַנגעקומען א בריוו, אַז זי האָט אסך אַרבעט און דערפאַר קאָן זי פריהער ווי היינטיגע וואָך אַהיים נישט קומען, און אַז אויב ער, אַבראַם, וועט אינגיכן פאַרן גאַכאַמאַל קיין אויסלאַנד, וועט זי דאָ שוין אַליין ניט בלייבן, זי וועט פאַרן מיט אים. דערציילנדיג האָט זי זיך און אים טיי אַנגעגאַסן און האָט דערביי אַלעמאַל אַרויסגערוקט פון אונטערן שאַל א שלאַנקן נאַקעטן איילנבויען. זי האָט זי

געמוזט דרייסט באַווייזן, אָטדי נאקעטע איילנבויגנס, יעדנפאלס זיינען זיי געווען דאָס איינציגע, וואָס איז ביי איר געבליבן יונג און פריש, ווי מיידלווייז. און ראפא-פארט איז געטריי און שווייגנדיג געשטאַנען דאָ לעבן איר, ער האָט געהאַלטן די הענט טיף אין די טאַשן פון זיין רעקל און האָט געדענקט, אַז ער דאַרף אַרײַנגיין צו זיך אין קאַבינעט און דאַרטן עפעס פאַרשרײַבן. איטליכס מאָל, ווען זײַן געזעצטער בליק איז געפאַלן אויף אירן אַן אַנטפלעקטן איילנבויגן, האָט ער געדענקט, אַז ער האָט זי אַמאָל ליב געהאַט. און איטליכס מאָל, ווען זײַן בליק איז געפאַלן אויף איר פנים, האָט ער שוין נאָר געדענקט, אַז ער האָט פאַר איר דרך־ארץ; ער דאַרף איצט האָבן צו זיך אין קאַבינעט, נאָר דער דרך־ארץ פּאָדערט, אַז כל־זמן זי רעדט צו אים, זאָל ער דאָ שטיין און זאָל זי אויסהערן. און דרך־ארץ האָט ער פאַר איר דערפאַר, וואָס שטאַמענדיג פון א גרויסן ייחוס, מיט וועלכן זי מעג זיך איבערנעמען, באַמיהט זי זיך תמיד צו דערווייזן, אַז ער, דער מאַן אירער, שטאַמט יעדנפאַלס, ניט פון קיין קלענערן. איצט זיצט זי דאָ לעבן אים, גיסט אים אָן טיי און רעדט וועגן גרינגע זאַכן, נאָר מיידלווייז האָט מען איר, דער רייכער יתומה, לאַנג גערעדט שידוכים מיט די רייכסטע רוסישע און אויסלענדערשע מיוחסים. זי האָט נאָך עד־היום ליב אויסצורעכענען דעם געקניפטן שטאַם פון אַלע גרעסטע יידישע פאַמיליעס ביז די פּראַנקפורטער רויטשילדן און ביז די צוויי יידישע באַראָנען, און דאָך איז זי שטאַרק צופרידן, וואָס ער, דער מאַן אירער, איז איצט געקומען אַהיים און נעמט זיך איבער, וואָס זי האָט מיט אים חתונה געהאַט. פון אויסערן עסצימער האָבן שוין דערווייזל דערגרייכט אַפטע קלאַנגען פון פאַראַדטיר און פון טעלעפּאָן. פון

קאַנטאַר האָט מען זיך אָנגעפרעגט, צי «אַבראַם סאַאר-
לאוויטש» וועט אינגיכן אַהין קומען. פון יענער זייט
שמאַלן, כמעט קינדערשן טירל, וואָס פירט פון קאַבינעט
אין קליינעם צימערל, איז שוין געזעסן דער הויזבוכ-
האַלטער, א יונגער בחור א ציוניסט, און האָט איבער-
געשריבן פון איין בוך אין צווייטן. אים איז געווען
געפעלן די פראַגע, מיט וועלכער ער וועט זיך באַלד
ווענדן צו ראפאפארטן אויף העברעאיש, האָט ער זי
עטליכע מאָל איבערגעלייגט ביי זיך אין מוח.

«אויב דער האָר האָט אויסגענוצט אויפן קאַנגרעס זיין
אַרטיגן מאַנדאַט, דאַרפן דאָך די הוצאות-בערלין אַרײַב-
געטראַגן ווערן אין דער ציוניסטישער קאַנטע?»

אין עס צימער האָט אים ראפאפארט אויסגעהערט שווער,
אביסל איינגעבויגן, אַראָפּגעלאָזן דעם קאַפּ און גענומען
אַרומשפאַנען הין און צוריק. ס'האַט זיך געדאַכט, אַז ער
טראַכט וועגן דעם. נאָר אָפּגעשטעלט האָט ער זיך סוף-
פּל-סוף ניט לעבן בוכהאַלטער, נאָר לעבן זיין פרוי, זיך
פאַרקרימט און געבעטן, מ'זאָל הייסן שפאַנען דעם פאַעטאן
און וואַרטן אויף אים לעבן דער צווייטער פאַראדטיר.
איצט האָט ער שוין ווידער געדענקט זיין זיצונג ביים
דירעקטאָר פון באַנק, די פּיל אָנגעקויפטע אַקציעס מיט
דער שלעכטער אַרדענונג, וואָס קאָן ברענגען אין בראַ-
שעקער צוקערפאַבריק צו אַן אומגליק. די פרוי זיינע
האַט געוואָלט, ער זאָל אויסזעהן יינגער און האָט אים אין
שלאָפּציימער געגעבן אַנטאָן א סמאָקינג. נאָר ער האָט
ניט געדענקט, ווען ער האָט דעם סמאָקינג אָנגעטאַן און
ניט געהערט, וואָס די פרוי האָט צו אים גערעדט. פאַ-
מעליך און שווער האָט ער זיך שוין אין פאַלטאָ געלאָזט
אַראָפּגיין פון די טרעפּ, וואָס פירן דורך א לאַנגן קאָרי-
דאָר צו דער צווייטער פאַראדטיר. נאָר אויף איינער א

טרעפ איז ער פאַרטראַכט געבליבן שטיין און האָט זיך דערמאנט, אַז פריהער, ווען ער איז אַרויסגעגאַנגען פון וואַנעצזימער, האָט ער עפעס באַדאַרפט האָבן צו זיך אין קאַבינעט. וואָס אַזוינס ער האָט אַהין באַדאַרפט, האָט ער ניט געדענקט, און דאָך האָט ער זיך אַהין אומגעקערט. אַרויפגעגאַנגען אויף די טרעפ נאָכמער פאַמעליך, ווי ער האָט זיך פון זיי אַראָפּגעלאָזן, באַגעגנט אויפן וועג דעם בוכהאַלטער, געגעבן אויף אים א קוק, נאָר גאַרנישט ניט געזאָגט. אין קאַבינעט אָבער האָט ער זיך דערמאנט ניט אָן דעם, וואָס ער האָט באַדאַרפט, נאָר אין א צווייטער פאַרגעסענער זאך: ער האָט פון שרייבטיש אַרויסגענומען א קליין טאַשנביכעלע, צוגעגאַנגען מיט דעם צום טעלע-פאָן און האָט אַרויסגערופן דעם פאַרוואַלטער פון קאָנ-טאָר.

«יא, געקומען... א דאַנק».

פאַמעליך האָט ער צעעפנט דאָס ביכעלע, געזוכט אין דעם מיט דער נאָז, ווי א קורצזיכטיגער, און גענומען דיקטירן די נייע געשעפטן, וואָס ער האָט מיטן וועג גע-מאַכט.

ער האָט אַוועקגעלייגט דאָס רערל פון טעלעפאָן. איצט איז אים שוין דער גאַנצער מוח פול געווען מיט נעפל. ער האָט כמעט ניט געדענקט קיין איין זאך פון זיין ווייטערדיגן לעבן און האָט דאָך ערגעץ טיף אין זיך גע-האַט דערפון הנאה. זיינענדיג א מענש כמעט אינגאַנצן א פרייער, האָט ער דאָך געהאַט פאַרשיידענע איבער-גלויביגע סמנים פון באַגליקן, און אַטדער נעפל איז געווען איינער פון זיי. ניט אומזיסט האָט מען שוין אין שטאָט אונטערגערעדט, אַז ער שיקט עדהיום דעם גרויס-סעטרעניצער די טויזנט רובל, וואָס זיין פאָטער יהושע-העשל בריסקער פלעגט אים יערליך געבן. אומקערנדיג

זיך צוריק צו דער פאַראַדטיר מיטן נעפל, וואָס בײַ אים אין מוח, האָט ער אין קאָרידאָר דערזעהן עטליכע וואַרטנ-דיגע מענשן, וואָס זיצן אין איין שורה אויף דער היל-צערנער רויט געפאַרבטער סאָפקע, זײַנע אויגן האָבן זיך באַגעגנט מיט די אויגן פון איינעם א גוי, און אים האָט זיך געדאַכט, אַז דאָס איז א שכן, וואָס וואוינט בײַ אים אין פליגל. דער גוי האָט זיך אויפגעשטעלט און האָט געזאָגט זײַן ביטע:

«ער וויל, מ'זאָל אים איבערוואַרפן א וואַנט פון קעלער»
 נאָר ראַפּאַפּאַרט האָט אים גאָרנישט ניט געענטפערט און זיך גענומען אַראָפּלאָזן פון די טרעפּ. אָטדעם גויס ביטע האָט געהאַט א שייכות ניט צו אים, נאָר צו זײַן פרוי, און די איבעריגע, די יידן, וואָס זײַנען דאָ געזעסן. האָט אויף אַלץ געקאָנט ענטפערן דער בוכהאַלטער.
 אינדרויסן, לעבן דער ערשטער פאַראַדטיר, איז גע-שטאַנען דער ליטוואַק, דער ציוניסטישער מגיד, און האָט געדרייט א ציגאַר. מעגליך, אַז ווען ער גייט צו צו ראַ-פּאַפּאַרטן, וואָלט אים יענער אויסגעהערט. נאָר ווען ער האָט דערזעהן דעם אויסגעפּוצטן שפּאַן, וואָס לעבן דער צווייטער פאַראַדטיר, און האָט געגעבן אַ ציה אויס די האַנט, פּדי אים אָפּצושטעלן, איז שוין אַבראַם ראַ-פּאַפּאַרט געזעסן אין פּאעטאן צו אים מיט די פלייצעס, און דער אויסגעפּוצטער פּורמאַן האָט שוין געהאַט שטייפער אַנגעצויגן די לייצעס. ביידע שטאַרק שוואַרצע אויס-געשטאַנענע פּערד האָבן מיטאַמאָל געגעבן א דערשראָקענעם ציטער, געטאָן א ריס דעם פּאעטאָן און אַוועק מיט אים צו די אויסגעפּוצטע עקיפּאָזשן און שטילע אַוטאַמאָבילן. וואָס שנאָרן הין און צוריק אינם ווײַטן עק גאַס.

לעבן דער גרויסער באַנק, וואו אַבראַם ראַפּאָפּאָרט איז אַראָפּ פון פּאַעטאָן, האָט ער דערקאַנט דער אַלטער מאַדאַם בערנשטיינס אַווטאַמאָביל. אין קאַפּ האָט אים מיטאַמאָל א שלאַג געטאָן זי מיט איר רייכקייט און מיט די הונדערטטויזנט רובל, וואָס זי האָט אים מיט זיי אונטערגעהאַלטן צוריק מיט א יאָר פינף, ווען ער, אַבראַם, איז נאָך לחלוטין ניט געווען אַזוי רייך, ווי איצט. די הונדערטטויזנט רובל האָט זי דעמאָלט געהאַלטן ביי אים בסוד מער ווי א יאָר צייט און קוקט נאָך אויף אים עד היום, ווי אויף אירן א פּראָטעזשע. איצט האָט זי עפעס גאָר א נאָהענטע שייכות צום אַרטיגן יידישן שפיטאַל, אויף וועלכן זי גיט יערליך אַסך געלט. דער גאַנצער פּערסאָנאַל פון שפיטאַל איז קעגן איר, און אים ראַפּאָפּאָרטן, וועט זי געוויס באַלד דאָ אין באַנק נעמען נודען און אים אויסדערציילן וועגן אַטדי אַלע סיכסוסים אירע. אין באַנק האָט ער זי דערזעהן אין די פלייצעס לעבן איינעם א טישל. פון אונטער איר אַלטמאָדישן שוואַרצן היטעלע האָבן אַרויסגעקוקט די זקנהדיג אַרויפגעקעמטע טונקלגרויע האָר, אונטער דער האַנט האָט זי געהאַלטן איר שטענדיגע באַגלייטערין, א יונג און פשוט ווייבל מיט א פנים פון א נייטאַרין, און אַליין האָט זי אַרויפ־געקוקט דורכן לאַרנעט צו איינעם א וואוקסיגן מאַנסביל, וואָס האָט צו איר מיט גרויס דרך־ארץ גערעדט.

ראַפּאָפּאָרט האָט זיך גערוקט צו איר מיט א זייט, כדי זי זאָל אים ניט באַמערקן. ס'איז געווען אָהן עטליכע מינוט צוועלף, און ער האָט נאָך צייט געהאַט אויסצוהערן א באַקאַנטן יידן, וואָס האָט אים אינמיטן אָפּגעשטעלט. נאָר ווען ער האָט זיך פונדאָרטן גענומען רוקן ווייטער, האָט אים האָרט לעבן דער טיר פון דירעקטאָרס קאַבינעט אָפּגעשטעלט א צווייטער ייד אין חסידיש אויסגעפּוצטע

בגדים, וואָס האָט זיך אָנגערופן מיטן נאָמען «יעקב־נתן ווידערפאליער». אין דער ערשטער רגע האָט ער דער־פילט, אַז דעם יידנס שוואַרצע אויגן זיינען שטאַרק שאַרפע און עזותדיגע. ער האָט גלייך אַוועקגעדרייט פון אים דעם קאָפּ אין דער קעגנאיבערדיגער זייט. אין דער צווייטער רגע האָט ער זיך אביסל פאַרקרימט, כדי אַרײַנ־צורוקן צו זיך אין מוח דעם יידנס ווערטער און פדי צו פאַרשטיין, צוליב וואָס דערמאנט יענער פלוצים שרהלע לעווין, דעם נאָמען פון זײַן שוועסטערס בת־יחידה, וואָס פאַרברענגט איצט בײַ אים אין הויז. נאָר געטראַכט האָט ער שוין בשעת מעשה ניט וועגן שידוך, וואָס דער ייד לייגט פאַר איר פאַר, נאָר וועגן דעם, וואָס דער ייד זעהט אויס מאַדנע אָהן דעם היטל מיטן שטאַרק אָפּגע־שירענעם קאָפּ און מיט די היפשע פּאות, אַפּנים אַפּ־געשוירן האָט זיך אַטדער ייד גאַרניט לאַנג און שוין דאָ, אין קיעוו. דער ייד האָט נאָך אַלץ גערעדט, נאָר איצט האָט שוין ראַפּאַפּאַרט גאַרנישט ניט געהערט און גאַרנישט ניט פאַרשטאַנען. ער האָט נאָר געדענקט, אַז ער איז יהושע־העשל ראַפּאַפּאַרטס עלטערער זון, גיט זײַנע צדקות און האַלט שטאַרק זײַנע טראַדיציעס. דער פּאָטער זײַנער פלעגט קיינמאָל קיין שידוך ניט אַפּזאָגן. פלוצים האָט ער זיך דערמאַנט, אַז צוריק מיט א יאָר פינף, ווען ער איז נאָך לחלוטין אַזוי רײַך ניט געווען, האָט אים א געלט־מעקלער געקראָגן בײַ אַטדעם יוסף שורס פּאָטער א היפשע הלוואה. ער האָט אַרויסגענומען זײַנס א וויזיטקאַרטל און האָט עס אָפּגעגעבן אַטדעם יידן, און נאָכדעם האָט ער זיך אָנגענומען פאַרן הענטל פון טיר און האָט געטאָן א קנייטש מיט די אַקסלען:

«וואָס קאָן ער דערויף זאָגן? ער ווייסט? ... זאָל ער אַרײַנ־קומען דער יונגערמאַן ... שבתצונאַכטס זאָל ער אַרײַנקומען».

אַרום צוועלף אַזייגער אינאַוונט איז בײַ ראַפּאַפּאַרטן אין
הויז שוין געווען דורכױס פינסטער, און נאָר אין שלאָפֿ-
צימער האָט זיך נאָך געלויכטן. עטל ראַפּאַפּאַרט איז שוין
געלעגן אויסגעטאָן, און אַנטקעגן אויפן צווייטן בעט איז
געזעסן אַבראַם און האָט אויסגעטאָן די שיך. ער האָט
זײ אַוועקגעשטעלט אינאַזײַט, די אויסגעטאַנע שיך, זיך
פאַרטראַכט און, ניט קוקנדיג צו דער פרוי, א שמיכל
געטאָן.

«שרהלען, האָט ער שעמעוודיג א זאָג געטאָן, האָט מען
פאַרגעגעבן א שידוך?»
«שרהלען?!» ...

די פרוי האָט זיך מיטאַמאָל א הייב געטאָן פונם גע-
לעגער און האָט דערהערט, וועמען מ'האָט שרהלען פאַר-
געגעבן. זי האָט אָנגעשטרענגט די אויגן מיטן געקנייטשטן
שטערן, איר גאַנצער קערפער האָט זיך מיטאַמאָל גע-
געבן א ציה־אויס צו אים, דעם מאַן אירן.
«וועמען?!» ... וואָס רעדסטו ... ס'איז דאָך שרעק-
ליך» ...

ראַפּאַפּאַרט האָט זיך באַלד איבערגעדעקט מיט דער
קאַלדרע און איז אַנטשלאָפֿן געוואָרן, און זי האָט זיך
צוריק אַראָפּגעלאָזט אין איר בעט און איז געבליבן ליגן
איינעאַליין מיט איר אויפֿרעגונג און מיט איר צער.
ווער זיינען אַזוינס געווען אָטדי גרויסעטרעניצער
שורן? קליינע, פּמעט אויפֿגעקומענע מענשעלאַך, וואָס
שטאַמען פון ניט קיין איבעריג שיינעם אָרט און לעבן
ערגעץ פון תּמיד אָן מיט א קאַרג אָפּגעבאַזונדערטן לעבן.
די ראַפּאַפּאַרטס האָבן תּמיד געשמייכלט דערפון, וואָס די
רייכסטע פון אָטדי שורן ווילן זײ נאָכמאַכן מיט די גרויסע
צדקות און מיט די איידעמס, וואָס זײ ברענגען אַראָפּ
פון אויסלאַנד, און איצט רעדט מען שוין איינעם פון זײ

פאר שרהלען . . . אז אַכאָנוויי איז צו איר, צו שרהלען. עטל ראַפּאָפּאַרט האָט געפילט, ווי ס'ציטערט ביי איר נערוועז דאָס לינקע אויג און האָט ניט געקאָנט איינשלאָפּן. זי האָט געזעהן פאַר זיך איר שוועגערין, חנהלען, זי געזעהן פאַר זיך אַזוי נאָהענט, גלייך זי געפינט זיך איצט אין ריגע און זעהט, ווי יענע וואוינט דאָרטן מיט איר צווייטן מאַן. יענע האָט אָפּגעטאָן איר אַרבעט: זי האָט ניט אויסגעוואַרט אַפילו ביון מאַנס ערשטן יאַרצייט און האָט חתונה געהאַט פאַרן רייכן ריגער בחור, וועלכן זי האָט נאָך ליב געהאַט מיידלווייז. איצט רעדט די גאַנצע וועלט וועגן איר ליבע־מעשה, און די רעכטע שידוכים רעדט מען שוין דער טאַכטער אירער, שרהלען.

«אז אַכאָנוויי איז צו איר, צו שרהלען».

און אַרום אַכט אַזייגער אינדערפריה, ווען אַבראַם ראַפּאָפּאַרט האָט, ווי שטענדיג אין דער צייט, אַן עפּן געטאָן די אויגן, האָט זי עס, ליגנדיג ביי זיך אין בעט, גלייך דערפילט און האָט געגעבן צו אים א הייב דעם קאָפּ. «אַבראַם, האָט זי געזאָגט, דו ביזט געשלאָפּן? און איך האָב א גאַנצע נאַכט אַפילו מיט קיין אויג ניט צו־געמאַכט. האָסט אים גאַרניט אויסגעזידלט, אָטדעם מיאוסן יידן, דעם שדכן? . . . האָסט אים נאָך געגעבן א וויזיטקאַרטל, אז דער בחור זאָל אַהער קומען? עטאַ וואָמוטיטעלנאַ!»

IV

דער ווייל האָט יוסף שור פון גרויסעטרעניץ שוין געהאַט באַקומען יעקב־נתנס ערשטן בריוו, און דאָרטן איז געשטאַנען, אז ער זאָל זיין גרייט און אז מיט גאָטס הילף:

«דער שידוך מיט משהלע לעווינס מיידל וועט איה"ש זיין א שידוך».

אין שטאָט האָט מען שוין אויך וועגן דעם געוואוסט. דעם לעצטן טאָג פסח אינדערפריה האָט מען אין שול גערעדט וועגן דעם אויף דער שפיגלבאָנק. מ'האָט גע-קוקט, ווי יוסף שור זיצט אויבנאָן אויף דער «שטאָט» פון זיין ניטלאַנג געשטאָרבענעם פאָטער; מ'האָט איבער-אַנייט באַמערקט דעם נייַעם שוואַרצן סורוט אויף זיין געזעצטער שטאַלטנער פיגור מיטן גבירישן קתנבערדל, וואָס רונצלט זיך פריי אַרום זיין יונגבחרשן מאַט-חנעוודיגן פנים און מ'האָט געשמעסט, אַז ער וואַקסט, ווי אויף הייוון, אָטדער יוסף שור, ווער ווייסט?

«מעגליך, אַז ער דערגרייכט טאַקע איצט א שידוך, וואָס גאַנץ משפּחה שור האָט זיך אַלע יאָרן צו אים גע-צויגן».

ביי יוספן אַליין האָבן זיך דעמאָלט קוים-קוים געשאַקלט די דינע האַלבפרומע ליפן און איטליכס מאָל, וואָס ער האָט זיך פאַרטראַכט, האָבן זיינע היפשע שוואַרצע אויגן גענומען קוקן פאַר זיך מיט א שפּאַגלנייעם סאַמעטענעם גלענצל. דאָס איז געווען א גלענצל פון לאַנג אָפּגעהיטער בחורשאַפט, וואָס איז שוין נאָהענט צו א תכלית און פו גרויסן אומגעריכטן גליק, וואָס קומט פלוצים און באַ-הערשט אַלע געפילן. אַרום אים איז מיטאַמאָל געוואָרן אַלץ ענליך צו א מאַדנע אָנגעלייגטן עולם התוהו. דערצו איז נאָך גראַד צו יענער צייט געשעהן נאָך איינע א מעשה.

קיין גרויסעטרעניץ האָט זיך דעמאָלט אומגעקערט מינע מורייניס, א געראָטן גביריש מיידל, וואָס האָט א היפשע צייט געלעבט אין אויסלאַנד און האָט דאָרטן פאַרדרייט די קעפּ ביי אַלערליי גבירישע יונגעלייט און

גרויסע מענשן. אויפן צווייטן טאָג נאָך איר קומען, האָט זי באַגעגנט אין גאָס יוסף שורן און האָט גלייך באַמערקט דאָס סאַמעטענע גלענצל, וואָס אין זיינע שוואַרצע אויגן. זי האָט שוין דערביי אַפילו באַקומען אַן אומעטיג פנים און האָט זיך גלייך גענומען דערפרעגן. ווער איז ער. דאָס איבעריגע האָט שוין דאָרטן אין שפיגל־באַנק דערציילט דער אָרטיגער בנעימותדיגער שדכן, וועמען דער אַלטער מורייניס האָט דעם ערשטן טאָג פסח גערופן צו זיך אויף קידוש.

«מינע מורייניס, האָט ער דערציילט, איז דאָרטן גע-
זעסן אין עסציימער לחלוטין ניט פֿיין געקליידט, מיט
צעפּאַטלטע ציגיינערהאַר איז זי געזעסן און מיט באַר-
וועסע פיס אין די שטובטופלעס».

פון פוילקייט, צי פון גלייכגילטיגקייט איז זי אַזוי גע-
זעסן, סײַוויסײַ איז זי דאָך שוין א היפשע צייט געווען
אין אויסלאַנד און האָט זיך דאָרטן אויפגעפירט פריי, און
קיינער פון די גבירישע יונגעלייט און גרויסע מענשן,
וועמען זי האָט די קעפּ פאַרדרייט, איז איר ניט געפעלן.
איצט האָט זי גערעדט מיטן שדכן אין א ליצנותדיגן
טאָן; זי האָט געשמייכלט, זיך צוליב געהילט אין דער
שאַל און האָט געשריגן צום שדכן ווי צו א טויבן:
«רעדט מיר יוסף שור!» האָט זי צו אים געשריגן.

צוריקריינדניג איז שוין אפשר אויך משהלע לעווינס
מיידל געווען פאַר יוסף שורן א גאַנץ געוואוינליכער
שידוך, דערויף איז ער געווען דער יינגערער און גע-
ראַטנסטער צווישן אַלע אָרטיגע גאווהדיגע און זעהר
רייכע שורן; זײַן גרויסע געירשנטע בייטלמיל האָט פריי-
ליך געמאָלן אויפן סאַמע הויכן ברעג פון שמאלן טיף
פליסנדיגן טײַך, א האַלב ווערסט פון שטאָט, און פון

אַלע פאַרבייגייענדיגע שיפן האָט מען געמוזט קוקן, ווי זי טיילט זיך אויס פון די אַרומיגע קלענערע און גרעסערע פאַבריקן, זי לאָזט אָהן אויפהער חוצפהדיג שוואַרצן רויך צום קלאַרן בלויען הימל, און פון גרויסגבירישאַפט באַלויכט זי זיך אינמיטן העלן טאָג מיט אייגענער יום־טוב־דיגער עלעקטריע. חוץ דעם האָט ער דאָ, אין היפּשן בערגיגן גרויסעטרעניץ, געהאַט צוויי אַלטע שטאַרק רייכע מומעס, וואָס האָבן זיך שוין ניט אָנגעקערט מיט קיינעם פון די אַרטיגע אויפגעקומענע גבירים און זיינען נישט געגאַנגען צו זיי אויף חתונות. זייערע קינדער האָבן זיי דורך אַזעלכע מינים באַזונדערע אויסלענדערשע שדכנים חתונה געמאַכט קיין אויסלאַנד, און אַליין האָבן זיי שוין געוואוינט ווייט פון ווימלדיגן שטאַטצענטער, אין צוויי גרויסע פאַרוואַקסענע ירושה־הייזער, וואָס האָבן אויפן זעלטענעם דורכגייער תמיד אַ בלאָז געטאָן מיט לייטישער מרה־שחורה און מיט אַלטער אומעטיגליכער גבירישאַפט. זיי זיינען געווען די «פּני» פון דער שטאַט, אָטדי צוויי מומעס אסתרל און האדל, און האָבן קיינמאָל נישט געטאָן קיין שידוך מיט קלענערס פון זיך. נאָר ערשטנס האָט יוסף שור שוין לחלוטין ניט געקאָנט אויף זיך זאָגן, אַז אויך ער שטאַמט פון גאָר דער געהייבענער זייט שורן. זיין פאָטער איציק־מאיר שור איז געווען אַ חסידיש פאַנאַטישער און קאַרגער ייד, אַ פּעסן אַ באַ־רימטער און אַ בעל־גאווה, וואָס אַלע מילמענשן האָבן אים געחנפעט אין די אויגן און האָבן זיך אים נאָכ־געקרימט אונטער די פלייצעס. נאָך אין דער יוגנט האָט ער זיך צוליב ירושה־זאַכן צעקריגט מיט ביידע שוועסטער, אסתרל און האַדעלע, און האָט שוין נאָכדעם אַלע יאָרן געשריגן, אַז זיי מיט די מאַנען און מיט זייערע קינדער רודפן אים און זיינען אים שונאים אויפן לעבן. מיטן

ערשטן ווייב, דער עקרה, האָט ער געלעבט שלעכט, נאָר
 נאָך איר טויט האָט ער געכאַפּט און אויפצולהכעיס אייגע-
 נער משפּחה שוין אויף די עלטערע יאָרן חתונה געהאַט
 מיט א יונג ווייבל א גרושה, וואָס איז ביי אים אויסן
 געווען ניט מער, ווי «פּאַפּראָווען זיך» און זיך אויס-
 קליידן, און פונם דאָזיגן צולהכעיסשידוך איז אַרויס-
 געקומען ער, דער לייטיש געזעצטער יוסף שור מיט די
 לייטיש געזעצטע מידות און מיט די געראַטענע יידיש-
 וועלטליכע קענטענישן, וואָס ער האָט אין זיך ביז דריי-
 אונצוואַנציג יאָר אַריינגעשטאַפּט. פון א טאַטן א תּקיף
 און א בעל-גאווה איז ער אַרויסגעקומען, פון א טאַטן,
 וואָס האָט דרייסיג יאָר פּסדר אייגענע שוועסטער צו זיך
 אין הויז ניט אַריינגעלאָזט און איז פּלוצים עטליכע שעה
 פאַרן טויט געוואָרן שטאַרק ווייכהאַרציג, זיך אויפגעזעצט
 אויפן בעט און זיך פונאַנדערגעכליפעט, אלמאי ער האָט
 אָפּגעלעבט א מיאוס לעבן, און פון א מאמע, א יונג
 ווייבל א גרושה, וואָס איז אויסן געווען ניט מער, ווי
 «פּאַפּראָווען זיך» און זיך אויסקליידן.

דאָס אַלץ האָט דער שווייגנדיג שטייפּער יוסף שור
 ערגעץ טיף אין זיך געקאַנט האָבן אינזינען. חוץ דעם
 האָט ער זיך שוין איינמאַל געהאַט מיט משהלע לעווילס
 מיידל באַגעגנט און האָט צום ערשטן מאַל אין לעבן
 דערפילט, אַז ס'איז פאַרהאַן חתנשטימונג אויף דער
 וועלט. דערצו איז נאָך דאָס באַגעגעניש אַליין פאַר-
 געקומען מאָדנע אומגעריכט און לחלוטין ניט אויפן גע-
 וואוינליכן בעל-הבתישן שטייגער. דאָס איז געווען א פאַר
 וואָכן פאַר פּסח, ווען יוסף שור האָט זיך אומגעקערט פון
 וואַרשעווער פּוילן פון זיין יונגער מומע רייזל, פון יענער
 זעלבער מומע רייזל, וואָס האָט פון תּמיד אָן ניט געקאַנט
 אויסקומען מיט זיין חסידיש פּאַנאַטישן פּאַטער, דעם

ברודער אירן. און איז אַמאָל מיידלווייז אַנטלאָפֿן פֿון אים
קיין פֿאַריז.

דער מומע רייזל האָט קיינער ניט געגלויבט. אַז זי
האָט אַסך צרות. נאָר דערפֿאַר. וואָס זי אַליין האָט פֿון
תמיד אָן צופֿיל געפֿלאָפֿלט וועגן זיך. וועגן די צרות
אירע און וועגן איר גרויס קאַנטשאַפֿט מיט די גרעסטע
מענשן פֿון גאָר דער וועלט. אין דער יוגנט האָט זי
געהאַט אַסך געפֿלוידערטע מיידלשע ראַמאַנען. נאָר
סוף־כל־סוף האָט זי מיט איר יונגן רייכן מאַן חתונה גע־
האַט פשוט דורך אַ שדכן. דערפֿאַר איז איר מאַן געווען
נאָך אַ גרעסערער פֿלוידערזאַק פֿון איר און קיין זאַך אין
דער וועלט האָט אים ניט געקאַנט באַוואונדערן. ער האָט
פֿערזענליך געקאַנט אַלץ און יעדערן. ער איז אַליין
געווען. אַזויצוזאָגן. אַ האַלבע וועלט. אַ שטיק גאָט. און
די מומע רייזל האָט געליטן. שוויגנדיג האָט זי געמוזט
צוועהן. ווי ער פֿאַרשיט יוספֿן. דעם גאַסט אירן. מיט
ניין מאָס רייד און איז צופֿיל מגזם וועגן זיך.

אַך יאָ. גאָר גליקליך איז שוין די מומע רייזל ניט גע־
ווען. אין דעם האָט זיך יוסף שור איבערצייגט פֿאַר די
קורצע עטליכע טעג. וואָס ער האָט ביי איר פֿאַרבראַכט.
אַז די מומע רייזל באַגלייט אים צוריקוועגס צום וואַקזאַל.
פֿילט ער זיך גערירט. ווען ניט דאָס. וואָס ער איז אויפֿ־
געצויגן ביי איציק־מאיר שור אין דער שטייפֿער. שוויגנ־
דיגער שטוב. וואָלט ער זי איצט אָנגענומען פֿאַר די הענט
און וואָלט איר געזאָגט. אַז דער עיקר איז: לייַדן שטיל
און שייַן. אַזוי. אַז קיין בן־אָדם זאָל דערפֿון ניט וויסן.
די מומע רייזל איז אויך גערירט און פֿול. אַזויצוזאָגן.
מיט הייליגע שוועסטערגעפֿילן. אַז זי קושט אים. ווי
קינדווייז «אין די פֿשרע אויגן». וואַרגן זי טרערן אין

האַלז, סוף-פל-סוף האָט זי דאָך געפונען אין אים א פריינטל, וואָס קאָן זי אויסהערן.

«זי האָט אַלע אירע יאָרן, זאָגט זי, געזוכט ניט מער ווי א פריינט.»

נאָר אַז דער צוג קומט אונטער, באַמערקט זי עפעס געשווינט אין איינעם פון די וואַגאַנפענסטער און באַקומט מיטאַמאָל א שדכניש נייגעריג פנים מיט ליכטזיניג-ווייבערשע פלודעראויגן. זי שמייכלט דערבײַ צופיל און צו נאָריש און ראַמט אײַן יוסף שורן, אַז ער איז גליקליך.

«ער פאָרט אַהיים אין איין קופע מיט א שיין און רײך מיידל, מיט משהלע לעווינס מיידל.»

«מיט משהלע לעווינס מיידל?»

יוסף שור ווייסט נאָך ניט קלאָר, ווער איז זי אַזוינס. אין גרויסעטרעניץ שמועסט מען, אַז זי האָט געוויס עמיצן אין אויסלאַנד...

«אַנדערש וואָלט זי אַהין אַזוי אַפט ניט געפאָרן.»

און נאָכדעם פילט ער זיך שוין די גאַנצע צײַט צע-טראַגענער און אַנדערש ווי אַלעמאָל און קוקט מיט צופיל אויסגעגלאַנצטע אויגן אויפן יונגן בלאַנדן מיידל, וואָס פאַרנעמט אַנטקעגן אים אין קופע דעם צווייטן פרייען פלאַץ.

«משהלע לעווינס מיידל...»

דאָס מיידל ליגט דעם גאַנצן אַוונט מיט פאַרמאַכטע אויגן און דריקט שטיל די איבערגעפלאַכטענע הענט צו דער ברוסט, און ער קוקט אויף איר און געדענקט, אַז זי האָט מסתמא עמיצן אין אויסלאַנד. איצט דאַכט זיך שוין, אַז איר איז געבליבן ניט מער, ווי צו דריקן אַזוי אין האַלבן דרימל די איבערגעפלאַכטענע הענט צו דער ברוסט און זיך אויסמאָלן, אַז איר איינציגער, וועמען זי

האַט געלאָזט איצט אין אויסלאַנד. שפּאַרט נאָך אַלץ דעם
קאָפּ צו איר אויפן אַקסל . . .

איינמאָל טרעפט זיך:

דאָס מיידל טוט אויף אים אַן עפּן די אויגן, בלויז
פאַרשלאָפענע אויגן, וואָס קוקן זיך אַ רגע איין אין זיין
יונג בחורשן פנים און ווילן זיך אָן עפעס דערמאָנען, און
ווערן באַלד צוריק גלייכגילטיג און אַנטוישט. און ביי
אים ווערט דערפון ווי אונטערגעבראַכן דאָס האַרץ, און
א וואַרעמע חתנשטימונג, א כוואַליע טוט זיך מיטאַמאָל
איבער דעם אַ לאָז און פאַרטרינקט עס.

«זי איז אַ שיין מיידל . . .»

ביי דער שיין פונם שטייענדיגן עלעקטרישן לעמפל,
וואָס פאַלט פון אונטערן געל זיידענעם אַבאַזשורל, עפנט
ער זיין העברעאיש בוך און נעמט אין דעם אַריינקוקן.
נאָר סוף-כל-סוף פאַרמאַכט ער עס און גייט אַרויס פון
קופּע אין קאָרידאָר אַריין. אים פאַרדריסט, אַלמאי ער
האַט אַ היפשע צייט אַריינגעקוקט אין בוך און האָט אין
דעם גאָרנישט ניט איבערגעלייענט. מאַכן זיך גלייך ער
לייענט, האָט ער פיינט. אדרבא, אים אַליין איז שוין
איצט מינוטנווייז געווען שווער די מומע רייזל, נאָר
דערפאַר, וואָס ביי איר זיינען, נאָך זיין מיינונג, פיל
זאַכן געווען «געמאַכטע», און נאָכדעם קעמפט ער שוין
מיט דער געירשנטער משפּחהדיגער גאווה, וואָס זידט אים
אויף דאָס בלוט. ער וויל מער ניט קוקן אויפן מיידל,
דאָך קאָן ער זיך לאַנג אין קאָרידאָר ניט איינהאַלטן, ער
קערט זיך אום צוריק אין קופּע און באַמערקט פּלוצים,
אַז די שיין פונם עלעקטרישן לעמפל ברענט צו העל.
ער דערנעהענט זיך צו דעם אויף די שפיצפינגער און
פאַרלעשט עס. ניט צוליב זיך טוט ער עס, נאָר צוליב
איר און צוליב איר שלאָף. אויפן אַרט פונם אויס-

געלאָשענעם לעמפל צינדט זיך גלייך אָן אין ווינקל אָן
 אַנדערס, א הויכס און א בלויס, און דעמאָלט ווערט
 מיטאַמאָל קלאָר, אַז דער שטיל דערוואָרגענער מורמל
 פונם שווערן לויפנדיגן וואַגאָן איז שוין א גאַנצער א
 ביינאַכטיגער. אין וואַגאָן שלאָפט מען, נאָר ער, יוסף
 שור, האָט נאָך מיט שלאָפן צייט. ער זיצט איינעראַליין
 טיף פאַררוקט אין זײַן פאַרטונקלט ווינקל, ער טרייסלט
 זיך גרינג צוזאַמען מיט אַלץ אין וואַגאָן און קוקט:
 דאָס מיידל ליגט ווי פריהער מיט פאַרמאַכטע אויגן,
 נאָר די הענט זיינען איר שוין איצט אונטערגעלייגט
 אונטערן קאָפּ מיט געקריצטע בלאַנדע האָר. דאָס קליידל
 דעקט צו די אונטערגעקליבענע פיס ביו די שפיצן פון
 קינדערש קליינע לאַקירטע טופּלעס, און דער שוואַרצ-
 פאַסיגער שאַל האָט איינגעהילט איר טאַליע מיט די יונג-
 מיידלשע תמימותדיגע פלייצעס. זי איז געווען שיין.
 און ער האָט פאַרשלאָפענערהייט אויף איר געקוקט.
 «משהלע לעווינס מיידל».

איז אָט, נאָך אַטדעם באַגעגעניש מיט משהלע לעווינס
 מיידל, האָט זיך יוסף שור אומגעקערט אַהיים אינגאַנצן
 א באַנייטער און איז אָפּגעשלאָפן עטליכע נעכט נאָכ-
 אַנאַנד, ווי א כלי-זמר נאָך א חתונה. אָפּגעשלאָפן און
 מיט אַזא גרינגן שלאָף, גלייך אין יעדער רגע קאָן גע-
 מאַלט זײַן, אַז דאָס מיוחסדיגע מיידל זאָל קומען אָנ-
 קלאָפן אָן זײַן טיר און אים זאָגן:

«ס'איז ליגן . . . כ'האָב קיינעם נישט אין אויסלאַנד . . .»
 דערצו איז נאָך די צײַט אַליין געווען א צײַט פון
 פּרילינג, און אינם טײַך, וואָס פליסט פאַרביי בערגיגן
 גרויסעטרעניץ האָט פריה גערירט דאָס אײַז . . .»

טעג זיינען פאַרגאַנגען אין גרינגן פּראָסט, אין טיפּער
 אינהערעניש. צי די אַרומיגע ווייט דערשטוינטע געגנט
 פאַרטראַכט ניט עפעס ניס. דעמאָלט האָבן זיך פריה
 געלאָשן קליינע ציטערדיגע פייערלאַך, מיד פון מצות-
 באַקן און פון פאַרפּסחדיגער איילעניש, האָבן תחילת-
 נאַכט איינגעדרימלט די פיל פאַרדרייטע גרויססעטרע-
 ניצער אונטערגעסלאַך. און פריהער אָוונט, ווי לאַנג
 פאַרכאַפטער אָטעם, האָט שטיל געגאַפט און שטיל גע-
 ציילט די קלעפּ פון שנעלצוג, וואָס טראָגט זיך דורך
 איבערן ווייטן אייזערנעם בריק. ער טוט דאָרטן א
 שרעק אונטער זיך א תהום, אָטדער צוג; ער צעברעקלט
 שטילקייט אויף פיצלאַך און אַליין איז ער שוין ווייט-
 ווייט, ער איילט צו יענעם אָרט, וואוהין ער האָט צוריק
 מיט עטליכע טעג אַוועקגעטראָגן דאָס יונגע בלאַנדע
 מיידל.

אין יענע טעג האָט די זוניגע לופט געשמעקט מיט
 פּלהטרייִשאַפט, מיט יונגן מיידל, מיט זיך, מיט יונגן
 בחור אַליין און מיט נאָך, מיט נאָך, מיט גאַנצע פּסוקים
 פון שיר־השירים . . . יוסף שור איז דעמאָלט געגאַנגען
 צו זיך אין דער גרויסער געירשנטער מיל, וואו ס'האָבן
 נאָך פון פאַר זיין פּאָטערס טויט געמאָלן א צעהנדלינג
 יידן «פּראָמאָלשטשיקעס». איטליכס מאָל, וואָס ער האָט
 צוריקוועגס איבערגעשריטן אין אלכסון דעם גרויסן
 אויסערשטאַטיגן פּלאַץ, האָט ער תמיד באַגעגנט די צוויי
 איינע און דיזעלבע מיידלאַך חברטעס, וואָס האָבן דאָרטן
 אַרומגעשפּאַצירט הין און צוריק. זיי האָבן געפרובט מיט
 די קאַלאָשן די שטייפקייט פון שניי און געהאַלטן דערביי
 אין איין גוטמוטיג קוקן אויף אים, דעם פאַרבייגייענדיגן
 יוסף שורן. אַלטע גוטע פּריינט זיינען אים אָפּנים די
 מיידלאַך געווען און ער האָט וועגן דעם גאַרניט גע-

וואוסט. איינע פון זיי איז געווען מינע מורייניס, דעם
 אַלטן מורייניסעס געראַטענע טאַכטער. קוקנדיג אויף
 אים, האָט זי דאָ געהאַט צו דערציילן איר חברטע א סוד,
 אַלע טאָג א נייעם סוד. דער סוד איז געווען אין די
 שוואַרצע אויגן, מיט וועלכע זי האָט לאַנג באַגלייט אים.
 דעם גבירישן יוסף שור, דעם געראַטענעם פיראונצוואַנציג-
 יאָריגן בהור. נאָר יוסף שור האָט אויך אין זיינע אויגן
 געהאַט א סוד; ער האָט פאַרבייגייענדיג געקוקט אויף
 ביידע מיידלאַך און האָט בשום אופן ניט געקאָנט באַ-
 שליסן, ווער פון זיי דערמאָנט אים מער אָן יענער, אָן
 משהלע לעווינס מיידל. . . .

ער האָט ניט געהאַט קיין חברים, וועמען ער זאָל איצט
 קאָנען וועגן זיך דערציילן; געבוירן און אויסגעוואַקסן
 אין א הויז א ביזוליך אָפגעשלאָסענעם און ניט איבעריג
 באַליבטן אויף דער גאַנצער שטאָט און אויף אַלע אַרומיגע
 שכנישע הייזער, איז ער סוף-כל-סוף אַרויס פון דעם.
 ער, דער שווייגנדיגער יוסף שור, דער ביזליכער און
 שטייפער ערגעץ טיף אין זיך. דאָ אין שטאָט איז ער
 זעלטן געגאַנגען אַפילו צו זיינע צוויי אַלטע געהייליגט-
 רייכע מומעס. יענע האָבן אים שטאַרק ליב געהאַט
 דערפאַר, וואָס ער דאַרף צו זיי ניט אַנקומען און דער-
 פאַר, וואָס ער איז לייטישער פון זיין טאָטן. זיי האָבן
 ביי יעדער געלעגנהייט געלויבט זיין געראַטנקייט, און
 ער איז צו זיי ניט געגאַנגען.

נאָר איינמאָל פאַרנאַכט דאָ אין גרויסעטרעניץ אויף
 דער מיטלסטער רעשדיגער גאַס. . . איינמאָל פאַרנאַכט
 האָט זיך אים אויסגעוויזן, אַז ער זעהט דאָ דורכגיין זי,
 משהלע לעווינס מיידל. ער איז געגאַנגען אויף איין
 טראָטואַר און האָט זי די גאַנצע צייט געזעהן אין די
 פלייצעס אויפן צווייטן. זי האָט אים גענאַרט און שטום

גערופן; זיך אַלעמאַל אָפגעשטעלט און זיך צו אים אומ-
געקוקט. נאָר סוף-כל-סוף האָט זי פאַרקערעוועט לעבן
איינעם א פינסטער געוואָרענעם ראַג און איז דאָרטן פאַר-
שוואונדן צווישן געדיכטן שפאַצירנדיגן עולם. דעמאַלט
איז יוסף שור שטיין געבליבן און האָט זיך אַרומגעקוקט.
אין דער געפרעסטער בין-השמשותדיג שפעטער לופט
האַבן פנימער דורכגעאַיילט מיט א מאָדנער פאַרפרעמד-
קייט ווי צו ליקווי-חמה, און אין די אויערן האָט גערעשט
דאָס וואַסער, וואָס פאַלט פון אונטער א גרויסן הויך
אויפגעהויבענעם שלויז, כאַטש אַרום און אַרום גרויס-
סעטרעניץ איז גאָר אין ערגעץ קיין שלויז ניט געווען.
וואָס האָט דאָס געקאָנט באַטייטן? פאַמעליך האָט ער
זיך אַהיים אומגעקערט און האָט דעם גאַנצן אָונט גע-
דענקט, אַז זי, משהלע לעווינס מיידל, איז שוין מסתמא
לאַנג געקומען אַהין, וואוהין זי איז געפאַרן פון אויס-
לאַנד אויף פסח. מעגליך, אַז איצט אינאָונט איז זי
אינערגעץ ניט געגאַנגען און געפינט זיך ביי זיך אינ-
דערהיים, מעגליך, אַז זי פרעסט זיך איצט אויס א ווייס
קאָפּטל אויף פסח...

און אויפמאָרגן האָט ער שוין מער ניט געקאָנט איבער
זיך געוועלטיגן און איז אַוועק מיט אַלע זיינע איבער-
לעבונגען צו זיין איינציגן חבר, צום גרויסעטרעניצער
רבינס בן-יחיד איציקלען, מיט וועמען ער האָט קינדווייז
אין רבינס הויף געלערנט ביי יעקב-נתנען «חושן-משפט»
און «יורה-דעה».

V

דעם רבינס גרויסער גוט יידישער הויף האָט שוין
זינט עטליכע יאָר געהאַלטן אין איין וועלקן. יעדער
צימער איז געווען פול מיט צרותדיגע סודות, מיט צו-

להכעיסן און מיט קריג. דער אלטער רבי, דער גרויסער
 למדן איז פון יאָר צו יאָר געוואָרן פרומער, ניט גע-
 וואוסט, אַז ער איז מסוכן קראַנק און האָט ווי אַמאָל
 געפאַסט גרויסע תעניתים ביי זיך אין די אָפגעשלאָסענע
 צימערן. צוריק מיט א פאָר יאָר האָט ער זיך אָפגעזאָגט
 פון «נעמען קוויטלאַך» און פון פראַווען טישן און האָט
 געגלויבט, אַז ער לעבט אויסשליסליך פון די דרייטויזנט
 רובל, וואָס ער באַקומט פאַר גרויסערעניצער רבנות.
 שונאים, וואָס זיינען פון תמיד אָן געווען זיכער, אַז ער
 איז ניט אַזאַ תם, ווי ער מאַכט זיך, האָבן אים חושד
 געווען, אַז פון «קוויטלאַך נעמען» האָט ער זיך
 אָפגעזאָגט פשוט דערפאַר, ווייל «דאָס געשעפט גייט
 אונטער». און די רביצין האָט אָהן זיין וויסן געוואָלט
 אונטערהאַלטן די גרויסקייט פון הויף און האָט שטילער-
 הייט געשלעפט גרויסע געלטן ביי אַלע זיינע אַמאָליגע
 גלויביגע און אומגלויביגע חסידים.

יוסף שור האָט זיך דאָרטן געגנבעט איבער פיל האַלב-
 ליידגע ניט באַוואוינטע חדרים, מורא האָבנדיג, אַז די
 רביצין וועט אים דאָרטן אויפנעמען. ווי א קינד פון אַן
 אַלטן חסיד און גוטן פריינט און וועט אים דאָרטן אויס-
 דערציילן אַלע משפּחה-אומגליקן.

שוויגנדיג און גאוהדיג שטייף איז ער נאָכדעם געזעסן
 אַנטקעגן איציקלען אינם נזיריש אָפגעזונדערטן צימער.
 וואו זיי האָבן אַמאָל צוזאַמען געלערנט. אין יענעם זעל-
 ביגן צימער האָט אים דאָך איציקל אַמאָל שטייף געהאַלטן
 פאַר ביידע איילנבויוגנס און אים געצוואונגען אויסהערן
 אַן ענליכע געשיכטע צו דער, וואָס ער, יוסף שור, לעבט
 איצט איבער, א געשיכטע מיט א חופה מיט כלי-זמר,
 וואָס איז נאָר דעמאָלט נאָרוואָס אין אָנהייב ווינטער-
 דיגן אַוונט פאַרגעקומען ביי רבין אין הויף און מיט א

שטייפער פארפומענשמעקנדיגער מיידלשער האַנט, וואָס האָט זיך דאָרטן אינדערפינסטער שטייף צו אים, איציק־לען, צוגעטוליעט.

נאָר סוף־פל־סוף איז פונם דאָזיגן וויזיט זיינעם גאָר־נישט ניט אַרויס. איציקל האָט נאָך אַלץ געהאַט א קלאָר־ווייסן כשרן האַלז מיט אויך אַזאַ כשר לייב, וואָס בענקט א גאַנצע וואָך נאָך די גוט־יידיש זיידענע קליידער, אין וועלכן מיטוט עס אָן שבת, און האָט נאָך אַלץ געשטראַלט, ווי צוריק מיט פיר יאָר, בשעת ער האָט בגיבּה געלייענט היינען, אחד־העמען און נאָדסאָנען. ניטלאַנג האָט ער זיך אומגעקערט פון אויסלאַנד צוזאַמען מיטן אַלטן רבין, וועמען דאָקטוירים האָבן דאָרטן מיאש געווען. נאָר ניט דאָס איז געווען דער עיקר, און ניט וועגן דעם האָט איצט גערעדט איציקל. דער עיקר איז געווען דאָס, וואָס ער האָט פאָרנדיג צוריק פון אויסלאַנד געזעהן. שטייף און קרעפטיג האָט ער געהאַלטן יוספן העכער די איילנבויוגנס פאָר ביידע הענט און האָט אים געצוואונגען אויסהערן, וויאָזוי דער שנעלצוג, מיט וועלכן ער מיטן פאָטער האָבן זיך פון אויסלאַנד אומגעקערט, איז שוין דאָ אין רוסלאַנד געלאָפן איבער ברייטע פרייע פעלדער און האָט געשפרייט אומעט טיף אין די באַטריבטע בין־השמ־שות, און ווי ער, איציקל, איז דאָרטן איינעראַליין געשטאַנען אין האַלבן וואַגאָן ערשטע קלאַס און האָט געזעהן דעם קליינעם יידישן יישוב, פאָרביי וועלכן דער צוג טראָגט זיך געשווינט אַדורך. אינם קליינעם יישוב איז אַזוי פוסט, גלייך ס'איז שבת און אין אַלע הייזער שלאָפט מען בייטאָג. א בלאַטקעלע גלענצלט זיך דאָרטן פאָר די הייזער, וואָס שטייען מיטן פנים צו די רעלסן; א הערטל גענו גריבלט דאָרטן מיט די שנאָבלען אין אַן אויפגערודערט בלאַטיגן הויף, און א מיידל . . . א מיידל אין ווייסן לויפט דאָרטן

מיטאַמאָל אַרויס פֿון דער לעצטער פאַרמעגליכער שטוב
און בלייבט מיטאַמאָל שטיין אויפן גאַניק, א מיידל אין
ווייסן . . .

איז אָט, אין אָטדעם מיידל איז איצט, אַפנים, געווען
פאַרליבט איציקל. ער האָט געהאַט שוואַרצע גריבער
אונטער די אויגן און האָט געזאָגט, אַז ער מוז אַלעוויילע
פאַרוויכערן א פאַפיראַס, ווייל דער קאַפּ «דער קאַפּ
טראָגט אים אינדערלופטן» . . .

יוסף שור האָט דעמאָלט טאַקע קיין וואָרט וועגן זיך
ניט אויסגערעדט, געזעסן שווינגנדיג אַנטקעגן איציקלען,
אים געקוקט אין פנים אַרײַן און געטראַכט וועגן דעם,
וואָס איציקל זיצט איצט איבער ביים פענסטער גאַנצע
טעג און קוקט אויף די ווייסע גענוז, וואָס פאַשען זיך דאָ
ניט ווייט אויפן גראָז לעבן רבינס הויף. די ווייסע גענוז
דערמאַנען אים, זאָגט ער, אַן יענעם יישוב, אַן «יענע
גענוז» און איבערהויפט, אַן דעם מיידל, אָנס מיידל אין
ווייסן . . .

ער איז נאָך זיין מיינונג געווען א פאַרפאַלענער, אָט
דער איציקל; ער האָט שוין גאַרנישט ניט געטאָן אַפילו
צוליבן גרויסעטרעניצער רבנות, וואָס ער וועט נאָך
זיין פאַטערס פטירה מוזן איבערנעמען, נאָר מיט וואָס
האָט אים דען געקאָנט העלפן ער, יוסף שור? ער איז
געווען פאַרנומען מיט זיך אַליין, מיט זיינע אייגענע נייע
איבערלעבונגען; ער איז געזעסן ביי זיך אינדערהיים און
האָט געוואַרט.

איינמאָל בייטאָג איז צו אים אַהיים אַרײַנגעקומען זיין
געוועזענער גמרא-מלמד יעקב-נתן ווידערפאליער. אַרײַנ-
געקומען גלאַטאַזוי, ווי געוואַרע ווערן, נאָר געזעסן ביים
טיש אין די חסידיש אויסגעפוצטע בגדים, לאַנג און עזותדיג

ברייט זיך דערפרעגט וועגן זײַנע, יוסף שורם ירושה-
ענינים.

סוף-פל-סוף האָט ער זיך מאָדנע קאַלטבלוטיג אויס-
גערעדט, אַז ער האָט פאַר אים א שידוך.
«מיט משהלע לעווינס מיידל א שידוך»
«מיט משהלע לעווינס מיידל?»

יוסף שור האָט ניט געוואוסט, פונוואָנען שטאַמט אָטדער
אײַנפאַל: פון אים, יעקב-נתנען אַליין, צי פון א בריוו,
וואָס אים האָט געקאָנט צושיקן פון וואַרשעווער פוילן די
פלוידערדיגע מומע רייזל. ער האָט ניט איבעריג גע-
גלויבט יעקב-נתנען. צוריק מיט עטליכע יאָר האָט דער
חסידיש אויסגעפוצטער ייד געלאָזט ערגעץ אין א קליין
שטעטל זײַן ארעם ווייב און שיקט איר ניט די גאַנצע
צײַט קיין פרוטה צום לעבן. ער איז געזעסן אַנטקעגן
גאווהדיג און שוויגנדיג-שטייף, געקוקט ווי יעקב-נתן
שפילט ווי מיט א פשוט שטיקל פאַפיר מיטן הונדערטער,
וואָס ער האָט נאָרוואָס בײַ אים גענומען אויף הוצאות און
האָט געהערט, ווי ער חזרט שוין דאָס צווייטע מאָל
איבער:

«אַזוי, אַזוי... דאָס מיידל פאַרט שוין אפשר צו אָפט
קיין אויסלאַנד» און נאָך:

«ס'איז כדאי געוואָרע ווערן, פאַרוואָס פאַרט דאָס מיידל
אַזוי אָפט קיין אויסלאַנד». אַז יעקב-נתן איז אַוועקגע-
גאַנגען האָט ער נאָך אַלץ געדענקט וועגן דעם. מ'האָט
זיך באַדאַרפט נאָכאַמאָל אַראַפּכאַפּן אין רבינס הויף צו
איציקלען און זיך דערפרעגן וועגן דעם בײַ דער רביצין,
וואָס האָט זיך פון איינעם א צד גאָר נאהענט אָנגעקערט
מיט די ראַפּאַפּאַרטס און האָט אַלץ באַדאַרפט וויסן.

נאָר אָט איז יעקב־נתן אום חול־המועד פסח אַוועק־געפאָרן קיין בראַשעק און האָט אים פונדאָרטן צוגעשיקט א בריוו, אַז ער זאָל זײַן גרייט און אַז מיט גאָטס הילף, דער שידוך מיט משהלע לעווינס מיידל וועט זײַן א שידוך.

«הייסט עס, אַז ס'איז גאָרנישט אָטדאָס, וואָס דאָס מיידל פאָרט צו אָפט קיין אויסלאַנד?» . . .

אויב אַזוי, וועט ער דאָ אין גרויסעטרעניץ איבער־בויען דעם פאָטערס הויז. ער טראַכט שוין לאַנג וועגן דעם. ער וועט זאָגן דעם יידן, וואָס פאַרנעמט אין הינטערשטן גאָרן די לינקע צוויי קלייטן, אַז ער זאָל זיך זוכן א נײַעם פלאַץ. ער פאַרפילט דעם גאַנצן אַרײַב־גאַנג מיטן ריח פון שוסטער און פון פרישן לעדער און אַלץ אַרום דערמאַנט אַזוי שטאַרק אָן אַלטן קאַרגן טאַטן. דער צווייטער בריוו יעקב־נתנס איז אים שוין אָנגע־קומען פון קיעוו, פונדאָרטן, וואו דאָס מיידל האָט איצט פאַרבראַכט בײַ איר פעטער אַבראַם ראַפּאָפּאָרט און וואו־היין יעקב־נתן האָט אים, יוספן, אינגיכן באַדאַרפט אַרויס־רופן דורך א דעפעש. הייסט עס, אַז מ'האָט שוין גערעדט וועגן דעם בײַ אַבראַם ראַפּאָפּאָרטן אין הויז און, אַז דאָס מיידל איז אויך דערבײַ געווען און האָט דערויף מסכים געווען. מעגליך, אַז זי געדענקט אים שוין אַפילו פון דעם קופע, אין וועלכן זיי זיינען צוזאַמען געפאָרן.

יוסף שור האָט נאָך אַטדעם צווייטן בריוו זיך באנייט געלאָזט מאַכן נאָך א פאָר נײַע אָנצוגן און האָט לחלוטין אויפגעהערט צו באווייזן זיך אין גאַס; ער איז פלוצים געוואָרן א הייליגער, ער האָט געוואַרט אויף יעקב־נתנס דעפעש. פדי צו מקצר זײַן די צײַט האָט ער בײַ זיך אינדערהיים געהאַלטן אין איין לײענען ביכער, און א געפיל איז בײַ אים געווען אַזאַ גלייך משהלע לעווינס

טאַכטער שטייט אים די גאַנצע צייט אונטער די פלייצעס;
אז ער ענדיגט ליינענען א זיטל און פאַרטראַכט זיך, קאָן
זי אים פלוצים א זאָג טאָן:

«מיש איבער, טייערער!»

ער האָט געדענקט דעם איבערגעגעבענעם בליק פון אירע
בלויע אומעטיגליכע אויגן, גלייך ער פאַרט נאָך מיט איר
אין איין קופע און זעהט: בלויע פאַרשלאָפענע אויגן הייבן
זיך אויף פונם קישן און קוקן זיך אזוי א רגע איין אין
זיין יונג-בחורשן הנעוודיגן פנים און ווילן זיך אָן עפעס
דערמאנען. . . ער האָט ניט אויף א רגע אויפגעהערט צו
שלינגען די זייטלאַך פונם בוך, וואָס ער לייענט, און האָט
זיך פאַרטראַכט וועגן איר. ס'איז געווען קרום, זעהר
קרום, אָטדאָס, וואָס ער האָט הנאה געהאַט פון רייכן
פאַרמעגן, וואָס זי קאָן אים אַריינטראַגן.

און נאָך איין זאָך:

«ער, יוסף שור, איז יעדנפאַלס גענוג רייך אַהן איר;
ער האָט גענוג זיין אייגנס.»

איינמאַל אינאָונט האָט ער זיך ביי זיך אינדערהיים
צוגעגרייט א וואַנע און האָט זיך מיט איר באַשעפטיגט
ביז שפעט אינדערנאַכט. ער האָט זיך לאַנג געוואַשן,
געהייליגט און האָט נאָכדעם אָנגעטאָן שפּאַגלנייע נאָך ניט
קיין געניצטע וועש. אין יענער זעלביגער נאַכט האָט
מען אים אויפגעוועקט פון שלאָף און אים אָפּגעגעבן יעקב-
נתנס דעפעש.

«אַלץ גייט צו אויפן בעסטן אופן, יעקב-נתן וואַרט
אויף אים איבערמאַרגן אינאָונט אין קיעוו אויפן וואַק-
זאַל.»

ער איז פּמעט געבליבן רוהיג נאָך אָטדער ידיעה.
שטייענדיג ביים לאַמפּ אין אונטערשטן וועש מיט דער
דעפעש אין האַנט, האָט ער נאָר געהאַט בלאַסע נאָז-

לעפלאך, געאָטעמט אַביסל שווערער, ווי געוואוינליך, און
האַט געדענקט: דער איבערמאַרגנדיגער טאָג איז דינסטאָג.
«א מזלדיגער טאָג».

VI

רײַם אַרויספֿאַרן האָט געשמעקט מיט דינעם זילבער-
נעם רעגנדל, מיט מזלדיגן חתנמאַרגן, וואָס נאָך
א רעגנדיגער נאַכט א מבול.

אַ לייטיש-שווייגנדיגער שטאַטאיזוואָזטשיק איז מיט דרך-
ארץ געזעסן צו אים מיט די פלייצעס, פלינק אויסגעפעלט
אַ גאַנצע שורה פאעטאַנעס מיט יומטובדיג געשטימטע
מענשן, וואָס איילן, ווי צו אַ חתונה, צום פריהען נײַן-
אזייגערדיגן צוג, און האָט שמיידיג אַוועקגעשמיסן, ארויף
אַ בארג צום וואַקואַל. פארביי די אויגן האָבן אַדורכגע-
שווינדלט אַ פֿאַר באַקאַנטע ערגעץ געזעהענע פנימער, מיט
אַ היטלפודלע, וואָס האלט זיך קוים אויף דער קעלניע
און איז אין יעדער רגע גרייט אַראָפּצופאַלן. אַ פֿאַר
פרויענאויגן פון אונטער אַ וואַאל האבן זיך נייגעריג אַ
גליטש געטאָן איבער זײַן פנים און זײַנען באלד געבליבן
אונטער זײַן פריש אָפּגעשוירענעם חתנדיגן האלז און
באקן. ווער האָט דאָס געקאַנט זײַן? ער איז געווען
אויפּגערעגט מיט דער נאַכט, מיט זיך אליין, מיטן גליק,
וואָס שטייט אים פֿאַר און האָט גלייך אן דעם פֿאַרגעסן.
אַקאַרשט שפעטער אין וואַגאַן האָט זיך אַרויסגעוויזן, אַז
מיט דעמוזעלבן צוג פֿאַרט קיין קיעוו דער אַלטער גרויס-
סעטרעניצער מוריניס מיט זײַן געראטענעם בת-זקונים-
מיידל, זיי געפינען זיך אין דעם צווייטן קופע, און דער
אַלטער מוריניס באַווייזט דאָרטן קונצן און גייט אַרום
זײַן מיידל, ווי אן אמתער קאַוואַליער.
«וואָס? פרעגט ער זי, איר איז באַקוועם?»

אך, יאָ. אָטדער אַלטער וועלטליכער מורייניס, וואָס
האָט געהאט אונטער זיך אַ גאַנצע קייט פון געשטאַרבענע
זיידעס גבירים, אין זיינע ברייטע געהויקערטע פלייצעס
איז שוין לחלוטין ניט געווען צו דערקאַנען, אַז זיין גרויס-
סעטרעניצער גיספאַבריק האָט דריי יאר נאכאַנאַנד געמאַכט
אומגליקליכע געשעפטן און אז איצט שטייט זי שוין אינ-
גאַנצן און אין איר גוואַלדיג הויכן ריזנקוימען מאַכן זיך
פויגלען נעסטן. אין צוג מיט זיין יונגער טאַכטער איז ער
נאָך געפארן מיט אַלע באַקוועמליכקייטן, מיט צוויי גרויסע
אויסלענדערשע סאַקוואַיאַזשן מיט אַ גרויס קעסטל שאַקאַ-
לאַד אויף צובייסן און אפילו מיט אַ ספעציעלן רייזנטאַש
אויף פאַפיראַסן. ער האָט זיי גערויכערט איינס נאָך
איינס, אָטדי גראַבע פאַפיראַסן, און די גרויע וואַנצעס מיטן
אנהייב פון דער ברייטליכער גרויער באַרד זיינען אים
שוין געווען אַזוי געל, ווי דאָס היפשע פאַררויכערטע
בורשטינדל, וואָס ביי אים צווישן די ליפן. ווינאָר ער
איז אַרויסגעקומען פון קופע אין לאַנגן קאַרידאָר פון
וואַגאַן, האָט ער גלייך פונסניי פאַררויכערט; ס'האָט זיך
געדאַכט, אַז ער רויכערט אויפן זייגער, ווי צוליב אַ
רפואה.

«דינסטאַג, האט ער געזאָגט, איז שטענדיג אַ מזלדיגער
טאַג, ס'פארן אסך גרויסעטרעניצער».

פון גרויסער גבירישער לייטישקייט האָט ער זיך געמאַכט
גלייך ער ווייסט ניט, צוליב וואָס יוסף שור פאַרט איצט
קיין קיעוו.

יוסף שור איז דעמאָלט געשטאַנען אין קאַרידאָר ביים
פענסטער און האָט געקוקט, ווי דער צוג שטייט מינוטן-
ווייז אויף פרעמדע מיט פרישער זון באַלויכטענע סטאַנ-
ציעס. ער האָט דעם אַלטן מורייניסן אָפגעטרעטן א
שטיקל פלאַץ ביים פענסטער, און דער שמועס זייערער

איז באַלד געוואָרן א היימישער, אַ גרויסעטרעניצער. דער אַלטער מורייניס געדענקט נאָך יוסף שורס ביידע זיידעס, פון פאָטערס צד און פון דער מוטערס צד; ער געדענקט נאָך, ווען גרויסעטרעניץ איז געווען קליין און ניט ברוקירט.

«ניט ברוקירט אַפילו?»

יוסף שורן דאַכט זיך, אַז דאָס איז געווען שוין זעהר לאַנג; ער לאַכט:

«פיר מלכים האָבן, דאַכט זיך, נאָך דעמאָלט מלחמה געהאַט מיט פינף, און איינער פון זיי האָט געהייסן פדרלעומר.»

טיף אין אים טוט זיך מיט הנאה א ריר די שורעדיגע גאווה: «מ'האַט געקאָנט זיינע זיידעס». פלוצים אָבער הערט מען אויף צו ריידן און צו לאַכן אין דעם אַנט־קעגנדיגן קופע, וואָס אונטערן אַלטן מורייניסעס פלייצעס, און ס'גייט פונדאָרטן אַרויס זיין יונג געראַטן מיידל, מינע מורייניס. זי בלייבט שטיין אין דער אָפענער קופע־טיר, אַנגעהאַלטן מיט ביידע הענט אָן די ביישטידלאַך. זי שטייט אַזוי א וויילע א גרינגע, א לופטיגע, א גרייטע אויף א שפרונג טאָן. זי קוקט זיך אַזוי איין אין יוסף שורן און אינם פאָטער און ס'דאַכט זיך, אַז זי באַטראַכט זיי פונווייטן, צי זיי פאסן זיך פאַר שווער און איידעם... און פלוצים לאַזט זי אַראָפּ דעם קאַפּ און דערנעהענט זיך צו זיי מיט אַראָפּגעלאָזענע אויגן און מיט אַזעלכע פאַמעליכע יורדיש אונטערטעניגע טריט.

«מינע מורייניס» שעפטשעט זי קוים אַרויס, בשעת זי שטרעקט אויס יוסף שורן די האַנט און טוט אויף אים גאָר פון דער נאָהענט א קוק.

ס'איז שוין אַפילו מאָדנע אויף איר צו קוקן. אין אויס־לאַנד האָט זי דאָך פאַרדרייט די קעפּ די גרעסטע גבירישע

יונגעלייט, און נאָכגעפאָרן. דערציילט מען, זיינען איר פון דייטשלאַנד אין דער שווייץ א פאָר פון אירע באַ- קאַנטע גרויסע מענשן. נאָר דער אַלטער מורייניס מאַכט זיך, גלייך ער באַמערקט עס ניט און וויל בכיוון דעם שמועס ניט איבעררייסן. אַדרבא, ער קוקט דער טאַכטער טאַטעדיג אין פנים אַרײַן און דערציילט איר, אַז ער רעדט דאָ מכוּח יוסף שורס זיידן פון דער מוטערס צד. מכוּח שמואל רב־רבין, וואָס איז אַמאָל אַראָפּגעקומען קיין גרויסעטרעניץ פון טיף פּוילן, זיך געקויפט א הויז אין פראנט און האָט פאַרפירט גרויסע קאלכאויוונס אין געגנט. אים געפעלט אַטדער דאָזיגער זיידע יוספס, וויל ער, אַז די טאַכטער זאָל אויך וויסן, אַז דאָס איז געווען א זעלטן קלוגער ייד, אַטדער שמואל רב־רבי

«א שמייכלדיגער מיט א ברייטער בלאַנדער באַרד און מיט א קלוגן פוילישן קאַפּ אויף זיך»
און שטאַרק פאַרנומען מיט זיינע געשעפטן איז ער ניט געווען.

«פלעגט ער אין די לאַנגע זומערדיגע בייטאַגן ארומ- שפאַצירן ביי זיך אין הויז אין א לאַנגער רעזעוואולקע. א געווענטענע מיט סאַמעטענע קווייטן, פיפקען פון דער לאַנגער פוילישער פייקעציביק און לייענען בשעת מעשה דעם, חובת הלבבות. לייענען, אַרומשפאַצירנדיג מיט א קלוגן שמייכל אַרום די בלויע אויגן, אַזוי אַז מ'האַט ניט געקאַנט וויסן, צי לייענט ער מחמת פרומקייט, צי מחמת נייגעריגקייט, פשוט, ווי מ'לייענט א ראָמאַן»

«ווי מ'לייענט א ראָמאַן?»

דאָס געפעלט שוין אַלצאיינס, סיי דער געראַטענער טאַכטער, סיי יוסף שורן; ביידע לאַכן.
און דער אַלטער מורייניס קוקט זיי גלייך אין די פנימער און לאַכט מיט. ער פאַרציהט זיך מיטן רויך פונם גראָבן

פאפיראָס און שטיקט זיך פון געלעכטער טיף אין זיך.
 ס'זעהט אויס, ווי ער האָט הנאה: ער האָט לאַכנדיג גע-
 מאַכט «זײַנע קינדער»; נאָר באַלד פאַרכאפט ער זיך און
 טוט ערנסט א גלייך אויס דאָס פנים.

«אין גרויסעטרעניך, דערציילט ער ווייטער, האָט מען
 פון אַטדעם שמואל רב־רבין סכנות געהאַלטן. א קלוגער
 ייד, האָט מען געזאָגט, א למדן, וואָס רעדט קיינמאָל ניט
 וועגן זײַן למדנות. און א פאַמיליע איז בײַ אים אויך
 געווען א מאָדנע: געקומען אָהער פון טיף פוילן אָהן א
 ווייב, סך הכל מיט א יונגער טאָכטער, א גרושה, וואָס
 האָט דאָ גאָר אינגיכן חתונה געהאַט טאַקע מיט יוסף־שורס
 פאָטער און מיט א נײַן־צי צעהניאַריג געקרייזלט יינגל
 יונה, א צעטראָגענער אביסל, נאָר א גוטער קאָפּ, נאָך
 א טיפערער פונם פאָטערס».

איז אָט וועגן אַטדעם נײַנאַריגן שנעק קאָן דער אַלטער
 מורייניס ביז היינט ניט פאַרגעסן.

אים, דעם אַלטן מורייניסן האָט מען גערעכנט פאַר
 איינעם פון די בעסטע גרויסעטרעניצער שאַכשפילער.
 און דער קליינער יונה פלעגט אָפט קומען צו אים אַהיים
 און אים דאָרטן אָפּשטעקן א מאט.

ער האָט גאָר יונג פאַרלאָזן גרויסעטרעניך, יונה, נאָר
 דער אַלטער מורייניס באַווייזט דאָך א קונץ און רעכנט
 צונויף אויפן קאָפּ, אַז ער דאַרף איצט אַלט זײַן ניט מער
 און ניט ווייניגער, א יאָר צוויי־דריי־אונדרייסיג.
 «אַ?» פּרעגט ער בײַ יוסף שורן.

ס'ווייזט זיך אַרויס, אַז די געראַטענע מינע מורייניס
 האָט אויך עפעס וועגן דעם צו זאָגן: אין בערן האָט זי א
 קורצע צײַט געוואוינט ניט ווייט פון א קליינער יידישער
 קאַלאָניע; מ'האַט געזאָגט, אַז דאָס זײַנען אָנפירער פון
 א געוועזענער פאַרטיי, איז אָט: איינמאָל איז צו דער

קאַלאָניע אַראָפּגעפּאַרן א יונגערמאַן מיט א יונגן פנים
און מיט א גרויען קאַפּ. מ'האַט אים גערופן יונה, און די
קאַלאָניע האָט געמאַכט א יום-טוב. איינע א קריסטין איז
געווען אַזוי גליקליך, וואָס זי האָט אים אָפּגעטרעטן איר
צימער.

מינע מורייניס קוקט נאָך אַלץ אויף יוסף שורן מיט
אזעלכע שמייכלדיגע פּריינטליכע אויגן, ווי מ'קוקט אויף
א געוואונשענעם חתן. זי ווייסט נאָך ניט, צי אָטדער
בערנער יונה איז דערזעלביגער, וועגן וועלכן מ'רעדט
דאָ, נאָר זי איז ווי גליקליך. זי האָט אויך געקאָנט זאָגן
א פאַר ווערטער, בשעת מ'האַט גערעדט וועגן זיינעם
א פּאַטער.

פּלוצים אָבער באַמערקט מען, אַז יוסף שור האָט א
פאַרשטיינערט פנים, און מ'ווערט מיט חרטה אַנטשוויגן;
יוסף שור שווייגט, דערויף איז ער א שטייפּער, אַן עקשן,
ווי אַלע שורן, נאָר מעגליך, אַז אים איז שוין ניט אַנ-
גענעם צו ריידן וועגן זיינעם א פעטער, וואָס האָט זיך
פון קליינערהייט אַן דערווייטערט פון זיין גאַנצער משפּחה
און האָט זיך נאָכדעם אינגאַנצן פון איר ווי אָפּגעשאַקלט.

קיין קיעוו איז מען אַנגעקומען תּחילת אַוונט, דערוועגן
דורכן פענסטער א נאַסליכן פּריש אָפּגעשווענקטן וואָקזאַל,
א קאַלטליכן מיט אויך אַזאַ קאַלטליכער און פרעמדער
מענגע מענשן אויף דער פּלאַטפּאָרם, און מ'איז אַליין אויך
מיטאַמאָל געוואָרן קאַלטליך און פרעמד איינער צום
צווייטן, מ'האַט זיך געזעגנט אין וואַגאַן.

יוסף שור איז שוין ווידער געווען אויפּגערעגט.
ער איז געשטאַנען מיטן טרעגער אויף דער פּלאַטפּאָרם
און האָט לאַנג געוואַרט אויף יעקב־נתנען. נאָר יעקב־
נתן איז ניט אַרויסגעקומען אַנטקעגן אים אויפן וואָקזאַל.

ס'האָט אָנגעהייבן ווערן פאַרדראָסיג. פאַרבײַ זיינען דורכגעגאַנגען דער אַלטער מורייניס מיט מינען און האָבן זיך צו אים אומגעקוקט. ס'זיינען דורכגעגאַנגען נאָך אַנדערע גרויסעטרעניצער, און אַלע האָבן געזעהן, ווי ער שטייט און וואַרט און איז אָנגעטאָן אין גאַלע נײַס, ווי א חתן.

סוף-כל-סוף האָט ער גענומען א דראָזשקע און איז אַוועקגעפאַרן אין שטאָט אַרײַן, אין האָטעל. נאָר אין שטאָט האָט זיך בכלל אָנגעהייבן אַרײַנ-גנבענען א חשד אויף יעקב-נתנען. בנוגע צום שידוך איז שוין בײַ אים, אַפנים, ווייט ניט אַלץ געווען אויפן בעסטן אופן. ער איז געקומען אויפמאַרגן אינדערפריה צו יוסף שורן אין האָטעל און איז געזעסן בײַ אים, ווי א טרויעריגער מחותן. קיין נײַס האָט ער, אַפנים, לחלוטין ניט געהאַט צו זאָגן. סוף-כל-סוף האָט ער אָנגעהייבן צופיל רויכערן און בעטן בײַ יוסף שורן א וויזיטקאַרטל. ער האָט געזאָגט:

«די מעשה דערפון איז אַזוי: יאָך טראָג דאָס קאַרטל באַלד אַוועק צו ראַפּאַפּאַרטן אין הויז; יאָך וועל שוין טאָן אַלץ, וואָס מ'דאַרף.»

יוסף שור האָט אים ניט געגלויבט און געקוקט אויף אים מיט חשד, זיך אַרומגעדרייט איבערן צימער און זיך געשלאָגן מיט דער דעה. נאָר סוף-כל-סוף האָט ער אים א קאַרטל געגעבן. אויפמאַרגן האָט עמיצער פון ראַפּאַפּאַרטס הויזגעזינט באַדאַרפט קומען אַהער און איינלאָרן יוסף שורן צו זיך אַהיים. נאָר יוסף שור האָט נאָכדעם אָפּגעוואַרט גאַנצע צוויי מעת-לעת בײַ זיך אין האָטעל; ער איז געווען איינעראַליין אין יקרותדיגן צימער, זיך שיר ניט געעקט פון טיפער געפאַלנקייט און פון פוסטן וואַרטן, און צו אים איז קיינער ניט געקומען. דערצו

איז נאָך יעקב־נתן אליין אין אָטדי צוויי מעת־לעת גע-
ווען צופיל צעטרָאָגן, זיך אַרײַנגעכאַפּט אין האָטעל ניט
מער ווי אויף געצײלטע מינוטן און אַלעמאַל בײַם אַרײַ-
קומען אויפגיך געפרעגט:

«נו? וואָס הערט זיך?»

גלייך די נויטיגע ידיעה דאַרף קומען ניט דורך אים
אליין, נאָר ער, יעקב־נתן, דאַרף זי קריגן דאָ, בײַ יוסף
שורן אין נומער.

סוף־כל־סוף איז ער געקומען אַהער א פאַרשוויצטער,
א פאַרהאַרעוועטער און האָט געבראַכט אַבראַם ראַפּאָ-
פאַרטס א בלוז קאַרטל, א היפש איז דאָס געווען; ס'האַט
געהאַט קאַסע גאַלדענע קאַנטן מיט געשטריכטע בײַכיגע
רוסישע אותיות, און אַז מ'האַט עס אַוועקגעלייגט אויפן
טיש, האָט פון דעם געבלאַזן מיט פרעמדער רײַכקײַט, מיט
דערווייטערטקײַט און מיט א קאַלטקײַט, גלייך ס'וואָלט זאָגן:
«ווער ווייס? אפשר האָט מען מיך שוין געגעבן ניט
גאָר מיטן גאַנצן ווילן; אפשר האָט עמיצער גענויט
דערצו.»

יוסף שור האָט זיך אַרומגעדרײט איבערן צימער און
זיך ווי מורא געהאַט דערצו צורירן. דאָך האָט ער
נאָכדעם געענטפערט:

«גוט, איך וועל זיין דאַרטן שבתצונאַכטס.»

און מער האָט ער ניט געוואָלט וויסן פון קיין זאַך,
וואָס קומט פאַר בײַ אַבראַם ראַפּאָפאַרטן אין הויז; דערויף
איז ער געווען יוסף שור, דער האַרטליכער, שטרענגער
און שטייפער ערגעץ טיף אין זיך. ער האָט איבער-
געלעבט דעם גאַנצן שבת מיט טיף רוהיגע פאַרנעפלטע
געפילן פון א פאַרגליווערטן מענשן, אַן עקשן, וואָס זיך
אויפצולהכעיס וויל ער וועגן גאַרנישט נישט טראַכטן.

«ס'איז שוין אַלצאיינס.»

און אז ער האָט סוף-כל-סוף פון אָטדי פאַרנעפלטע געפילן אויפגעוואַכט, איז שוין געווען א קילער שבת-צונאַכטס, א פארכטליכער, אַן אומעטיגליכער און א פוילער. אין שטילער קילקייט, וואָס אַרויס גרויסער שטאַט, איז די זון פאַרגאַנגען א רויטע, א קאַלטע און א ווייטע און נאָכדעם האָט שוין נאָר א ווינט געבלאָנד-זשעט אין בלאַסן חשכות, געבלאָזן און געפאַטשט פונ-אויבן אויף די הויכע שטאַטדעכער. צו דער לופט האָט זיך געטוילעט עפעס נשמהדיגס, ס'איז דאָך אַוועק א וואָך. «וואוהין איז אַוועק א וואָך?»

און פונאונטן אין די גאַסן האָט געפלאָסן דאָס שטענדיגע גרויסשטעטיגע לעבן; ס'האָט גערעשט און גענאָגט, און געוואָרגן בענקשאַפט, ס'איז געווען ערב-זומערדיגער גרויס-הגא. קריסטן האָבן זיך אומגעקערט אַהיים מיט ברענענדיגע ליכט אין די הענט, און אַרום און אַרום האָבן געהודעט לעפישע פול-גלעקערדיגע קלויסטערס.

VII

יוסף שור איז געגאַנגען מיט דער מיטלסטער רעשדיגער גאַס און האָט נאָך אַלץ ניט געוואוסט צי גייענדיג אַזוי, וועט ער פאַרגיין צו אַבראַם ראַפּאַפּאַרט אין הויז, צי ניין. ער איז געווען ווי פאַרשלאָפן און האָט נאָך אַלץ וועגן גאַרנישט ניט געוואָלט טראַכטן.

גייענדיג אַזוי פאַמעליך איינאַליין און פאַרקערעווענדיג אויף א ווייטן ראָג, האָט ער זיך אָנגעשלאָגן אויף א ברייטליכן טונקל באַלויכטענעם טעאַטעראַריינגאַנג מיט צוויי גרויסע רוסישע אַפישן וועגן א לעקציע אויף אַ יידישער טעמע. און מיט א שטילער שעמעוודיגער היימליכקייט, וואָס שוועבט אַרום זיי, א שטילע יידישע באַהעלטעניש אין אַטדעם אַוונט פון פרעמדן, שווערן

גלעקערקלאַנג און פון העלן קריסטליכן ליכט, וואָס
 נישטערט אָפן אין טונקעלער גאַס. אינם אַרײַנגאַנג איז
 קיינער ניט געשטאַנען. ער איז געווען ווי פּאַרלאָזן.
 און יוסף שור איז, נאָך א רגע שטיין, אַהין אַרײַב
 געגאַנגען. אַרײַנגעגאַנגען גלאַטאַזוי פון טיפער גלייכ-
 גילטיגקײט, צי פון הוילן פאַרעקשנטן ווילן צו דערווייזן
 זיך אַליין, אַז ער איז רוהיג און האָט צײַט, ער איילט
 ניט אינערגעץ. אַז ער האָט זיך אָפגעשטעלט אין אָנהייב
 טונקל באַלויכטענעם זאַל ביים אַרײַנגאַנג, האָבן זיך אין
 די אויגן מיטאַמאַל אַ וואַרף געטאָן אסך שורות מיט
 פלייצעס פון זיצנדיגע מענשן, אסך מיידלשע געניצנ-
 דיגע קאָפּטלאַך מיט עפעס א פאַרפלאַמט ווייבעריש פנים,
 א צופיל רויטס, וואָס קוקט זיך אום צו אים, דעם פריש
 אַרײַנגעקומענעם, און נישטערט צופיל מיט הייסע אויגן
 איבער זײַן פנים. נאָר צוקעגן אויף דער פוסטער העל
 באַלויכטענער סצענע איז לעבן עמודל געשטאַנען א מיטל-
 מעסיג געפאַקטער סטודענט, א רויטליכער מיט א גע-
 עלטערטן פנים און מיט שפאַגלנייע סטודענטישע קנעפ
 און האָט זיך מידערהייט געווישט דעם שטערן מיט א
 ווייסן טיכל. ס'האָט זיך געדאַכט, אַז ער האָט זיך
 שטאַרק אָנגעהאַרעוועט און רוהט אָפּ. נאָר אַז יוסף שור
 האָט געמאַכט אַן אָנשטרענגונג, האָט ער דערהערט, ווי
 דער סטודענט רעדט וועגן די צרות, וואָס יידן האָבן
 אויסצושטיין אין רוסלאַנד און אין אַלע אַנדערע לענדער.
 אַלצדינג, וואָס דער סטודענט זאָגט, איז אמת. און אַלע
 הערן זיך אין דעם איין מיט אַזאַ אינטערעס, נאָר אים,
 יוסף שורן גייט עס אַזוי ווינציג אָן, און א פרעמדער איז
 ער דאָ צווישן אַטדעם גאַנצן עולם, און קיינער קאָן אים
 גיט. ער איז געשטאַנען א ווײַלע, זיך אַרומגעקוקט און
 האָט דעם זאַל פאַרלאָזן.

אויפן ראָג פון דער שטילער און רייכער גאַס, וואו ס'וואוינט אַבראַם ראַפּאָפּאָרט, האָט ער צום ערשטן מאָל א קווענקל געטאָן אין דער שטייפקייט, פון זיין בוך יחידישער עקשנות. ער איז געשטאַנען א וויילע און האָט זיך איינגעקוקט.

אַנטקעגן האָט קאַלטליך געלויכטן א הויך אויפגעהאנענער עלעקטרישער לאַמטערן; ער האָט געהאנגען גלייך, נאָר, אַז מ'האַט זיך איינגעקוקט, האָט זיך געדאַכט, אַז ער שאַקלט זיך קוים קוים פונם ווינט, ער גיסט קאַלטע רוהיגקייט צום דורכגייער אין האַרצן, און דורכגייער זיינען פאַרהאַן ווינציג. אַקעגן איז געגאַנגען ניט מער ווי איינער א מענש, א פיל העכערער פון אים, יוסף שורן, א געגאַלטער, ווי אַן אַקטיאָר מיט היפשע געדיכטע ברעמען און מיט בייטעלאַך, מיט געשוואַלענע פאַרשלאָפענע בייטעלאַך אונטער די אויגן. יוסף שור האָט געקוקט, ווי דער מענש איז נאָרוואָס אַרויסגעקראַכן פון דער אַקעגנדיגער בלאַסער חשכות. ער איז דאָרטן פריהער מיט א רגע ניט געווען, און דערפאַר דאַכט זיך שוין, אַז די נאַכט האָט אים נאָרוואָס געבוירן, אים געבוירן מיטאַמאָל, אַט אַזוי, ווי ער שטייט און גייט, מיט הענט טיף פאַררוקט אין די טאַשן פון זיין קורצן פאַלטאַכל און מיט גדלות פון איינזאַמקייט אין די אונטערגעהויבענע אַקסלען. אַט דערנעמט ער זיך צו אַבראַם ראַפּאָפּאָרטס פאַראַדטיר און קומט אָן; אַט איז ער שוין דאָ.

«פאַרדאָן! . . .»

צוויי מענשן האָבן זיך באַגעגנט האַרט לעבן דער מאַט גלעזערנער פאַראַדטיר, וואָס פירט דורך א קאָרידאָר אַרויף צום צווייטן שטאַק און האָבן זיך אַנטשולדיגט דערפאַר, וואָס זיי האָבן ביידע אין איין צייט א הייב

געטאָן די הענט, פדי א דריק צו טאָן דאָס עלעקטרישע קנעפל. איינער פון זיי איז געווען דער שבתדיג אויס- גערוהטער יוסף שור, וואָס געדענקט ניט, ווען האָט ער באַשלאָסן צו אַטדער טיר צוגיין, און דער צווייטער, א ניט גאָר יונגער העברעאישער פּאָעט, וואָס האָט צוריק מיט צוויי יאָר אינגאַנצן אויפגעהערט שרייבן, און איז ווי אויפצולהכעיס זיך אליין אָנגעקומען אויף א שטעלע אינם אָרטיגן האַלב געזעלשאַפטליכן, האַלב ציוניסטישן קאָמיו- טעט, וואָס עקזיסטירט כמעט אינגאַנצן אויף אַבראַם ראַפּאָפּאָרטס חשבון. דאָס האָט ער זיך אַזוי פאַר- וואונדערט אומגעקוקט, בשעת יוסף שור האָט א זאָג געטאָן:

«פאַרדאָן!»

יוסף שור איז נאָך אַלץ געווען רוהיג, ווי פאַרשלאָפּן. און האָט געהערט, אַז אַרום אים אינם געמיטליך באַ- לויכטענעם רייכן עסצימער, וואוהין ער קומט אַריין, רעדט מען וועגן דעם, וואָס איצט צו גרויס-הגא צו שמועסט מען שוין אין שטאָט וועגן א נייַעם צוגעגרייטן פּאָגראַם, ס'איז א פּאָקט.

«ס'איז א פּאָקט?»

ביי דער פרוי ראַפּאָפּאָרט האָט זיך דערביי נערוועז און מיד א קרים געטאָן דאָס רויטליכע פנים. זי האָט זיך געגעבן א בויג איבערן טיש, צו דעם, וואָס דער- ציילט, און האָט אין דערזעלביגער צייט דערזעהן דורכן פענסטער דאָס אָנגעצונדענע ליכט, וואָס א פאַרשפּעטיג- טער קריסט טראַגט נאָך אָפּגעהיט צו זיך אַהיים.

«כ'האָב געבעטן, האָט זי א זאָג געטאָן, ניט רירנדיג זיך פון אָרט, ווי א קימפעטאָרן, לאָזט אַראָפּ די שטאָרן.» און אויך דאָס האָט באַמערקט ער, יוסף שור. ער איז שוין געזעסן ניט ווייט פון איר, דער פרוי ראַפּאָפּאָרט.

און האָט זיך קאַלטבלוטיג אַרומגעקוקט. קיין סך מענשן זיינען דאָרטן בײַם טיש ניט געווען. נאָר דאָך, ס'האָבן געקלונגען בײַ א האַלב טוין לעפעלאַך און געבראַקט אין די שאַלן דעם טאָרט. ס'האָבן זיך גערויטלט גלעזער טיי און צווישן זיי — עמיצנס א פאַרפלאַמט פנים. א גע-ציקלטער פרייליכער געלעכטער האָט זיך דורכגעטראָגן גאָר נאָהענט פאַרביי זיינע אויערן און האָט אָנגעשטעקט אַלע אַרום טיש, אַחוץ אים, יוסף שורן. נאָך א רגע, און ער וועט, דאַכט זיך, אָנהייבן קריגן חרטה, אַלמאַי ער איז אַהער געקומען. און פּלוצלונג האָט ער זיך אָן עפעס דערמאָנט און האָט דערפילט, אַז ער האָט אַסך אַסך אויפּרעגונג בײַ זיך אונטער דער ברוסט. א נייע חתנשטימונג טוט דאָרטן אַלעוויילע א פאַרפלייך דאָס האַרץ, און דאָס האַרץ וואַקסט און וואַקסט, און דער מוח שלאָפט שוין מער ניט און געדענקט:

דאָ אין הויז איז פאַרהאַן זי —

— משהלע לעווינס מיידל.

אין יעדער רגע האָט זי געקאָנט אַרויסקומען פון די אַרומיגע ברייט צעעפנטע חדרים, וואָס קוקן אַהער פון אַלע זײַטן מיט היימליכן באַלויכטענעם יום-טוב; מעגליך, אַז צוליב זײַן קומען טוט זי זיך איצט אָן ערגעצוואו בײַ זיך אין צימער.

יוסף שורן האָט מען בײַ ראַפּאַפּאָרטן אין הויז אויפ-גענומען גוטמוטיג, ווי אַלע אַנדערע געסט; מ'האָט אים געהאַלטן אין איין באַקענען.

נאָר דאָס מיידל איז אַזוי גיך פון איר צימער ניט אַרויסגעקומען.

איטליכס מאַל, וואָס פון קילן דרויסן איז אַרײַנגעקומען

א נייער מענש, האָט ער זיך געמוזט לייטיש פאַרנויגן
און לייטיש דריקן יענעם די האַנט:
«יוסף שור»

ער איז געזעסן פונקט אַקעגן העברעאישן פּאָעט מיטן
געגאַלטן פנים און מיט די געשוואָלענע בייטעלאַך אונטער
די אויגן און האָט אים ניט געהאַט וואָס צו זאָגן. איצט
איז ער שוין געווען אינגאַנצן וואַך. ער איז געווען פול
מיט טיפן דרך-ארץ צו דער סיבה, וואָס האָט אים אַהער
געבראַכט, צו זיך אַליין, צום גאַנצן הויז און אַפילו צו
די געסט, וואָס קומען אַלעמאָל אַרײַן מיט א שמיכל
אויפן פרישן פנים און מיט א ריח פון קילן דרויסן. די
געסט זיינען אָבער אַלע געווען היימישע דאָ אין הויז
און האָבן זיך אויף אים צופעליג, צי בכיוון ניט אומ-
געקוקט; אַז זיי האָבן אים שוין יאָ געגעבן די האַנט, איז
דאָס אויך אויסגעקומען, ווי פאַרבייגייענדיג, און באַלד
האָבן זיי אָן אים פאַרגעסן. ער האָט געקוקט, ווי זיי
זיינען אַלע פרייליך און קלעפן אַרום אַבראַם ראַפּאָפּאָרטס
בת-יחידה, דער סקולפּטאָרין, וואָס איז אַקאָרשט אין דער
נאַכט פון פרייטאָג אויף שבת געקומען אַהיים פון פעטער-
בורג.

«נעסי!»

«וואו איז נעסי?»

נעסי אַליין איז געווען א שמאַלע, א קינדעריש קליינע
מיט א געבוירענעם שפיצעכיגן הויקער צווישן די שאַרפע
ביינערדיג דאַרע אַקסלען. נאָר גאָר יונג האָט זי שוין
ניט אויסגעזעהן. לעבן די שליפן האָט זי געהאַט געלע
פאַרעלטערטע פלעקן. איר לערנען אין בערן און אין
פעטערבורגער אַקאָדעמיע האָבן איר אַלע מוחל געווען
נאָר דערפאַר, וואָס זי איז נעבעך א הויקעריין, נאָר ליב
האָט מען זיך דאָך געהאַט, מ'האַט זיך געשטופט אַרום

איר און געגלעט אירע קליינע בלאַסע הענטלאַך, ווי מיגלעט די הענטלאַך פון א קינד. און דאָך האָט זיך אין איר געפילט עפעס מער דערוואַקסענעס, ווי אין אַלע אַרומיגע, און פון אירע שוואַרצע קרומליכע אויגן צו אַלעם אַרויסגעקוקט עפעס א געזעצטע גוטמוטיגקייט מיט א געבעט, א געבעט פון א מענשן, וואָס האָט שוין לאַנג דעם לעבן אַלץ מוחל געווען און האָט שוין לאַנג אויף אַלץ ביי זיך געפועלט. צו די עלטערן איז זי געווען ווי פאַרפרעמדט, און קיינער האָט נישט באַמערקט, אַז זיי זאָלן צו איר ריידן. נאָר געדאַכט האָט זיך, אַז נישט קוקנדיג צו איר, האַלטן זיי אין איין טראַכטן וועגן איר און וועגן די טענות, וואָס זיי האָבן צו איר נישט גבירישן אַרט לעבן. אָט איז זי איצט, ווי אַלעמאָל, געקומען אַהיים, ווי א פרעמדע, געקומען שטיל, אָהן א מינדסטן אַנזאָג, אַז זי פאַרט אַרויס, און אָהן א דעפעש אַפילו. עמיצער פון די געסט האָט דאָ לעבן איר מיט צופיל פאַרגעניגן איבערדערציילט, וויאָזוי ער האָט זיך נעכטן ביינאַכט, שפעטער, ווי תמיד, אַהיים אומגעקערט, וויאָזוי ער איז געגאַנגען איינעראַליין מיט דער פוסטער גאַס און האָט דערזעהן: נעסי שלעפט זיך איינאַליין פון וואַקזאַל מיט א שלעכטן ביינאַכטיגן איד וואָזטשיק; די נאַכט איז קאַלט, דער וועג באַרגאַרויף געדויערט, און זי האָט נאָך רחמנות אויפן פערד, וואָס וואַרפט צופיל מיט די דאַרע קלובעס און בעט זיך בייים איזוואָזטשיק, דעם אַלטן גוי:

«ניטע, טייערינקער, טרייב נישט אַזוי.»

און נעסי האָט עס צופעליג, צי בכיוון, נישט איינגע-
הערט.

יוסף שור האָט געקוקט, ווי זי שטייט די גאַנצע צייט לעבן דער זיצנדיגער מאַדאַם קוירע, גלעט מיט אירע

קליינע הענטלאַך יענערס האָר און צעפרעגט זיך ביי איר וועגן דעם אַוועקגעפּאַרענעם מאַן.

אַך, יאָ, קיין שלעכטע איז זי שוין אַפּנים ניט געווען. אָטדי סקולפּטאָרין נעסי, נאָר וואָספּאַר א שייכות האָט דאָס איצט געהאַט צו אים, יוסף שורן? פּאַרקיילעכדיגט און ענג איינגעשפּילעט אין זײַן נײַעם שוואַרצן סורדוט. איז ער געזעסן אויף זײַן בענקל לעבן דעם צוגעקליבענעם טיש און איז געווען פּול מיט לייטישן געדולד. דער עיקר איז געווען, אַז קיינער פּון די אַרומיגע זאָל קיין טראַכט ניט טאָן, אַז ער, יוסף שור, באַמערקט דאָ עפעס נײַס, ער שטאַמט אויך פּון א גענוג רײך הויז און איז לחלוטין ניט געקומען אַהער זיך עפעס לערנען. ערגעץ טיף אין זיך איז ער געווען פּונקט אַזוי גלײַך אַרומגעשוירן און רײן אויסגעזײפּט, ווי אינדרויסן; ס'האָט זיך געדאַכט, אַז ווען ער טוט זיך א ריר, וואָלט זיך אין זײַן נײַקײט גע-לאָזט הערן א סקריפּ. און מיט אָטדער גאַנצער נײַקײט און לײטישקײט איז ער געווען גרייט זיך איבערגעבן דעם שמועס, וואָס מ'וועט דאָ מיט אים פּאַרפירן. דאָס האָט שוין באַדאַרפּט זײַן א שמועס, וואָס האָט א שייכות נאָר צו אים, צו זײַן קומען אַהער, ער האָט געזוכט מיט די אויגן דעם בעל-הבית און די בעל-הביתטע, נאָר דער בעל-הבית איז דאָ ניט געווען, און די בעל-הביתטע האָט זיך צו אים, ווי מיט א כיוון, ניט אומגעקוקט:

«מאָדאַם קוירע!»...

זי האָט געוואָלט, אַז צו איר זאָל זיך נעהענטער איבער-זעצן די יונגע מאָדאַם קוירע און האָט זיך געקנייטשט, אַלעמאַי אירע ווערטער ווערן פּאַרשוואונדן אין אַרומיגן פרייליכן גערודער.

«מאָדאַם קוירע!»...

ביי דער מאָדאַם קוירע האָבן סוף-פל-סוף א ציטער גע-

טאָן די דינע נאַזלעפלאַך און איר דאַרער דורכזיכטיגער פנים האָט זיך אָנגעהייבן רויטלען, זי האָט זיך גענומען שמייכלען און איבערזעצן זיך נעהענטער צו דער פרוי ראַפּאַפּאַרט. זי איז געווען אַן אַלטן העברעאישן שרייבערס א טאַכטער. אַלע האָבן געוואוסט, אַז אין די יונגע יאָרן איז איר פּאַטער געווען גענוג רייך און איז קיינמאַל צו קיינעם ניט אָנגעקומען, און דערפאַר זיינען אַלע שיר ניט צעשמאַלצן געוואָרן פון גוואלדיגן דרך־ארץ און פון ליבע צו איר. איצט איז ער שוין דאָס צווייטע יאָר געווען קראַנק און האָט זיך געפונען אין דער שווייץ. אונטן אַרום האָט מען געשמועסט, אַז אַבראַם ראַפּאַפּאַרט האַלט אים אונטער מיט אייגן צי מיט קהלש געלט, נאָר אייניגע האָבן נאָך וועגן דעם ניט געוואוסט און האָבן אים נאָך אַלץ געחנפעט אונטער די אויגן. עפעס אַן אַלטיטשקער גאַסט אין ברילן, מיט לאַנגע האָר, מיט געהויקערטע פלייצעס אונטערן אָפּגעטראָגענעם סורדוט און מיט אַן אויסזעהן פון א געוועזענעם גרויסשטעטיגן ראַבינער, איז ריידנדיג אויף העברעאיש אַרויסגעקומען צוזאַמען מיט אַבראַם ראַפּאַפּאַרט פון קאַבינעט און האָט אויפן וועג נאָך פאַרענדיגט זיין לאַנגן שמועס:

«איז אַט, דאָס רייד איך דאָך: אָהן דעם קאָן דער זשורנאַל ניט עקזיסטירן.»

ער האָט, אַפנים, לאַנג געשוויצט מיט אַבראַם ראַפּאַפּאַרט אין קאַבינעט און האָט לאַנג גערעדט איבער אים. איצט האָט ער מידליך דאָ ביים טיש געטרונקען זיין גלאַז טיי און האָט אָפּגעהיט. ער האָט מלמדיש אַריבערגעקוקט איבער די ברילן און האָט זיך דער־פּרעגט ביי דער יונגער מאַדאַם קוירע, צי ס'איז אמת, וואָס ער האָט ניטלאַנג געלייענט אין א העברעאישער צייטונג:

«איר פּאָטער, האָט ער געלייענט, פילט זיך שוין
 בעסער און קלערט אינגיכן קומען קיין רוסלאַנד.»
 און אין דערזעלביגער צײַט איז דער איבערגעבלי-
 בענער אַבראַם ראַפּאַפּאָרט, דער בעל-הבית פונם הויז.
 נאָך אַלץ געשטאַנען איינעראַליין ניט ווייט פון טיש,
 ווי א פאַרגעסענער. אביסל איינגעהויקערט און פאַר-
 קלערט איז ער געשטאַנען און אוממעגליך איז געווען צו
 וויסן, וועגן וואָס טראַכט ער: וועגן דעם, וואָס דער
 אַלטער האָט אין קאַבינעט שעהנלאַנג אין אים אַרײַנג-
 גערעדט; וועגן דער פרעמדער אָפּגעטרונקענער גלאַז
 טיי, אין וועלכער ער האָט זיך ווי איינגעגראָבן מיט די
 אויגן; צי אפשר גאָר וועגן זיך אַליין, וועגן זײַנע
 גוואַלדיג גרויסע געשעפטן, וואָס האָבן ניט קיין שייכות
 צו קיינעם דאָ אין צימער. עמיצער האָט צו אים עפעס
 א זאָג געטאָן, האָט ער זיך מיט וואונדער אומגעקוקט.
 אויסגעהערט מיט א זויערער מינע וועגן דעם, וואָס אין
 שטאַט רעדט מען וועגן א פאַגראַם, און אוועקגעבלאַנד-
 זשעט איבערן צימער, ווי א מחותן א מרה-שחורחניק.
 א ווייטער און איינזאַמער צווישן דעם גאַנצן עולם, וואָס
 איז אים געקומען משמח זײַן. מיטאַמאָל דערמאָנט ער
 זיך אָן עפעס, דרייט זיך אויס מיטן פנים צוריק צום טיש
 און שטעלט זיך אָפּ:

«וואַרט . . . דאָס איז דאָך דערדאַזיגער, דער יונגער-
 מאַן פון גרויסעטרעניק, וואָס איז געקומען אַנקוקן
 שרהלען.»

ער פילט זיך שולדיג:

שרהלע האָט דאָך געשמייכלט, בשעת מ'האָט איר גע-
 זאָגט, אַז ער וועט זי קומען זעהן. זי איז אויפן גאַנצן
 אַוונט אוועקגעגאַנגען מיט איר באַקאַנטן, וואָס ברענגט
 איר גרוסן פון אויסלאַנד, מיט אַטדעם יונגן בלאַנדן

חברהמאן, וואָס איז שטאַרק גליקליך, ווייל אַסך צייטונגען און זשורנאַלן האָבן מיטאַמאָל געגעבן צו וויסן דער וועלט, אַז ער עקסיסטירט, ער הייסט יואל וויינ-טרויב.

אַבראַם ראַפּאָפּאַרט פינטלט מיט די אויגן; ער זעצט זיך צו אויפן ליידגן בענקל, וואָס אונטער יוסף שורס פלייצעס, און לענט אונטער דעם קאָפּ מיט די הענט. איצט קוקט ער שוין אויף יוסף שורס פריש אָפּגעשוירע-נעם האַלז און נאַקן מיט אַזאַ אינטערעס, גלייך ער וויל דערגיין.

«ס'אַר אַן אויסזעהן האָט היינטיגע צייטן א יונגער, רייכער בחור, וואָס מיידלאַך ווילן שוין אַפילו ניט, ער זאָל זיי זעהן...»

פון גרויס מיטגעפיל צו אים בויגט ער זיך צו, נעמט אַרום דאָס ווענטל פון זיין שטול און מאַכט מיט אים א שמועס:

«אַ? ער גייט ניט אַליין מיט זיין געירשנטער בייטל-מיל? זי איז נאָך אַלץ אין אַרענדע ביי די צעהן יידן?»
 יוסף שור ענדערט דאָס קול. ער דערפילט מיטאַמאָל, אַז ס'איז געקומען זיין צייט. פון גרויס דרך-ארץ צום געהויבענעם בעל-הבית ענטפערט ער אויף זיינע פראַגן מיט א גאַנצן טאָן העכער, ווי געוואוינטליך. ער קלערט לחלוטין ניט אָנהייבן אַזוי גיך אַליין גיין מיט זיין מיל. באַלד נאָך שבעות, אַז ביי די יידן וועט די אַרענדע אויסגיין, וועט ער מאַכן א רעמאָנט.
 «א גרויסן רעמאָנט...»

ער האָט זיך נאָך אַלץ געהאַלטן אין איין רוקן מיטן בענקל, כדי ניט צו זיצן צו אַבראַם ראַפּאָפּאַרט מיטדער-זייט, און האָט זיך געפילט ניט איבעריג גוט, ווייל ער האָט נאָרוואָס געזאָגט א נאַרעשקייט: ער האָט דער-

ציילט. אַז חוץ אַלע רעמאַנטן קלערט ער נאָך איבער-
 מאַכן דעם בלעכענעם מילקוימען אויף א געמויערטן. נאָר
 אָט איז עפעס געשעהן, און אַבראַם ראַפּאַפּאַרט האָט
 אים אויף א רגע געלאָזט אַליין. אַלע אַרום טיש האָבן
 זיך מיטאַמאָל א לאָז געטאָן אַנטקעגן דעם פּרישן נאָר-
 וואָס אַריינגעקומענעם גאַסט, און יוסף שור האָט זיך אַהין
 אומגעקוקט און האָט דעם גאַסט גלייך דערקאָנט. דאָס
 איז געווען דער רויטליכער סטודענט מיטן געעלטערטן
 פנים און מיט די שפּאַגלנייע סטודענטישע קנעפּ, וואָס
 האָט געלייענט די לעקציע. יוסף שור האָט געקוקט,
 ווי מ'שטעלט אים אַרום, מ'דערפרעגט זיך ביי אים וועגן
 דעם מיט גרויס אינטערעס, און ער ענטפערט ווי ניט-
 ווילנדיג און קנאַפּ. און פּלוצים האָט ער פאַרגעסן אָן
 סטודענט מיט דער לעקציע, אָן זיך אַליין און אָן דער
 נאַרעשקייט, וואָס ער האָט פּריהער אביסל געזאָגט; ער
 האָט דערוועהן אין אלכסון:

ביים טיש איז מער ניט געבליבן, ווי די פּרוי ראַפּאַ-
 פּאַרט מיט דער יונגער מאַדאַם קוירע, און ביידע האָבן
 זיך צוגערוקט גאָר נאָהענט איינע צו דער אַנדערער און
 פאַרשטייען זיך אויפן וואונק. די פּרוי ראַפּאַפּאַרט שעפּ-
 טשעט עפעס דער מאַדאַם קוירע אויפן אויער, און די
 מאַדאַם קוירע הערט מיט גרויס אינטערעס; זי הערט ניט
 אויף צו שמייכלען און אירע בלויע רויטליכע אויגן האַלטן
 דערביי אין איין קוקן אויף אים, יוסף שורן. ס'איז קלאָר:
 דאָס שעפטשעט מען זיך וועגן אים. די געירשנטע
 משפּחהדיגע גאווה שטרענגט זיך אין אים אָן, און דאָס
 גאַנצע שורעדיגע בלוט, וואָס ער פאַרמאָגט, גיסט זיך
 אים אַריין אין פנים. גאָר נאָהענט אונטער זיינע פליי-
 צעס דערמאָנט עמיצער דעם נאָמען פון משהלע לעווינס
 מיידל, דאָס איז דער רויטליכער סטודענט. ער שטייט

שוין ניט ווייט פון אים, יוסף שורן, ביים טיש און באַ-
מערקט אים ניט. ער איז נאָך אַלץ פאַרחלומט פון זײַן
לעקציע און נעמט פאַרטראַכטערהייט עמיצנס א טײ-
לעפעלע אין האַנט.

«וואו איז שרהלע?» פרעגט ער שטיל, קוקנדיג אַראָפּ
צום לעפעלע צו.

ס'ווערט קלאָר: זי איז ערגעץ אַוועקגעגאַנגען אויפן
גאַנצן אָונט.

«וואָס?» פרעגט ער איבער אביסל צעטראָגן, בשעת
צו אים, יוסף שורן, קערט זיך אום אַבראַם ראַפּאַפּאַרט
און הייבט נאָכאַמאָל צו אים רײַדן.

ער האָט נאָך אַלץ בלאַסע נאָזלעפלאַך און עטעמט
שווערער, ווי געוואוינטליך, נאָר טיף אין זיך איז ער
שוין צוריק געהאַרטעוועט און שטייף. ער שפּאַנט אַרום
מיט אַבראַם ראַפּאַפּאַרט איבערן צימער, און לאָזט זיך
פון אים פירן אין דער נאָהענטער גרויסער און ווייסער
זאַל. ער ווייסט ניט: מעגליך, אַז אַבראַם ראַפּאַפּאַרט
פירט אים ניט אומזיסט אַהין אין זאַל אַרײַן; מעגליך, אַז
ער וויל מיט אים בלייבן אויג אויף אויג און אים עפעס
זאָגן.

VIII

ראָר אויך אין דער גרויסער ווייסער זאַל איז אים ניט
געלונגען צו בלייבן מיט ראַפּאַפּאַרטן אַליין.

דאָרטן זיינען די שטאָרן דווקא געווען אַראַפּגעלאָזן און
די ליסטערס אויסגעוואַשן. שטומע שאַטנס האָבן גע-
דרימלט צווישן ווייטע פאַרטונקלטע שפיגלען. שטולן
אין ווייסע טשעכאַלן האָבן זיך גלויביג געטוליעט צו די
היימישע ווענט, און דער אומענדליכער וויכער קאַברײַך,
דער אַלטער גוטער פּרײַנט פון אַטדעם הויז, האָט זיך

וואָכעדיג געשוואַרצט אונטער די פיס און האָט געדולדיג געוואַרט אויף שמחות. ס'איז דאָרטן געווען האַלבטונקל. נאָר אַביסל ווייטער, לעבן דער קנאַפער העלישרויטער שיין, וואָס אין עקסטן רויט באַלויכטענעם ווינקל, האָט זיך דאָך עפעס געטאָן. יוסף שור האָט דערזעהן: א מענשן זעקס-זיבן זינקען דאָרטן טיף אין די נידעריגע גאַרניטורשטולן; זיי זעהען אַלע אויס אַזוי מידליך פאַר-שטיינערט און פאַרטראַכט, גלייך זיי פאַטאַגראַפירן זיך און הערן זיך איין, ווי נעסי ראַפּאַפּאַרט לאָזט ניט ריידן קיין שלעכטס אויף איר באַקאַנטן, דעם יונגן מאַלער ווינטרויבן. זי רעדט ווייך, נעסי, גאָר ווייך: זי וויל קיינעם ניט באַליידיגן. זי טוט נאָר אַזאַ גוטמוטיגן שמייכל, גלייך די אַרומיגע ריידן נאַרעשקייטן, און לאָזט שעמעוודיג אַראָפּ די לאַנגע, לאַנגע וויעס:

«ניין, זאָגט זי, טייערינקע, איר ווייסט ניט...»

נעסי האָט געהאַלטן ביי זיך אין שוויס א געשטיקטע געלזיידענע פאַפּקע.

מיט דאָרע קינדעריש קליינע הענט האָט זי פונדאָרטן איינס נאָך איינס אַרויסגעצויגן די רעפּראָדוקציעס פון איר באַקאַנטן, דעם יונגן מאַלערס בילדער, און דער עולם האָט זיי איינס נאָך איינס באַטראַכט און זיי איינס נאָך איינס אַנידערגעלייגט.

אויף איינעם פון זיי זיינען געווען אויסגעמאָלט פיר בלינדע פערד. דער עיקר זיינען אָבער ניט געווען די פערד אַליין, נאָר די מעשה, וואָס האָט זיך, קוקנדיג אויף זיי, געדענקט:

ערגעצוואו אין א קליין פאַרוואַרפן שטעטל האָבן זיך אַמאָל געצויגן פוסטע זומערדיגע בייטאַגן און זייערע

אומענדליכע זוניגע שעהן האָבן ביי אַלעם אומגענודעט די נשמה. א האָן קרייט דאָרטן פון תמיד אָן אומעטי- גער. ווי אומעטום; א טאַטע, א פאַרמעגליכער עקשן, א טאַטע איז דאָרטן אומצופרידענער פון אַלע טאַטעס, אויב ער כאַפט זיך אויף פון זיין בייטאָגעדיגן שלאָף און טרעפט, אַז זיין יינגל איז נאָך פון נאָכמיטאָג אָן ניט אַוועקגעאַנגען צוריק אין חדר. ער האָט א געלעגערטן צונג.

«בחור, אין חדר אַרײַן, שרייט ער צו זיין קליינעם פוסטאונפאַסניק דעם יינגל, וואָס וועט זיין פון דיר דער תכלית?»

נאָר דעם יינגל איז שוין אַזוי לאַנג נמאס דער חדר, דער רבי און די תלמידים, וואָס חורן אָהן אויפהער די נאָכפסחדיגע נודנע פרשה חומש; ער שטייט אָנגעשפאַרט מיט די פלייצעס אָן די געפאַרבטע שטאַכעטן, וואָס פאַר זיין פאַטערס הויז, און איז ביי זיך געפאַלן, «ער איז א פוסטאונפאַסניק», געדענקט ער.

און איבער זיין קאָפּ שעפטשען זיך אַלטע צעוואַקסענע אַקאַציעס, וואָס פאַר די פענסטער, און האַלטן זיין גע- דאַנק אונטער:

«א פוסטאונפאַסניק? — אוודאי א פוסטאונפאַסניק.»
ער דרייט זיך אַרונטער אונטערן פאַטערס הויז און קוקט, ווי פליגן זשומען דאָרטן אַרום אומריינע ערטער. ער בלאַנדזשעט אַוועק איבערן שטעטלס אונטערגעסלאַך און בלייבט אויפלאַנג שטעקן לעבן דער אונטערטיר פונם גרויסן קליינשטעטלדיגן טאַפּטאַק, וואו מ'רייסט פראַסע. ער שטייט און קוקט: פיר בלינדע פערד טופען אָהן אויפהער אויף דער גוואַלדיג גרויסער ראָד פון טאַפּ- טאַק און דראַפען זיך מיט די פיס; די פערד פאַלן שיר ניט און מיינען, אַז זיי דראַפען זיך אַרויף א מסוכן הויכן

באַרג. צום הימל דראַפּען זיי זיך. זיי ציהען שוין אַפילו אויס די העלזער, שטרענגען אָן די נאָזלעכער, גלאַנצן אויס די בלינדע אויגן, נאָר זיי בלייבן דאָך אויף איין אָרט.

איז אָט, אָטדער יינגעלע האָט עס נאָכדעם אויסגעמאָלט אָטדי פיר בלינדע פּערד. איצט איז ער דאָך שוין א גרויסער, אַמאָל האָט ער מיט זײַן פּאָטערס קליינע עטליכע הונדערט רובל געמוזט אַנטלויפן פונדערהיים. נאָר איצט האָט ער זיך שוין אומגעקערט פון אויסלאַנד א געקרוינטער און באַמאָלט, די בערגיגע שטאָט גרויס־סעטרעניץ באַמאָלט ער, און צײַטונגען שרײַבן וועגן דעם, און נעסי זאָגט אויך, אַז ער איז א גרויסער, גאָר א גרויסער:

«פאַרהאַן, זאָגט זי, גליקליכע מענשן אויף דער וועלט»
עמיצער פון די אַרומיגע האָט מביניש א טײַטל געטאָן אויפן עקסטן פון די פיר בלינדע פּערד, אויפן שוואַרצן, וואָס מיטן טיף אײַנגעפאַלענעם רוקן, א צווייטער האָט פוילבליך א שאַר געטאָן מיט די קורצזיכטיגע אויגן איבער די קאָלטענעס, וואָס האָבן דעם פּערד אַראָפֿ־געהאַנגען איבער די בלינדע אויגן און איבער די קלאָהען, און האָט אויך אַזוי פוילבליך געטאָן א ברייטן שמעק צו זיך אין נאָז:

«ידישע פּערד . . .»

דעמאָלט האָט אויך יוסף שור נאָכאַמאָל א קוק געטאָן אויף דעם בילד; ער האָט פונסניי פאַרגעסן, אַז אַבראַם ראַפּאַפּאָרט איז שוין דאָ אין זאָל ניטאָ, און פונסניי בײַ זיך אַראָפּגעפאַלן, ער האָט געמוזט מודה זײַן זיך אַליין: «אין אַזעלכע זאַכן איז ער שוין לחלוטין ניט קיין בָּקִי.» וועגן אַזעלכע זאַכן, ווי מ'רעדט דאָ בײַ אַבראַם ראַפּאַ־פּאָרט אין הויז, האָט מען שוין קיינמאָל ניט גערעדט ניט

בײַ זײַן פּאָטער און נײַט בײַ זײַנע בײַדע רײַכע מומעס.
 כּדײַ צו דערגײַן, אײַן וואָס באַשטײט דער וויכּוח האָט ער
 זײַך אײַבערגעזעצט אויף א נאָהענט בענקל און האָט חסײַדיש
 צוגעבױגן דעם אויער. ער האָט געהערט מיט קאָפּ, נאָר
 אַרויסגעוויזן האָט זײַך, אַז דער שמועס איז שױן גאַרנײַט
 אַזאַ טײַפּער. סײַדעט מערסטנײַל דער רױטליכער סטור-
 דענט מיטן געעלטערטן פּנים און מיט די שפּאַגלנײַע
 קנעפּ, וואָס זיצט שױן אײַצט דאָ אײַן זאַל אַנטקעגן נעסײַן.
 פּריהער אביסל האָט מען זײַך בײַ אײַם דערפּרעגט וועגן
 זײַנע א פּאָר געדרוקטע אַרטיקלען, וואָס האָבן א שײכות
 צום צײַוניזם, און אײַצט האָט ער דאָ ערנסטער, ווי אַלע
 אַנדערע, טײַף געוונקען אײַן דעם נידעריגן שטול און האָט
 בשום אופן נײַט געוואָלט מסכים זײַן מיט נעסײַן, אַז
 איר באַקאַנטער, דער יונגער מאַלער וויינטרויב, איז א
 גרויסער:

«נײַן, זאַל אײַם נעסי מוחל זײַן, א גרויסער מענש, האָט
 ער א כלל, איז א סובסטאַנץ.»
 «א סובסטאַנץ?»

דער העברעאישער פּאָעט, דער שױיגער מיט די גע-
 שױאַלענע בײַטעלאַך אונטער די אויגן, האָט זײַך אויף א
 רגע אויפּגעהערט צו וויגן אײַן דעם הויכן וויגשטול, וואָס
 דאָ בײַדערזײַט אײַן ווינקל, און האָט אַנגעשטעלט א
 פאַרוואנדערט פנים פון א שטומען. נאָר דער סטודענט
 האָט זײַך אויף אײַם נײַט אומגעקוקט.
 «און נאָך אײַן זאָך, האָט ער געזאָגט, מײַכאַפט אויף א
 שנעק און מײַפויקט וועגן אײַם.»

דער סטודענט קאָן פּערזענליך וויינטרויבן. פאַר פּסח,
 ווען ער האָט אײַן פּעטערבורג אויסגעהאַלטן אײַנעם פון
 זײַנע לעצטע שױערע עקזאַמענס און האָט זײַך אומגעקערט
 אַהײַם, איז ער געפאַרן אײַן אײַן קופּע מיט זײַנער א באַ-

קאַנטער, אַן אינטערעסאַנט מיידל, און אין דעמזעלביגן קופּע איז אויך געפאָרן אַהיים אָטדער יונגער מאָלער וויינטרויב און האָט אַרויסגעוויזן אַלערליי שטיק פון א קליינשטעטלדיגן, כלומרשט קלוגעטשקן עס־הארץ, א גוש־דער סטודענט איז אַזוי ברוגז אויף אַלע פעטערבורגער יידיש אינטעליגענטע הייזער, וואו מ'האָט פאַר פסח גע־האַלטן אין איין ריידן וועגן אָטדעם וויינטרויבן, און אויף אַלע קורסיסטקעס, וואָס זיינען דאָרטן געלאָפּן אים אַנקוקן. נאָר פאַרוואָס רעדט ער שוין מיט אַזאַ היץ גלייך אין דעם, וואָס נעסי מיט די צייטונגען לויבן אָט־דעם וויינטרויבן, אין דעם אַליין איז שוין דאָ א גוואַל־דיגע באַליידיגונג פאַר אים, דעם רויטליכן ניט גאָר יונגן סטודענט?

יוסף שור קוקט אים גלייך אין פנים אַריין און פאַר־שטייט עס ניט. און פלוצים שלאָגט עמיצער איבער דעם סטודענט די רייד און פונם שמועס ווערן קלאָר נאָך אייניגע זאַכן:

דער יונגער מאָלער וויינטרויב, ווערט קלאָר, איז איצט דאָ אין שטאָט; ער קאָן זיך זעהר גוט מיט נעסין און קומט שוין אָפּט צוליב איר אַריין אַהער, צו אַבראַם ראַפּאַפּאַרט אין הויז.

און נאָך איין זאַך ווערט קלאָר:

«דאָס, אַז היינט, מיט אים, מיט אָטדעם וויינטרויבן איז אַוועקגעאַנגען ערגעץ אויף א גאַנצן אָוונט זי — משהלע לעווינס מיידל.»

בײַ יוסף שור ווערט דערפון ווי פאַרשטאַרבן דאָס האַרץ, סך־הכל אויף איין רגע ווערט עס ווי פאַרשטאַרבן און מער גאַרניט. נאָר באַלד קומט ער צוריק צו זיך און פאַרקרימט קוים־קוים די ליפּן, אַזוי ניט צופרידן איז ער שוין מיט זיך אַליין, מיט דעם, וואָס אים אַרט:

«ער, יוסף שור, איז דאָך דאָ אין הויז ניט מער, ווי א גאסט, ער פאַרברענגט דאָ דעם ערשטן מאָל אין לעבן אַן אָוונט, וואָס קער זיך אָן מיט אים משהלע לעווינס מיידל?»

און פדי מער ניט צו טראַכטן וועגן איר, מאַכט ער אַן אַנשטרענגונג, בויגט צו נאָכאַמאָל חסידיש דעם אויער און הערט זיך איין מיט קאַפּ. ס'רעדט ווידער דער רויט-ליכער סטודענט און דערציילט, וויאָזוי ער איז צוזאַמען מיט זיין באַקאַנטער מיידל געפאָרן פון פעטערבורג אין איין קופע און וויאָזוי אָטדער וויינטרויב האָט דאָרטן דעם גאַנצן וועג געגעסן דעם מיידלס מאַראַנצן מיטן מיידלס שאַקאָלאַד און וויאָזוי ער האָט דאָרטן געהאַלטן אין איין דערציילן וועגן זיך.

נאָר ניין, יוסף שור מוז ווידער מאַכן אַן אַנשטרענגונג, פדי צו דערמאָנען זיך וויאָזוי איז פונאַנהייב אָן געווען די מעשה:

דער סטודענט איז געפאָרן אויף פסח אַהיים . . .

דער סטודענט איז שוין דאָן, אפשר, ניט גאָר אָהן א צופאַל אַרויסגעפאָרן פון פעטערבורג צוזאַמען מיט זיין באַקאַנט מיידל. מעגליך, אַז פאָרן אַרויספאָרן האָט ער זי אַפילו אָפגעוואַרט א טאָג, צי צוויי. ער זיצט גאָר נאָהענט, היימליך אין קופע לעבן מיידל און וויל איר קלאָר מאַכן אייניגע פראַגן.

אך יאָ, אָטדער רויטליכער סטודענט, געוויס קאָן ער שוין תמיד עפעס קלאָר מאַכן. און ווער ווייסט אים? מעגליך, אַז די אייגענע פראַגן, וואָס ער וויל דעם מיידל קלאָר מאַכן, האָבן שוין גאָר א נאָהענט שייכות צו זיינע א פאָר געדרוקטע אַרטיקלען וועגן ציוניזם. נאָר דער יונגער בלאַנדער בחור, דער מאַלער וויינטרויב, וואָס טראַגט לאַנגע בלאַנדע האָר מיט א קורץ סאַמעטן רעקל

און זיצט פונקט אַנטקעגן. ער מיסט זיך אַלע ווילע אַרײַן מיט פוסטע דיבורים און לאָזט ניט פירן דעם שמועס; ער הוידעט זיך זיצנדיג הין און צוריק, שאַקלט מיט די פיס און קנאַקט צו מיטן צונג:

«צאַ, צאַ, צאַ! מאַכט ער ליצנות פון דעם מיידלס פילפאַרביגער שאַל, ס'אַר א פּינע פאַרבן...» ער הערט ניט אויף צו קוקן דעם מיידל גלייך אין פנים אַרײַן, און דערביי האַלט ער אין איין עסן דעם מיידלס שאַקאַלאַד מיט אירע מאַראַנצן און פירט זיך, ווי א יונגער גליק־ליכער פליזמר, וואָס איז געוואוינט אויסצונעמען אויף חתונות, און דערציילט דעם מיידל אָהן אויפהער וועגן זיך.

ער, יואל ווינטרויב, קערט זיך איצט אום נאָך לאַנגע יאָרן צוריק אַהיים, אינם קליינעם שטעטעלע קאַזלאָווע, וואָס לעבן גרויסעטרעניק, קערט ער זיך אום, און דאַרטן אין שטעטעלע הייסט ער יואליק, פשוט יואליק. דאָס האָט ער דאַרטן געהאַט א טאַטן א האַלבן סקווירער חסיד, א האַלבן ציוניסט, וואָס האָט זיך סוף־בל־סוף אַרויסגעצויגן קיין פאַלעסטינע און האָט אין קאַזלאָווע פאַרקויפט זײַן ווייַס געקאַלכט נגידיש הויז א דאַרטיגן פאַרמעגליכן קרעמער. ס'האַט געהאַט אַלטע אַקאַציענ־בוימער פאַר די אַכטשויביגע געל געפאַרבטע פענסטער, אַטדאָס הויז, און אין הויף צווישן גראַז האַבן לעבן דעם געוואַקסן דרײַ גרויסע שפיציכיגע שטיינער. איצט קאָן עס שוין ער, יואל ווינטרויב, בשום אופן ניט פאַרגעסן. אַלטע אַקאַציענבוימער פאַר די פענסטער, און אין הויף דרײַ גרויסע שפיציכיגע שטיינער. אַפטמאָל כאַפט ער זיך אויף בײַנאַכט און הייבט זיי אָן מאַלן, אַטדי שטיינער. ער געדענקט יעדן קאַרב זייערן, יעדן שטאַפל. און נאָכדעם קאָן ער לאַנג ניט איינשלאָפן און האָט גע-

דאנקען. ער ליגט מיט פאַרמאַכטע אויגן און זעהט זיך
 דאָרטן אין קאָזלאָווע. ער זיצט איינאַליין אויף די
 גאַניקטרעפלאַך פון אָטדעם הויז מיט די געשלאַסענע
 פענסטערלאָדנס, וואָס באַהאַלטן אונטער זיך דעם פרעמדן
 קרעמערס שלאָפנדיגע משפּחה. אינמיטנדערנאַכט זיצט
 ער דאָרטן אויף די טרעפלאַך און הערט, ווי טיף-טיף אין
 דער נאַכט שעפטשען די אַלטע אַקאַציעס, וואָס האָבן
 אַמאָל אום זומער געהערט, ווי דער פּאָטער פּלעגט אים
 שרייען: «בחור! פוסטאונפאַסניק...»
 «ניין. שעפטשען אים איצט די אַלטע אַקאַציענבויער.
 האָסט דאָך עפעס אָפּגעטאָן, יואליק, ביזט ניט קיין פוסט-
 אונפאַסניק.»
 «איצט פאַרט ער אַהין און האָט דעפעשירט דעם קרע-
 מער, ער וויל ביי אים צוריק אויסקויפן דעם פּאָטערס
 הויז.»

דער סטודענט האָט אַביסל איבערגעכאַפט די מאָס,
 ער האָט צו לאַנג דערציילט, וויאָזוי אָטדער וויינטרויב
 האָט אַלעמען אין קופּע דערעסן:
 «קיינמאָל, האָט ער געטענהט, האָט ער נאָך ניט גע-
 הערט, אַז א מענש זאָל אַזויפיל בעבען און זאָל זיין
 אַזוי עס-אַרצותדיג פאַרליבט אין זיך אַליין, אין זיין אייגע-
 נעם אַטעם.»
 נאָר אַרום אים זיינען זיך שוין כמעט אַלע געהאַט צע-
 גאַנגען. דער סטודענט רעדט, נאָר קיינעם גייט עס שוין
 מער ניט אָן, קיינער הערט ניט.
 יוסף שור קוקט, ווי אומעטיג און עלנט די קינדעריש
 גרינגע נעסי איז געבליבן זיצן דאָ ביים קליינעם העליש-
 רויטן פּייער, און קיינער גייט צו איר ניט צו. ס'איז
 שוין אַפילו א רחמנות אויף איר צו קוקן.

ס'געדענקט זיך:

אַקאַרשט נעכטן ביינאַכט האָט זי זיך, ווי א פרעמדע,
אַהער אַהיים אומגעקערט.

«ניטע, טייערינקער! האָט זי זיך ביים איזוואָזטשיק
געבעטן, טרייב ניט אַזוי גיך.»

און איצט זעהט זי שוין אויס אַזוי אומגליקליך דאָ, ביים
פּאָטער אין הויז, און שווער איז צו וויסן, וועגן וואָס
טראַכט זי: אפשר געדענקט זי נאָך אַלץ דעם יונגן מאַלער
וויינטרויבן, זי אַליין האָט דאָך היינטיגן אַוונט אַזויפיל
וועגן אים גערעדט. און, אפשר, געדענקט זי שוין ניט
מער, ווי איינע א טרויעריגע מעשה וועגן זיך, דער גע-
הויקערטער סקולפּטאָרין אַליין, א מעשה מיט אַן אומגליק,
וואָס איז זיך שטיל, שטיל פאַרלאָפּן:

«ביי א גוואַלדיג רייכן אדיר, א טאַטן, איז געבוירן
געוואָרן א קינד, א פשוט יידיש קבצניש קינד...»
פדי אַרויסצווייזן איר זיין וואַרים געפיל, טוט זיך
יוסף שור צו איר א בויג און פאַרפירט מיט איר א
שמועס:

«ס'איז אינטערעסאַנט צו וויסן: וויפיל איז ער אַלט,
אַטדער מאַלער וויינטרויב?»
«וויפיל איז ער אַלט?»

איבער זיין קול טוען ביי דער פאַרטראַכטער נעסין א
ציטער די לאַנגע, לאַנגע וויעס, און אין אירע קרומליכע
אויגן פאַרשטאַרקט זיך די שטענדיגע גוטמוטיגקייט מיטן
געבעט.

«וויפיל איז וויינטרויב אַלט? איך ווייס ניט, זאָגט זי,
טייערינקער, ער איז נאָך א יונגער, גאָר א יונגער.»
און ווידער זינקט זי אין עפעס איין, אַטדי נעסי, און
פאַרטראַכט זיך. איצט איז איר שוין יוסף שור אַזוי
דאַנקבאַר, וואָס זי האָט אים געזאָגט «טייערינקער».

«נו, און זי? פרעגט ער ביי איר, זי איז דאך אויך א סקולפטאָרין; פאַרוואָס זשע דערציילט זי גאַרניט וועגן איר אייגענער אַרבעט?»

נעסי האַלט שוין, אַפּנים, פון זיך אַפילו קיין פּיצל ניט. «אַך? זאָגט זי, ניין, טייערינקער. איך בין דאָך ניט מער, ווי א פשוטער בעל-מלאכה, איך ווייס עס זעהר גוט.»

זי באַליידיגט זיך ניט אויף זיינע פּראָגן, זי רעדט מיט אים אַזוי ווייך, ווי מיט אירן א גלייכן. פון דאַנקבאַר-קייט וואָלט ער איצט פאַרגעסן, וואָס מיט אים איז היינט טיגן אַוונט געשעהן, ער וואָלט מיט איר נאָך אַביסל געזעסן און וואָלט ביי איר געפרעגט:

«פאַרוואָס? . . . פאַרוואָס מיינט זי אַזוי?»

נאָר אַרום און אַרום זיינען זיך שוין כמעט אַלע פונ-אַנדערגעגאַנגען, און די שעה איז שוין אויך געווען א שפעטע.

ס'האָבן זיך געזעגנט די לעצטע געסט.

אינדרויסן לעבן דער פאַראַדטיר זיינען געשטאַנען דער העברעאישער פּאָעט מיטן רויטליכן סטודענט און האָבן גערעדט צווישן זיך אסך היימישער און פּראָסטער, ווי אין זאל; זיי האָבן געקלערט ערגעץ אַריינגיין. אויף אים, יוסף שור, האָבן זיי זיך אויך דאָ ניט אומגעקוקט און האָבן אים ניט באַמערקט, גלייך פאַרביי זיי גייט דורך א קאַץ. וואָס האָבן זיי געקאָנט וועגן אים קלערן? וואָס האָט מען בכלל וועגן זיין היינטיגן פאַרברענגען געקאָנט קלערן, ביי אַבראַם ראַפּאַפּאָרט אין הויז? דער עיקר איז געווען, וואָס מ'האָט דאָרטן וועגן אים גאַרנישט ניט גע-קלערט. יוסף שור האָט דערפילט אין זיך א טיפן קאָג-

וואלסיוון ווייטאָג פון באַליידיגונג און איז אַוועקגעגאַנגען
ווייטער.

אויפן ראָג פון דער שטילער און רייכער גאַס, ניט ווייט
פונם הויך אויפגעהאַנגענעם עלעקטרישן לאַמטערן, האָט
ער באַגעגנט משהלע לעווינס מיידל מיטן יונגן מאָלער
ווינטרויבן, וואָס פירט זי אָפּ אַהיים. ס'איז געווען א
רגע, ווען זיי האָבן זיך אויסגעגלייכט, און זי האָט אויף
אים א קוק געטאָן גאָר פונדערנאָהענט, גלייך זי וואָלט
זיך מיטאַמאָל דערמאַנען, וואו זי האָט אים געזעהן און
וואָלט ניט פאַרשטיין, ווי קומט ער אַהער איצט אין דער
צוועלפּאַזייגערדיגער ביינאַכטיגער שעה.

יוסף שור האָט דעמאָלט נאַכאַמאָל דערזעהן אירע אויגן,
בלויע קלוגע אויגן, וואָס ווילן זיך אָן עפעס דערמאַנען.
בשעת זיי קוקן זיך אין אים איין און א מויל א שטרענג
געשלאַסנס, א גלייכע ליניע, וואָס דערמאַנט שטאַרק אָן
עפעס און איז אַזוי נאָהענט, אייגן. יוסף שור האָט ניט
געדענקט זיין מוטער. ער איז אַלט געווען פיר יאָר,
בשעת זי איז געשטאַרבן. נאָר ווער ווייסט? מעגליך,
אַז ביי זיין מוטער איז געווען פונקט אַזאַ מויל און דער
פאַר האָט צו דעם אַזוי שטאַרק געצויגן. ער האָט דער-
פילט, ווי ביי אים האָט זיך מיטאַמאָל ווי אונטערגעבראַכן
דאָס האַרץ, נאָר ער האָט נאָך אַלץ ניט געוואוסט, צי זי
האָט אים דערקאַנט, צי ניין. און פלוצים האָט זיך אין
אים פאַרשטאַרקט דער גאוועהדיגער בן-יהוד, וואָס איז
אויסגעוואַקסן אין גרויסעטרעניץ ביי איציק-מאיר שור
אינם אָפּגעשלאַסענעם מיוחסדיגן הויז. דאָרטן אין גרויס-
סעטרעניץ האָט ער זיך יעדנפאַלס ניט געפילט אַזוי גע-
פאַלן און צונישט, ווי אין אָטדעם איצטיגן מאַמענט.
דאָרטן האָט ער נאָך פאַרמאַגט צוויי אייגענע געירשנטע
הייזער און די גרויסע געירשנטע מיל זיינע...

אונטער זיינע פלייצעס האָט נאָך געלאַכט דער יונגער
 מאָלער וויינטרויב. ער האָט עפעס דערציילט דעם שיינעם
 מיידל. וועלכע ער באַגלייט אַהיים און האָט געלאַכט מיט
 גרויס הנאה. נאָר יוסף שורן איז עס שוין אַזוי ווינציג
 אָנגעגאַנגען. ער איז געגאַנגען מיט גיכע טריט און האָט
 געדענקט די אייגענע הייזער, וואָס ער האָט אין גרויס־
 סעטרעניץ, מיט דער גע־רשנטער מיל:
 «אָך יאָ, די גרויסע אייגענע מיל. זי איז נאָך אויך
 עפעס ווערט.»

זײַט

1	אין א פאָרגרעבטער שטאָט
71	יוסף שור

